

نیکہ

نصیر احمد احمدی



د ډول غږ یو دم ودرېد، د نارینه وو غوړې څنې د دوی پر خولو شویو ټنډو راکښته شوې، بنځو چپېغې کړې، ماشومانو کورونو ته منډه واخیسته.

د اتڼې ګرده داېره ماته شوه... ټولو غونډۍ ته کتل...

آس وشنېد، وړې تیږې ورغږېدې، ګڼ سپاره کلي ته راغلل، سپرو زړې اغوستې وې، د پلته یې ټوپکو اوږدې نلۍ یې تر اوسپنیزو خولیو لورې ښکارېدې، په چرمي ټپکو (پوښونو) کې ټومبلو تورو ټال خوړ...

آسونه تر لوگي وهلو تورو دېگونو راوگرځېدل، د آسونو د تېندو په تار تار سره بخونه زېږو وېښتو کي
د لمر ژېړه رڼا پرته وه... د خولو کونجان يې سپينو ځگونو نيولي وو... ولاړو کليوالو په وېره ورته کتل
...

يو چاغ پوځي له تور آسه کښته شو، له سره يې اوسپنيزه خولي ليري کړه، يوه دېک ته ودرېد، تر دېک
سري لمبي راگرځېدې... .

پوځي له خپلي ملا اوږده چاره را خلاصه کړه، د دېک سر يې پرې وښوياوه، خپلو ملگرو ته يې وکتل،
يودم يې وخنډل:

_د پسه ښوروا!

کليوالو ته يې سترگي ور واړولي، چيغه يې کړه!

_ولي غلي شوي؟! هله!

ډول وډنگېد، د اتن داېره جوړه شوه، اتن ورو وو، د اتن کوونکو په سترگو کي وېره ښکارېدله... ټولو
پوځيانو ته کتل... .

پوځي چيغه کړه!

_ یو څه ژوندي شی!

دېگ ته یې وکتل، ژېړه بنوروا اېشېدلې... په سپینو ځگونو کې به کله کله د غوښې بڅري سر ته راغلل.

پوځي پر آسونو سپرو کسانو ته وکتل، ویي ويل:

_ هلی نو! خپلې گېډې ډکې کړئ.

پوځیان له آسونو کښته شول، پر لیکي لیکي تڅرونو کښاستل.

چاغ پوځي چیغه کړه!

_ مېلمانه عزت غواړي!

څو کلیوالو په بیرې کاسې ور واخیستې. په دېگ کې یې څمڅې ووهلې، کاسې له غوښو ډکې شوې. شېبه وروسته د ټولو پوځیانو ژامې خوځېدلې...

د چاغ پوځي له خولې د غوښې وړې ټوټې باد شوې، نارې یې کړه!

_ مړې سترگې مو راته نیولې دي! څه ته گورئ؟ حاصلات راوړئ!

ډول ودرېد، څو کسان کورونو ته ننوتل، یوه بوډا کړوپه ملا نیولې وه، راغی، وړه کڅوړه یې پر خاورو کېښوده.

درب شو، پوځیانو ور وکتل، پر ځمکه د دوو ډکو بوجیو د لوېدو دوره لا نه وه ناسته. څو نورې غوټې هم راغلې...

چاغ پوځي خپلې وروځي سره ور وستې:

_بس ، همدومره؟!

پر ملا کړوپ بوډا پر خپله توره تنډه د خیرن څادر پیڅکه تېره کړه، ویې ویل:

_صیب! موږ ټول اووه کوره یو، سږ کال د حاصلاتو ام چندان خونده نه وه.

چاغ پوځي ودرېد، دېگ یې د بوټ پر څوکه پورې واهه، د نغري لوګي وهلي تورې ډبرې وښویږي، دېگ ړنگ شو، پر خړو خاورو د پخو غوښو ټوټې ولوېږي.

چیغه یې کړه!

په ودونو کې پسونه پخوئ، خو د مالیې ورکړې ته بلا وهلي یاست...

غلی شو، ږنگ دېگ ته نږدې له ژېړې لنډې خاورې مړه تاوونه پورته کېدل... کلیوال وارخطا ول...

چاغ پوځي چیغه کړه!

هلی، کورونه وپلټئ!

پوځیان کورونو ته ور ننوتل، بنځو او ماشومانو چیغې کړې، ټول له کورونو را ووتل. شېبه وروسته د اتڼ میدان له غوټو او بوجیو ډک شو... یوه پوځي څو چرگي تر پینو نیولي وې، دوو نورو په اوزو پسې منډې وهلې...

چاغ پوځي تر ناوې راوگرځېد، ودرېد، په خندا یې وویل:

له کومه پوه شم چې ښایسته یې که نه؟

یوه کلیوال ځوان منډه ور واخیسته، چاغ پوځي یې تر ستوني ونيو، ځوان (اخ) کړل، تر زړه یې نیزه ختلي وه.

چیغې شوې... د کلیوالو سترگې رډې راختلې وې...

چاغ پوځي وخنډل، د خپل سره کوټ غاړه يې سمه کړه، د ناوې ټکري ته يې لاس ور واچاوه، نجلۍ لوڅ سر ودرېده.

کليوالو چيغې کړې، يوه ولاړ آس ته اوږه ورکړه، آس پر سره دېگ ورغی، پوځي پر جوش ښوروا ولوېد، چيغه يې کړه، لمنې يې اور واخيست... په سرو غوړنجو کې پټ شو... بل ډبرې ته لاس کړ، ډبره د يوه پوځي سر ته سيخه شوه، له آسه کښته راولوېد...

آسونه وشنېدل، تورې وځلېدې، له ټوپکو سپين لوگي را ووتل... کوچينۍ کلی سرو لمبو ونيو...

* * *

اوښ ټوډه ووهله، بار کوړ شو، دوو کسانو منډه ور واخيسته، جوال ته يې اوږې ورکړې.

يوه بوډا وخنډل:

_مېرويس خانه! په دې جوال کې څه دي؟ ډېر دروند مالومېږي.

پر آس سپور ځوان وويل:

__بابکه! په ملتان کې مې مسې لوبې ولیدل، خوند یې راکو، څه سکې راسره پاتې وې، درې زره دانې مې واخیستل.

آسمان وغرېد، بودا خپل آس ته پونده ورکړه، د کاروان مخې ته ورغی، له نارې سره یې کتار اوبنان، آسونه او کچرې ودرېدې.

بودا په لور غږ وویل:

__هوا خړه ده، باید د د مې جوړولو له پاره یو ځای پیدا کو.

پر آس سپور له عمره پوخ سړی راغی، اوږده برېره یې باد یوې خواته اړولې وه. له بودا سره ودرېد، ویې ویل:

__سم وایې! کاروان سترې دی، خو دا دښته مناسبه نه راته ښکاري.

بودا وویل:

__میرویس خانه، ته څه پکې وایې؟

میرویس خان وویل:

_بابکه! شاولي سم وايي، په دې دښته کې به څه کوو؟ آسونه هم وړي دي، دلته خو شين پکې هم نشته.

په عمر پاخه سړي وويل:

_تر دې ټيټې غونډۍ ور هاخوا يو کوچینی کلی دی، ټول اووه کوره دي، خو اولس يې مېړنۍ دي، د مېلمنو په قدر پوهېږي.

بودا ناره کړه!

_ياالله! حرکت.

د ليکه ولاړو واوښانو، کچرو او آسونو پيښې وخوځېدې..

* * *

باران تيزي کوله... ځای ځای ډنډ سړي اوبه ولاړې وې، اوبو له وينو رنگ اخيستی و. د سوداگرو بار آسونه، کچري او اوښان يوې خواته ولاړ ول.

ميرويس خان د يوه ماشوم په خټو لړلی جسد ور پورته کړ، د ماشوم تر زړه غشی وتلی و.

نږدې غږ یې واورېد:

_هېڅوک هم ژوندی نه دی پاتې.

میرویس خان ور وکتل، د بوډا له ږیرې مړې اوبه څڅېدلې.

یوه نارو راغله:

_هلی! دا بڼه ژوندی ده.

څو کسان ورغلل، یو نیم سوځېدلی لرگی یې پورته کړ. زړه بڼه یې له خټو راویسته. یوه سړي د اوبو د پټک سر خلاص کړ، د زړې بڼې په خوله کې یې یو غوړپ اوبه ور واچولې، زړې بڼې وتوخل، یوه ځوان په بیرې وویل:

_څوک و؟ چا په دې حال کې؟

د بڼې سترګې نیمکښه شوې، له وچو شونډو یې څو مات — ګوډ ټکي را ووتل:

_د، د، ګر...

سر یې یوې خواته وځړېد.

بودا د ښځې اوږو ته ټکان ورکړ، چیغه یې کړه!

_ووايه، ووايه، د چا کار و؟

يو غږ يې واورېد:

_مړه ده.

بودا د زړې ښځې پر نیمکبنو سترگو لاس تېر کړ، ولاړ شو، شاوخوا یې وکتل، په خټو کې د انسانانو غوڅ شوي اندامونه پراته ول... په روغو جسدونو کې غشي او نېزې ولاړې وې. ...

بودا ټیټ شو، به خټو لړلې له رنگه سور کوټ یې ورپورته کړ، ورو یې وویل:

_دا سره کوټونه یواځې د گرگین عسکر اغوندي.

يوه ناره کړه!

_یوه خولی!

ټول ورغلل، بودا په خټو لړلې اوسپنیزه خولی ور واخیسته، وې وېل:

_اوس پوه شوی، د ګرګین د عسکرو کار دی!

میرویس خان سور اسویلی وایست، وې وېل:

_ټول څو کسان دي؟

یوه ځوان ځواب ورکړ:

_دوه شپېته، دوه ویشټ نارینه، نور بنځي او ماشومان.

یوه نارہ راغله!

_دلته راشئ!

ډله ورغله، ټولو خپلو سترګو ته لاسونه ونيول، په ګڼو بوتو کې حلاله شوې، لوڅه لغړه ناوې پرته وه...

بودا خپل ځادر پرې واچاوه.

میرویس خان وویل:

_دري شپېته قبرونه وکېندئ.

* * *

آهنگر د آس پښه پر خپل زنگون کېښوده، ورو یې وویل:

_میرویس خانه، هاغه څټک راکه!

_کوم؟

آهنگر وخنډل:

_د هندوستان مساپری سترگې در کمزورې کړې دي، هاغه، بنی ته نږدې.

میرویس خان ورغی، څټک یې ور واخیست، آهنگر ته ودرېد.

آهنگر د آس د پښې پر پونده نال کېښود، میخ ته یې خټک ونيو، آس وشنید، میرویس خان د آس قیضي ته لاس ور واچاوه.

آهنگر وویل:

_دېر مزل مو کړی، له پخواني ناله څه نه دي پاتې!

يو چا ناره کړه!

_هګی، تازه هګی، هلی، ارزانه شوي...

میرویس خان شاوخوا وکتل، خلک دوکانونو ته ولاړ ول... د سماوار تر مخ څو کسانو کرکان (مرزان (جنگول...

میرویس خان وویل:

_بازار څنگه دی؟

آهنگر د آس پر نال بل مېخ کېښود، سره ساه یې وایسته:

_ هغه پخوانی زور نه دی ور پاتې ، ته یې خپله وینې.

آهنگر ولاړ شو، د آس پر یال (د خټ پر وېستو) یې لاس تېر کړ، ویې ویل:

_ ښکلی آس دی.

له سره انگاره ېې توره چایجوشه ور پورته کړه، میرویس خان ته یې خټینه پیاله ونيوله، ویې ویل:

_ شني چایې دي، همدا اوس مې دم کړې.

غلی شو، آس ته یې وکتل، ویې ویل:

_ هغه سور آس دې څه کو؟

میرویس خان د چایو پیاله شونډو ته ور نږدې کړه، ویې ویل:

_ په ملتان کې را مړ شو، مجبوره وم، پر دې آس مې د سپینو زرو څلور سیکې ورکړې.

آهنگر وخنډل:

_ارزي. مخکې مې يې غاښونه وکتل، له عمره يې ډېر وخت نه دی وتلی.

میرویس خان دېوال ته ولاړ نوی قیمتي مسي لوبنی وړ واخیست، لوبنی میناتوري شوي واړه گلان درلودل.

میرویس خان وخنډل:

_ستا کار د تورو، لورونو، کریو... او ځنځیرونو جوړول دي! دا لوبنی دلته څه کوي؟

آهنګر سره ساه وایسته:

_یوه ملګري مې راوړ، ویل یې چې یو چاته یې سوغات وړ لېږم، د یادگار له پاره مې سړ کال ورباندې وکېنده!

میرویس خان لوبنی پر بل مخ واړاوه، پر شایي کور خط کېنډل شوی و (۱۱۱۷ هجري، شمسي کال).

میرویس خان سور اسویلی وایست، ویي ویل:

_ژوند څومره په منډه دی، مورکی مې لوستي ښځه وه، شاعري یې هم کوله، څو ورځې مخکې مې په کور کې څو زاړه کاغذونه وموندل، زما د زوکړې تاریخ یې لیکلی و. ۱۰۸۴ هجري، شمسي کال.

غلی شو. ویی ویل:

_دري دېرش کاله! څومره ژر تېر شول.

آسونه وشنېدل، د پښو دربا راغله.

آهنگر او ميرويس خان د آهنگري له دوکانه ووتل، آسان د کوڅې له سره تېز را راوان وو، عسکرو سره کوټونو اغوستي ول، اوسپنيزې خولې يې لمر ته ځلېدلې. ...

ميرويس خان يودم منډه واخيسته، توپ يې کړل، يو ماشوم يې په غېږ کې ونيو، دواړه په خاورو کې ورغړېدل... د آسونو نرۍ پښې يې تر څنگ تيرې شوې...

ميرويس خان کېناست، د ماشوم سترگې رډې راختلې وې.

ماشوم يودم چيغه کړه، ميرويس خان په غېږ کې ونيو، ورو يې وويل:

_اه گرانه! مه ژاړه، هر څه تېر شول.

ماشوم ژړل...

ماشوم یې له ځانه بېل کړ، د هغه پر سر، اوږو او لاسونو یې خپلې ګوتې وتپولې، ویې خنډل:

__ ګوره! روغ، رمت یې، هېڅ هم نه دي درباندي شوي.

یوه ښځه راغله، ماشوم یې په غېږ کې ونيو، ویې ژړل...

آهنګر وویل:

__ وه خورې! ته خو پوهېږې چې دا د ګرګین اولاده...

بودم غلی شو، شاوخوا یې وکتل، ورو یې وویل:

__ پر ماشومانو پام کوه!

ښځې ماشوم ور واخیست، په ژړا له هغه ځایه لاړه.

میرویس خان او آهنګر بېرته د آهنګري دوکان ته راغلل. آهنګر د چاپو پیاله ور واخیسته، ورو یې وویل:

__ تېره ورځ يې همدلته له يوه ځوانه سر پرې کو، گناه يې دا وه چې د گرگين له يوه عسکره يې خپل پور غوښت.

ميرويس خان سره سا وايسته:

__ د عبدالباري او د هغه د ملگرو کيسه څنگه وه؟

آهنگر بنۍ ووهله، تر سره انگار شنه، نرۍ لمبه راوگرځېده، ورو يې وويل:

__ عبدالباري يې تېره جومه له اتلسو ملگرو سره په چوک کې زندۍ کو، جارچي ويل چې د صفوي حکومت پر ضد يې بغاوت کړی.

د نجاری د دوکان په وره کې يو بوډا ودرېد، يوه بېلچه يې واخيسته

بوډا روان شو، بېرته لنډ راوگرځېد، ورو يې وويل:

__ زويه، ستړی يم، يوه پيالې چاي خو راباندې ولوروه!

آهنگر د چايو پيالې ور ډکه کړه. ويې ويل:

_بابا! ناولده (نابلده) راته بنکاره شوی، د کوم خای یې؟

زاره سړي وتوخل، په سینه کې یې غږ هاری و. ویې ویل:

_کوچی یم.

میرویس خان وخنډل:

_نو بېلچه څه کوي؟

بودا سور اسویلی وایست:

_زویه، په خدایکه تر اوسه لا په بېلچه پوهېږم، ټول عمر مې له رمې سره تېر کړی، د ښار لمر خاته خواته پراته یو، بس! د حکومت بېگار دی، پرون یې عسکر راغلل، ویل یې چې یوه کلا جوړوو، له هرې کېږدی به دوه تنه راځي!

میرویس خان وویل:

_له کومې خوا راغلي یاست؟

_اوری د غزني ناور ته ور خېژو، بس، د هوا په سپړېدو سره کنډار ته راځو.

_د غزني خواته څه خبرې دي؟

بودا وتوخل، له چایو یې غوړپ وکړ، ویی ویل:

_ورک یې که زویه، خدای دي یې نه در ویني، ښه ورځ مو نه ده لیدلې، د مغلو لښکرو سلامت کلي وسوځول.

_نو خلک ولي غلي دي؟

_څه وکي، د بي اتفاقی دي رنگ ورک شي، په یوه خوله نه دي، داسي څوک نشته چې یو څو کسان ورباندې راټول شي.

بودا له آهنگری ووت.

آهنگر وویل:

_د گرگین عسکرو ته نوي پلته یې ټوپک راغلي، یو ډز کوي، خو وار یې خطا نه ځي.

آهنگر غلی شو، یوه لور ته یې خټک ونيو، ویې ویل:

_ د گرگین دېرش زره گرجي او ایراني عسکر باید زموږ په غوښو ماړه شي!

دوهمه برخه

* * *

لس کلن ماشوم راغی، د خپل پلار تر څنګ کېناست، په خوابدي غږ یې وویل:

_ ابا! د آس پښه ماته شوه.

میرویس خان ور وکتل، ماشوم د لرګي آس ورته نیولی و.

میرویس خان مات انار په لوبڼي کې کېښود، آس یې ور واخیست.

ماشوم وویل:

_ ابا! حسین ماته کړه. بل آس راته راوړي؟

میرویس خان و خندل:

_ دا آس مې له هندوستانه درته راوړی و، دلته په کندهار کې نه پیدا کېږي.

د ماشوم سر وځړېد.

میرویس خان د هغه پر تورو وېښتو لاس تېر کړ، ورو یې وویل:

_ راخته!

ماشوم یې تر لاس ونيو، څو گامه یې واخیستل، ولاړو آسونو ته ودرېد، وېي ویل:

_ محموده زویه، ته اوس لوی یې، په دې واقعي آسونو کې یو خوښ که.

د ماشوم سترگې وځلېدې، په خوند یې وویل:

_ ابا! رښتیا وايي؟

یوه بل ماشوم منډه راواخیسته، په وره ژبه یې وویل:

_ ابا! زم پر آس سپرپریم.

محمود چیغه کره!

_ حسینه، تا زما د لرگی آس را مات کر.

میرویس خان وخنډل:

_ محموده، ورور دې تر تا کوچینی دی، غوسه مه پرې کوه!

میرویس خان دواړه ماشومان پر یوه سپین آس کښول. د آس قیضه یې ونيوله، په انگرکې راوگرځېد.

یوه ځوانه ښځه له کوتې راووته، محمود په خوشالی چیغه کره!

_ ادې! سپین آس زما شو.

ښځې وویل:

_ وه سړیه! اولادونه لا کوچینیان دي، ونه لوپري.

میرویس خان و خندل:

_محمود او حسین باید د آس سورلی زده کړي.

چیغه یې کړه!

_دوران اکا!

د غواوو له غوڅې په عمر پوڅ سړی را ووت، لاسونه یې په خوشایو ککړ وو.

میرویس خان وویل:

_داسې څوک شته چې د آس په سورلی پوه وي؟

په عمر پوڅ سړي وویل:

_هو صیب! یو څوک پېژنم، عبدالروف نومېږي، سلیمان خېل دی، په څانګه (د آس په واسطه یوه لوبه ده) کې یې وړې ده.

میرویس خان وویل:

_سمه ده، تنخوا ورته وټاکه، زما دواړو زامنو ته باید د آس سورلی ور زده کي.

میرویس خان د آس قیضه پرېښوده، ښځې منډه ور واخیسته، میرویس خان تر لاس ونيوله، ویي ویل:

_مه کوه!

خپلو زامنو ته یې وکتل، ویي ویل:

_دوی دواړه خدای د لویو کارونو له پاره پیدا کړي دي.

چوترې ته ور وگرځېد، مات انار یې ور واخیست، ویي ویل:

_زینبه لورکی چېرې ده؟

ښځې وویل:

_په کوټه کې خپل کتابونه وایي.

میرویس خان د انارو سرې دانې خولې ته واچولې، په ډکه خوله یې وویل:

_مولوی صیب نور محمد غلجی لوی عالم دی، پېر څه به ترې زده کړي.

غلی شو، ويي ويل:

_کوچینی وم، مورکی مي څو عالمانو ته تنخوا ورکوله، ما به سبقونه ترې ويل، عربي ژبه او نور علوم به مي ترې زده کول.

غلی شو. سور اسوړلی يې وايست:

_مورکی به مي يوه خبره پېره راته کوله، ويل به يې چې ميرويسه زويه، ځان ورسوه! ته خدای د لویو کارونو له پاره پيدا کړی يې. بس! له ماشومتوبه مي د مورکی همدا خبره په ياد ده، غواړم چې په خپلو اولادونو هم سبق ووايم، پوهېږم، دوی د لویو کارونو له پاره پيدا شوي دي.

غلی شو، سره ساه يې وايسته:

_خو ما تر اوسه کوم لوی کار نه دی کړی!

بښځي د خپل خاوند پر اوږه سر کېښود، ورو يې وويل:

_د مورکی خبره دې رښتیا ده، په ټول ښار کې ستا غوندي کامیابه سوداگر نشته. غریبانو ته لاس نیسي، اولس درباندي راټول دی.

میرویس خان وویل:

_خو لوی کارونه لا پاتې دي.

ښځې په حیرانۍ ورته وکتل...

میرویس خان وویل:

_زړه مې خپلو خلکو ته خوړین دی، پردو یې پر غاړو پښې ایښي دي، تر څه وخته؟!

غلی شو، خپلو زامنو ته یې وکتل، محمود د آس قیضه ټینگه نیولې وه، آس په انگر کې راگرځېده...

میرویس خان ځمکې ته وکتل، ورو یې وویل:

_دا داني ويني؟

ښځې تر چوټرې لاندې وکتل... په خاورو کې د انارو سرې داني پرتې وې.

میرویس خان وویل:

_زموږ خلکو په زړورتیا کې وړې ده، خو دوه په یوه لاره نه ځي، اتفاق نه لري، په یوه خوله نه دي، د یوېل پښې وهي... هر یوه ته خپل قوم او خپل خپل مهم دی، دوی د انارو دې دانو ته ورته دي چې په خاورو کې یې ویني...

ناڅاپه درب شو، د چوټرې پر سر له سایبانه وړې لوتې راولوېدې... آس وشنید، ماشومانو چیغې کړې... میرویس خان منډه ور واخیسته، د آس قیضه یې ونيوله.

د ښځې رنگ تک ژېړ و.

میرویس خان خپل زامن له آسه کښته کړل، په منډه له کوره ووت.

* * *

گڼه گونه وه، میرویس خان د خلکو په مینځ کې په زحمت لار وایسته، ودرېد، عسکر پر آسونو سپاره ول، دوی به پر هغو کسانو د قمچینو وار کاوه چې مخکې به ور تلل.

مېړیس خان مخامخ وکتل، د ارگ (جنگي کلا) تر مخ د توپ خولې ته نږدې د بنیادم په وینو لړلې پښې پرتې وې.

میرویس خان د څنگ سړي ته وکتل، ویی ویل:

__ څه خبره ده؟

سړي په وېرېدلي غږ وویل:

__ پهلوان ابراهیم یې توپ ته وتاړه.

میرویس خان جنگي کلا ته وکتل، په برجونو کې ولاړو عسکرو سره کوټونه اغوستي وو، د اوږدو ټوپکو نلی یې خلکو ته ور اړولي وې.

ډول وډنگېد، د کلا دروازه خلاصه شوه. لیکه کتار آسونه راغلل، ودرېدل، د سر پوځي یو تاو شوی کاغذ خلاص کړ، غاړه یې صافه کړه، کاغذ ته یې وکتل، په لوړ غږ یې وویل:

__ په کندهار کې د صفوي حکومت د حاکم اعلیحضرت جلالتماب گرگین خان وینا!

پهلوان ابراهیم د برحاله حکومت پر ضد بغاوت کړی و، درې ورځې مخکې ونیول شو، توپ ته مو وتاړه. هر څوک چې د صفوي حکومت پر ضد بغاوت وکړي او یا د مالیې له ورکړې انکار وکړي، نو حال به یې همدا وي...

ډول وډنگېد، کتار آسونه بېرته کلا ته ننوتل...

ډله تیت شوه، میرویس خان د آهنگري دوکان ته ورغی، آهنگر له انگاره راوتلي تکی سړي توري ته خټک نیولی و...

میرویس خان کښاست، آهنگر وویل:

بس دی نور، هره ورځ مو وژني!

میرویس خان غلی و.

آهنگر وویل:

پوهېږي! په کلات کې یې سلامتې کورنۍ وسوځوله. په هلمند او هرات کې هم همدا حال دی، په یوه میاشت کې یې اويا کسه توپ ته وتړل...

میرویس خان غلی و.

خغ شو، د اوبو پر سر مړ لوگی را وگرځېد.

آهنگر توره له اوبو را وایسته، سترگو ته یې ونيوله، بېرته یې خټک را واخیست...

میرویس خان وویل:

_ملگري راتول که!

آهنگر په حیرانی ورته وکتل...

میرویس خان وویل:

_سبا بېگا زموږ په کور کې درته ماتله یم

* * *

یوه وویل:

_همدا سبا پر ارگ (جنگي کلا) ورخېژو..

بل په خبره کې ور ولوېد:

_سل جنگيالي زه راولم...

بل چيغه کړه!

مه يې ماته کوي! د گرگين ظلمونه له حده تېر شول...

ميرويس خان غلی و. ده اتو کتار ناستو کسانو ته کتل... هر يوه لاسونه خوځول... پر جنګي کلا حملې ته تيار ول..._

آسونه وشنېدل، له کوڅې د پښو دربا راغله. ميرويس خان د لمپې پلته ټيټه کړه..._

يوه نري سري وويل:

_شرم دی، په خدای شرم دی، تر دې لويه بې غيرتي به چېرته وي چې د گرگين د گزمې له لاسه په خپلو کورونو کې نه شو غړېدلای.

د آسونو دربا ليري شوه، ميرويس خان لمپې ته لاس ور وغځاوه، پر خړ دېوال سيوري ښکاره شول.

ميرويس خان ورو وويل:

اوس هيڅ هم نه شو کولای! مور...

یو چاغ سړی په خبره کې ور ولوېد:

__ولي، څه بلا وهلي یو، لاسونه نه لرو؟

میرویس خان وویل:

__تاسو ټول په خپلو خلکو کې نوم لرئ، ناز مو وړي، د جگړې له پاره څو کسان برابرولی شئ؟

یوه وویل:

__سل جنگیالي یې پر ما!

بل وویل:

څلوېښت به زه راوړم!

د کوتې له کونجه بل غږ راغی:

__زه او ټوله کورنۍ مې تر وطن څار. شپږ غښتلي ځوانان لرم.

چوپه چوپتیا شوه.

میرویس خان وویل:

_ عبدالرحمانه، غلی یی!

دیوه بنایسته خوان سر وخرېد، ورو یی وویل:

_ اوس یی وخت نه دی، زموږ خلک اور نه خلی، دوی د گرگین ظلم مني، خو توري ته به یی تیار نه کی، وایی چی د گرگین لښکر مسلمان دی، څنگه به یی وژنو!

میرویس خان وویل:

_ د عبدالرحمن خبره سمه ده! ساړه خورئ. په ښار کې له ارگه پرته شیر نوري پوځي کلاوي هم پرته دي. د شیر حاجي کلا دولس توپونه او دوه زره عسکر لري، د دولت اباد کلا ته خو نږدې نه شي ورتلای. د قیتول د غره پر سر کلا هم اسانه نه نیول کېږي. د علیمردان خان او د چهل زینو د غره پر سر کلاوي هم له نیولو وتلي دي.

په ارگ او دې نورو کلاوو کې د گرگین یو دېرش زره عسکر پراته دي. یو هم بی توري او توپکه نه دی، یواځې د ارگ په پلنو دېوالونو څلوېښت توپونه اېښودل شوي دي.

یو چاغ سړی په خبره کې ور ولوېد:

_خو موږ غیرت لرو.

میرویس خان وخنډل:

_له عقله پرته غیرت، تباهی ده. پوهېږې! بېخایه احساسات په درد نه خوري، د عتیق الله کیسه خو ټولو ته مالومه ده، له درېیو سوو احساساتي ځوانانو سره د قیتول پر کلا ور وخوت، خو تر دېوالونو ام ور و نه رسېدل، څه توپونو وخورل او څه هم توپکو. ...

ټول غلي شول ...

میرویس خان وویل:

_خو توپکه پیدا کولای شئ؟

د ټولو سرونه وڅړېدل ...

میرویس خان وویل:

_له یو دېرش زرو په جنگ پوه عسکرو، توپکو او توپونو سره جگړه اسانه نه ده، په پنځو- شپږو سوو جنگیالیو او تشو لاسونو دې خدایکه شل کړه.

ټول غلي ول.

میرویس خان وویل:

_تر اوسه مو دوه پښتانه په یوه خوله سره لیدلي دي؟ هر یو په خپل خپل او قوم پسي گرځي... په خپلو مینځو کې بد بینه دي، ځینې داسې کسان هم شته چې پوره من دي، هر قوم تر بل یوه، ځان غټ گڼي... د گرگین ظلم په سترگو ویني، وطن یې ترې نیولی دی، خو ځینې وایي چې گرگین مسلمان دی، له هغه سره جگړه روا نه گڼي...

میرویس خان غلی شو، ناستو کسانو په حیرانۍ ورته کتل...

میرویس خان وویل:

_خپل خلک په لوی لاس مه وژنئ!

یوه وویل:

_نو څه وکو؟ همداسې په رډو سترگو ورته وگور!

میرویس خان وویل:

__زما خبره ومنی، اوس خپلي توري د گلابو تر پانو لاندې پټې کئ! مور باید له عقله کار واخلو.

یوه وویل:

__یاالله، ته مخکې مور درېسي...

بل وویل:

__نیمه شپه شوه، په وړو گېډو اصفهان راباندې نیسي؟

ټولو وخنډل:

میرویس خان په خندا کې ناره کړه!

__محموده زویه! ډوډی مو پسي څه کړه!

* * *

د آهنگر دوکان ته شپږ آسونه ودرېدل. آهنگر په بېړه له دوکانه ووت، تعظیم یې وکړ، ویي ویل:

_حسن خانه! په خیر راغلی!

له رنگه سور ځوان له آسه کښته شو، آهنگر په بېړه د لرګي څوکی ورته کښوده، ځوان کښاست، آهنگر وویل:

_صیب! چایې واچوم؟

له رنگه سور ځوان وویل:

_کړی او زولني څنګه شوي؟

آهنگر د یوې بوجی خوله خلاصه کړه، ځنځیرونه وشرنگېدل، څو زولني یې ترې راوایستي.

ځوان یوه زولنه ور واخیسته، کش یې کړه، ویي ویل:

_تولي څو دانې دي؟

_اتیا، خو پنخوس نوری پاتی دی، بس، په لسو ورځو کې تیارېږي.

د ځوان ټنډه تروه شوه:

_د تیروو زولنو خونده نه وه، یوه بندې یوه زولنه وشکوله...

غلی شو، یو دم یې وخنډل:

_خو ټبټېدو ته پاتی نه شو، تر زړه یې گولی وخته.

ولارو عسکرو وخنډل.

آهنگر وویل:

_بېغمه اوسئ، دا ځل مې داسې زولنې جوړې کړې چې زمری به یې هم ونه شکوي.

سره ځوان وخنډل:

_زمری؟! په کندهار کې زمری له کومه شو! دلته خو ټول گیدران دي.

ټولو عسکرو وخنډل...

د آهنگر مخ سور شو.

خوان وویل:

_سمه ده، تیاري شوې زولني جنگي کلا ته راولېږه، خو پاتي هم بايد تر لسو ورځو پورې جوړې وي.

خوان پر آس سپور شو.

آهنگر په خواره خوله وویل:

_صیب، یوه شېبه صبر وکړئ!

آهنگر دوکان ته ننوت، یوه غوټه یې را واخیسته.

سره خوان وویل:

_دا څه دي؟

آهنگر خوله جینګه کړه!

__ صیب! په خپله یې وگورئ!

خوان غوټه خلاصه کړه، د شنې چینې زرتار وځلېدل...

آهنگر وویل:

__ صیب! یو ملگری مې سوداګري کوي، دا چینه یې له هندوستانه د زندان مشر ته راوړې ده.

خوان چینه سره واړوله، ویې ویل:

__ ښکلي ده، اصل ورېښم دي، زه به یې ور وسپارم، خو دا مور یې ولې هېر یو!

آهنگر وویل:

__ صیب! د بلا دې هېر شئ، زه به ورته ووايم، ملگری مې صفوي حکومت ته ډېر مخلص سړی دی، د

حکومت مامورینو ته احترام لري...

خوان آس ته پښه ورکړه. ټولو حرکت وکړ.

میرویس خان راغی، کپناست.

آهنگر وویل:

_بیا هم فکر وکه! دا خلک به دې خوار کي.

میرویس خان وویل:

دې خلکو ته د نږدې کېدو له پاره بله لار نه لرم.

غلی شو. ویي ویل:

_داسې اعتباري کس شته چې د گرگین له قوماندانو سره شناخت ولري؟

آهنگر وویل:

_هو، د بارک دین په نوم یو څوک پیژنم، د قراوول له یوه مشر سره یې قرار داد کړی، د جنگي کلا
عسکرو ته خوراکی مواد برابروي.

میرویس خان وویل:

د بارک دین په لاس باید ځینو قوماندانانو ته سوغاتونه ور ولېږو.

درېیمه برخه

* * *

یوه اونۍ وروسته دوه عسکر راغلل، آهنگر یې جنگي کلا ته بوت. په یوه لویه کوټه کې یې کپناوه، عسکر ووتل، آهنگر لمرزې اخیستی و.

شېبه وروسته چای ورته راغی، د آهنگر د زړه درېا ورو شوه. وخت ووت، آهنگر څرېدلی سر ناست و.

دروازه خلاصه شوه، کوټې ته دوه کسه راغلل، دواړه له رنگه سره ول. په څېرو کې یې د غوسې نښې نه ښکارېدلې.

آهنگر په بېړه ودرېد، دواړو لاس ورکړ، مخامخ پر څوکیو کپناستل.

آهنگر خپلې چپنې وپېژندلې.

یوه یې وویل:

_زه اسلم بېگ یم، د زندان مشر.

آهنګر خپل لاس پر ټټر کېښود.

بل وویل:

_ماته رضا علي وايي، په جنګي کلا کې یوز باشي (د سلو عسکرو مشر) یم.

آهنګر موسک شو.

د زندان مشر وویل:

_خبرې لنډې ښې دي، بارک دین د جنګي کلا ځیني قوماندانان په ورېښمینو چینو او اسیلو غالیو ونازول، ویل یې چې میرویس خان رالېږلې دي، بارک دین ته دا قیمتي سوغاتونه تاسو ورکړي وو، دا میرویس خان څوک دی؟

آهنګر وویل:

__صېب! میرویس خان هوتک قومي مشر او لوی سوداگر دی، له کندهاره، هندوستان ته پشم، وچې مېوې او ځینې گرانېه بوتې وړي او له هغه ځایه ورېښم، مسي لوبني، زیورالات ... او نور د کار وړ شيان راوړي. میرویس خان په خبره پوه سړی دی، پر ډېرو قومونو یې ناز چلېږي...

آهنگر خبرې کولې، رضا علي او د زندان مشر وازې خولې نیولې وې...

آهنگر اوږدې خبرې وکړې، وېي ويل چې میرویس خان مخلص سړی دی، صفوي حکومت ته خاص احترام لري...

د آهنگر له خبرو وروسته د زندان مشر له هغه څخه وغوښتل چې له میرویس خان سره د لیدو زمینه ورته برابره کړي.

* * *

دوې ورځې وروسته میرویس خان له آهنگر او یوه بل ملګري سره جنګي کلا ته ورغی. په یوه مجل سالون کې یې پذیرايي وشوه، د زندان مشر، د ماليې ټولولو مسوول او علي حسين ښه راغلاست ورته ووايه.

یوه شېبه د میرویس خان د تجارت په اړه وغږېدل، بیا سیاست ته راغلل، میرویس خان د ګرګین صفت وګر، وېي ويل چې ښه مدیریت لري او په ډېر هوښیارتوب یې ټوله سیمه تر واک لاندې راوستې ده.

رضاعلي او د زندان مشر خوشاله ول، له شتمن میرویس خان نه یې ډېره استفاده کولای شوی، دا ځوان سوداگر، گرگین ته تر ټولو صادق کس ور ښکاره شو، خو د مالیې مسوول وویل:

__یوه پوښتنه، موږ هره ورځ ستاسو لس- شل کسان توپونو ته تړو، خو ته بیا هم زموږ صفت کوي؟

د آهنگر لینگې ولرزېدل.

میرویس خان وخنډل:

__موږ له سلو کالو راپه دېخوا همدا حال لرو، تر غزني د مغولو لښکري پرتې دي، شمالي برخې د تزاری روسيې تر واک لاندې دي، خو په ټولو کې تاسې ښه یاست، که لس وژنې، سل نور ژوند ته پرېږدئ...بله خبره! زه تجار سړی یم، خپلې گټې ته گورم، په دې خبرو پسې دومره سر نه گرځوم...

غرمې ته ډوډۍ راغله، مختلف خواړه او کباب شوی سلامت پسه پر مېز کېښودل شو...د مالیې مسوول د کلات له څو کلیو شکایت وکړ، ویل یې چې ډېر کلیوال مو ووژل، خو لا هم حکومت ته سمه مالیه نه ورکوي...د گرگین په وړاندې مې اعتبار کم شوی دی... میرویس خان وریاده کړه چې دا مشکل به دی حل کړي...

وروسته یې له جیبه څو وړې قوطۍ را وایستي، یوه یوه قوطۍ یې د کوربنو مخې ته کېښوده. د زندان مشر په بېره قوطۍ خلاصه کړه، یو دم یې چیغه کړه!

_اوه خدايه، څومره ښکلي.

دوو نورو هم قوطی خلاصی کړې. په ټولو قوطیو کې د سرو زرو یوه یوه گوتمی ایښې وه.

د زندان مشر وویل:

_وگورئ! ماته خو هندوستانی هنر ښکاري، په دې گوتمی کې څومره ظریفه میناتوري کار شوي ده.

میرویس خان وویل:

_دلته تش لاس راتگ ښه نه راته وایسېد، هیله کوم! دا واره سوغاتونه په ډېر څه ومنئ!

د زندان مشر گوتمی په گوته کړه، لاس یې د مالیې د مسوول سترگوته ور نږدې کړ، په خوند یې وویل:

_ښکلي نه ده؟

د مالیې د مسوول تنده تروه شوه، څه یې ونه ویل.

میرویس خان د تگ اجازه وغوښته، کوربانه ولاړ شول، میرویس خان د سالون په دروازه کې د مالیې

مسوول ته وویل:

د کلات له هغو څو کلیو بېغمه اوسه، مالیه به په خپله کندهار ته درته راوړي.

د مالیې د مسوول سترګې وځلېدې...

* * *

میرویس خان کلات ته لاړ، خپل هغه قومیان یې راټول کړل چې صفوي حکومت ته یې سمه مالیه نه ورکوله.

میرویس خان له هغوی څخه هیله وکړه چې پاتې مالیه په خپله تر کندهاره راوړسوي، یوه هم څه ونه ویل، خلکو د خپل مشر په هوښیاري باور درلود.

میاشت وروسته په خوراکي موادو بار کوچینی کاروان جنګي کلا ته ننوت. په زرګونو پوځیانو کې اواز ګډه شوه چې د میرویس خان په نوم د هوتکو مشر څو یاغي کلي د مالیې ورکړې ته مجبوره کړي دي.

په دوهمه ورځ میرویس خان یو لیک تر لاسه کړ، د مالیې مسوول مننه ترې کړې وه، لیکلي یې وو چې د ګرګین په وړاندې یې له لاسه وتلی اعتبار بېرته خپل کړ...

میرویس خان به کله کله جنګي کلا ته ورته، د پوځ قوماندانانو او ګرګین ته نږدې کسانو ته به یې سوغاتونه ور وړل... میرویس خان په لنډ وخت کې اعتبار پیدا کړ، د مالیې مسوول او ځینو نورو کسانو

به په یو شمېر مسایلو کې مشورې ترې اخیستې، خو ځینې وختونه به له ښاره د باندې ووت، د مختلفو قومونو له اعتباري کسانو سره به یې ناستې درلودې، هغوی به یې په پټه پوهول چې د ګرګین پر وړاندې سره یو موی شي.

یوه ورځ د ماليې مدیر له ګرګین سره د لیدو زمینه ورته برابره کړه.

* * *

میرویس خان شاوخوا وکتل، په جنگي کلا کې ګڼ کورونه اباد وو، بازار یې درلود، یوې بلې خواته پلې او سپاره پوځیان ګرځېدل...

میرویس خان د دوو عسکرو په بدرګه مخکې لاړ، په جنگي کلا کې یوه بله وره کلا جوړه وه، دا کلا یې د نارنج مانی بلله.

میرویس خان د نارنج مانی ته ور ننوت، ښکلي وه، په سپینو دېوالونو کې یې ګچینه مېناتوري ښکارېدله.

میرویس خان یوه ارت سالون ته ور غی.

ګرګین له رنگه سور سړی و، شني کڅوړنې سترګې یې درلودې، دبلو سرو برېتونو یې لاندینۍ شونډه پټه کړې وه.

میرویس خان ورغی، تعظیم یی وکر، شاوخوا یی وکتل، سالون هسک و، پر مخامخ دېوال د غروب غټه
منظره را خړېدله. په منظره کې لمر ټیټ و، د سمندر اوبه سړې ټنکارېدلې...

گرگین وخنډل:

_ستا نوم مې پخوا اورېدلی و، اوس مې له نږدې ولېدې! ښه، نو ته میرویس خان یی!

ودرېد، د گرگین ونه په تالار کې له ټولو ولاړو کسانو لوړه وه.

گرگین د مېز له سره یو جام ور واخیست، میرویس خان ته ور نږدې شو، له خولې یې د شرابو بوی ته!

ویي ویل:

_ملګرو مې ستا صفت راته وکر، ویي ویل چې په کندهار کې صفوي حکومت ته تر ټولو مخلص
انسان یاست.

غلی شو، یو دم یې چیغه کړه!

_مېلمه ته یو څه راوړئ!

یو کس راغی، پر مېز يې پتنوس کېښود، شېبه وروسته يې میرویس خان ته یوه پیاله ونيوله. میرویس خان پزه کش کړه، له پیالې د تورو چایو بوی ته.

میرویس خان د زندان مشر ته اشاره وکړه، هغه لاسونه وپړکول. یو ځوان له یوه پتنوس سره راغی. میرویس خان د پتناسه پر سر ورېښمینه توتې لیرې کړه. گرگین ته یې وکتل، ویی ویل:

_ اعلیحضرتہ! تاسو په ډېر څه ارزۍ، تش لاس راتگ ښه نه راته وایسېد، د اوس له پاره مې یوه کوچینی سوغات ومنئ!

گرگین د پتناسه له سره نیم گز اوږده توپانچه ور پورته کړه، په ځیر ځیر يې ورته وکتل...

د مالیې مسوول وویل:

_ صیب! انگرېزي توپانچه ده، په لاستي کې يې سره زر کار شوي دي.

د مالیې مسوول په بېره کړکی ته ودرېد. د پردې څنډه يې پورته کړه، په خوند يې وویل:

_ صیب! میرویس خان مخلص انسان دی، عالیجناب ته يې یو بل څه هم راوړي دي.

گرگین کڙکی ته ور نڙدی شو، لاندې تک سپین بڼکلی آس ولاړ و.

د مالیې مسوول وویل:

_ترکمني آس دی، له جثې (بدنې) اور بڼکاري، خو په منډه کې جوړه نه لري.

گرگین بېرته پر خپله څوکی کېناست، جام یې ډک کړ، ورو یې وویل:

_یوه پوښتنه!

میرویس خان غلی و.

گرگین وویل:

_میرویس خانه! موږ ولې دومره درباندي گران یو؟

میرویس خان وتوخل، غاړه یې صافه کړه، ویې ویل:

_صیب! موږ پښتانه یو متل لرو، وایو چې گټه په تاوان کېږي.

گرگین و خندل. میرویس خان ته یې د کیناستلو اشاره وکړه.

گرگین وویل:

پوهېدم، پیشو د خدای له پاره مورکان نه نیسي.

ټولو و خندل...

میرویس خان وویل:

صېب! زه تجار سړی یم، له سیاست سره مې نه ده جوړه، تل په خپلو کټو پسي ګرځم...

گرگین وویل:

خو موږ تجاران نه یو، له جګړې پرته په بل څه نه پوهېږو، د ګټې له پاره مناسب ځای ته نه یې راغلی!

میرویس خان وویل:

برعکس، تر دې ښه ځای نه شم موندلی.

گرگین په حیرانی ورته وکتل...

میرویس خان وویل:

زه لوی سوداگر یم، خو تر اوسه مې یواځې له هندوستانه مالونه راوړي دي، غواړم چې خپل تجارت اصفهان ته هم وغځوم. اورېدلي مې دي چې د اصفهان په لاره کې غله پېر دي، کله کله پر کاروانونو حملې وړي، اوس به پوهېدلي یاست چې...

گرگین په خبره کې وړ ولوېد، په خندا کې یې وویل:

بس! پوه شوم، هوښیار سړی یې! د خپل تجارت امنیت ته دې پام کړی. سمه ده، موږ به ستا د کاروانونو په ساتنه کې مرسته درسره وکړو، خو...

غلی شو، ویې ویل:

مخکې دې څه ویل؟

میرویس خان په حیرانی ورته وکتل...

گرگین یو دم و خندل:

_ اه! په یاد مې شول، گټه په تاوان کېږي! خو په دې کې موږ تاوان کوو، ستا هر کاروان به زموږ
عسکر بدرگه کوي، نو زموږ گټه څه شوه؟

میرویس خان وویل:

_ صیب! گټه مو مالومه ده! په هر کاروان کې مو عسکرو ته تنخوا او د لارې مصارف درکوم، مالیه هم
ستاسو خزانې ته درځي، پر دې سربېره جنګي کلا هم ځینې مصارف لري، هره میاشت به د سرو زرو
شل سیکې درته رالېږم. ...

گرگین وتوخل، جام یې پر سر واړاوه، ویې ویل:

_ بیا هم خپلې گټې ته غورې! ستا په خبرو کې مې صفوي حکومت ته د صداقت کومه نښه ونه لیده.

دمالیه مسوول وویل:

_ صیب! میرویس خان په کلات کې د څو یاغي کلیو مالیه راټوله کړه.

گرگین چیغه کړه!

_ غلی شه! دا درېم ځل دی چې همدا یوه خبره راته کوي!

د ماليې د مسوول سر وځړېد.

گرگین میرویس خان ته وکتل، وېي ویل:

_ پوهېږم! ته په خلکو کې دروند نوم لري، ډېر قومونه دي ناز اخلي، موږ هم تر دې دمه کوم بد نه دي درنه لیدلي، خو یو شرط لرم، که دې پوره کړ، وبه منم چې صفوي حکومت ته مخلص یې!

* * *

باد تېز و، شنهارۍ یې خوت، سړې شگې بادېدلې... آس رنګ شو، سړی ترې ولوېد، نور آسونه ودرېدل. دوه مول وهلي کسان راغلل، له آسه لوېدلې سړی یې له شگو پورته کړ.

یوه چیغه کړه!

_ بلوخ څه شو؟!

د دورو له مینځه ناره راغله!

_ څه وايي؟

چيغه باد ورسره يو وړه.

له ونې لنډ سړی راغی، د مخکيني آس قيصه يې ونيوله. شپږ آسونه پسې روان شول، دورې وې... لاره نه بنکارېدله... شگې د سپرو کسانو پر لوڅو ټنډو تېرې لگېدې...

آسونه د شگو د يوې هسکې غونډۍ په لمنه کې ودرېدل...

سپاره کېننه شول، هر يوه د خپل آس قيصه تر مټ تاو کړه، څاډرونه يې پر مخونو ورکش کړل، غلي پرېوتل...

شېبه وروسته باد له زوره ووت، د شگو دانې يې نه شوای پورته کولای، خو مړه دوره لا نه وه ناسته.

يوه سړي مخ لوڅ کړ، په زوره يې وويل:

_ بلوڅه! په څه غم دې واړولو.

څاډرونه ليرې شول، شپږ کسه کېناستل، مولونه يې خلاص کړل، يو بل ته يې وکتل، ويې خندل...

ټولو پر خپلو ټنډو ځادرونه تېر کړل.

میرویس خان وویل:

_له اوبو پرته مو خدایکه مخونه پاک شول.

یوډم یې نارو کړه:

_بلوڅه! څه شوی؟ تا خو ویل چې لاره را مالومه ده!

تک تور ډنگر سړي په خپله څوکره بریره کې گوتې تېرې کړې، ورو یې وویل:

_خان صیب! نه یم غلط، په دې دښته کې مې زلمیتوب تېر شوی دی، هره خوا یې رامالومه ده.

آهنگر په خبره کې ور ولوېد:

_اې د ظالم زویه! دا څنگه زلمیتوب دی، دا درې ورځې دې په شگو کې روان کړي یو، شین ډکی مو ونه لید.

بلوڅ وویل:

_دې ته رېگ روان وايي، يوه ورځ د شگو گڼې غونډۍ جوړې شي، بله ورځ د ورغوي غونډې خلاص
میدان وي... دلته به لاره د ستورو له مخې پیدا کوي.

میرویس خان وویل:

_خواره څومره پاتې دي؟

آهنګر ولاړ شو، د آس پر زین پرته بوجی یې په خپلو ګوتو کې ټینګه کړه، ویې ویل:

_د آسونو وربشې کمې دي، خو زموږ چاره کېږي، دومره څه لرو چې دوی - درې ورځې مو ژوندي
وساتي.

يوه بل وویل:

_خو پټکونه په تشېدو دي، له اوبو پرته گذاره سخته ده.

میرویس خان له خپلې ملا د اوبو پټک خلاص کړ، ویې ویل:

_یو څه اوبه پاتې دي، که تېري یاست نو ويې څښئ!

غلی شو، بلوڅ ته یې وکتل، ويې ویل:

_خو؟

_نه صیب، د شګو طوفان ټوله لاره رانه ګډوډه کړه، له ستورو پرته هېڅ هم نه شو کولای.

یو غږ راغی.

_خدای دي وریځ نه را پیدا کوي، که نه نو همدلته مو مړه بوله.

ټولو وځنډل.

شبهه وروسته ټولو تیمم وواهه، قبله نه مالومېده، اټکلي ودرېدل.

وخت ووت، د ماښام له لمانځه سره ستوري وځلېدل... ډله روانه شوه، ټوله شپه یې مزل وکړ، د سهار په
خړه کې یې اذان واورېد. ورغلل، په سپېره دښته کې اوه – اته خړې کومېدې ښکارېدلې... لږ ور هاخوا
توري رمې پندې وې.

بلوڅ څا ته ورغی، یوه وړه ډبره یې ور واخیسته، لاس یې د څا پر سر ونيو، گوتې یې خلاصې کړې.
 بڼه شېبه غلی و، وروسته یې په اوبو کې د تېرې د لوږو غږ واورېد، تنډه یې تروه شوه:

__سل گزه لاندې دي، زما له وسه وتلې ده.

میرویس خان د ډولچې پرې ته لاس ور وغځاوه، خو تر هغه مخکې آهنگر پری ونيو، د څرخ غنجا
 شوه، له مخامخ کوره یو څوک را ووت، بېرته کور ته ننوت، دوی ختینې کوزې یې راوړې.

ټولو اودسونه وکړل، په دېسته کې په ملا پسې ودرېدل.

وروسته چای راغی، د شیدو چای، پیروی اوتوده ږوږی وه. یواځې بلوڅ خبرې کولې، نور د کلیوالو په
 ژبه نه پوهېدل، بلوڅي یې ویله...

له لمر ختو سره یې پټکونه ډک کړل، ډله روانه شوه، ټوله ورځ یې مزل وکړ، د شپې د شگو د دوو
 غونډیو په مینځ کې پرېوتل.

سهار د میرویس خان اوږه وخوځېده، سترگې یې رنې کړې، لمر هسک ولاړ و.

میرویس خان په بېره کېناست، وېي ویل:

__باید لمونځونه راوگرځوو!

خواب یې وانه وړېد.

ملګرو ته یې وکتل، د ټولو سترګې رډې راختلې وې، مخامخ غونډۍ ته یې په وېره کتل.

د میرویس خان زړه ولړزېد، د مخامخ غونډۍ پر سر څو سپاره ولاړ ول.

میرویس خان شاته وکتل، لس- دولس آسونه را روان ول...

آهنګر خپلې تورې ته لاس کړ.

میرویس خان وویل:

_ د جګړې له پاره نه یو راغلي!

آهنګر وویل:

_ غله دي!

میرویس خان په خبره کې ور ولوېد:

__ تر وخت مخکې پرېکړه مه کوه!

غونډۍ ته یې وکتل، سپرو ټوپکې ورته نیولې وې...

میرویس خان وویل:

__ ځانونه مه وژنئ، خبره نه ده مالونه، د تورو او ټوپکو هم نه سره کېږي!

سپاره راغلل، څو گامه لیرې ودرېدل. آسونه او پر آسونو سپاره کسان تک تور ول.

یو رامخته شو، په لوړ غږ یې څه وویل:

میرویس خان خپل بلوڅ ملګري ته وکتل، بلوڅ وویل:

__ بلوڅان دي، وايي چې څوک یاست؟

__ نو ولې غلې یې؟

بلوڅ ناره کړه!

میرویس خان یواځې په خپل نوم او د هوتکو په ټکي پوه شو.

مقابل لوري څه وویل، میرویس خان بلوڅ ته وکتل، بلوڅ وویل:

_وايي چې دلته څه کوی؟

میرویس خان موسک شو:

_خو ورته ووايه چې د څه له پاره راغلي یو، ته نه پوهیږي؟!

بلوڅ ناره کړه!

میرویس خان یواځې د بلوڅو د خان شهسوار په نوم وپوهېد.

مقابل لوري ناره کړه، بلوڅ وویل:

_وايي چې وسلې وغورځوی؟!

د آهنگر تندي تریو شو:

_دا نو نه منم!

میرویس خان خپله توره وغورخوله. نورو ملگرو یې هم همداسې وکړل، یواځې آهنگر غلی ولاړ و. میرویس خان د آهنگر پر پښه ور وخووت. آهنگر اخ کړل، توره یې له لاسه ولوېده.

یو بلوخ راغی، توري یې ور ټولي کړې. بل د میرویس خان او د هغه د ملگرو لاسونه ور وتړل.

دوو سپرو د خپلو آسونو تشو ته پوندې ورکړې، تور آسونه تېز ول، په لنډ وخت کې د شکو تر غوندې واوښتل...

د غرمې سیوری لا نه و ړنگ چې تللي آسونه بېرته راغلل، خپلې ډلې ته ور وگرځېدل، یو یې له یوه مول وهلي دنگ سړي سره ودرېد، څه یې وویل.

مول وهلی سړی په بېره راغی، د میرویس خان او د هغه د ملگرو لاسونه یې ور خلاص کړل. څو ځله یې یوه خبره وکړه. میرویس خان خپل بلوخ ملگري ته وکتل، هغه وویل:

_بخښنه غواړي.

میرویس خان او ملگري یې د بلوخو په بدرگه روان شول. ماسپینین یوې تنګې درې ته ورسېدل، میرویس خان له پنځو ورځو وروسته ډېرې لیدلې... شنو ونو ته ورسېدل، له ډبرو اوبه را تویېدلې... په

شنه چمن کی توری کپردی ولاری وی. دیوی کپردی تر مخ تر سرو لمبو پورته پر سیخ پپیلی سلامت
پسه راتاوپده.

یو دروند غز راغی!

_سترگی مو روښانه، په خیر راغی!

له یوی کپردی یو تور چاغ سری راوت. تک تور ډبل برېتونه یی درلودل، په تورو شونډو کی یی سپین
غابښونه له ورايه ښکارېدل...

چاغ سري ميرويس خان او د هغه ملگرو ته کلکه غبر ورکړه، مول وهلي کس يي تر غور کش کړ، په
خندا يي وويل:

_دا سوډر مي زوی دی، خورولي خو به يي نه یاست؟

ميرويس خان غلی و.

چاغ سري وويل:

_هلی نو، گرمي ده!

ټول کېږدی ته ننوتل. پر لیمڅو کېناستل، میرویس خان گرد بالښت ته ډډه ووهله! ویی ویل:

__یاره شهسوار خانه! په دې دښته کې دې اجب شین ځای موندلی دی.

چاغ سړي وخنډل:

__هو والله، په گرمۍ کې دلته راځم.

یوډم یې چيغه کړه! په بلوڅي یې څه وویل!

میرویس خان ته یې وکتل، ویی ویل:

__شونډې مو سپېرې دي، ور غږ مې کړل چې اول ډوډۍ راوړئ!

میرویس خان غلی و.

شهسوار د وچکالۍ کیسې را واخیستې، ویی ویل چې د مالدارۍ خونده نشته، د ده قوم ته یې یې دروند
توان ور وړاوه، رمې په نیمايي ودرېدې... بیا یې د گرگین د ظلم کیسې وکړې، یاده یې کړه چې قوم
یې درني ماليې پر ملا مات کړ...

غلی شو، یوډم یې خپل تنډی په څپېره وواهه! په خندا یې وویل:

_اجب سړی یم، دې تودو شگو مې ماغزه را وچ کړې دي، ومې نه پوښتل چې دا اوږد مزل مو د څه له پاره راوهلی دی؟ پوهېږم، بې څه خو نه یاست راغلي!

میرویس خان وخنډل:

_درته وایم یې!

شهسوار یوډم وخنډل:

_اه ظالمه! هغه باغ دې اوس هم شته، اجب انار یې لرل، پنځه کاله ووتل، تر اوسه مې لا په ژبه د انارو څکه پرته ده.

غلی شو، وېي ویل:

_ښه نو، د څه له پاره راغلي یاست؟

میرویس خان وخنډل:

_ لکه چي له مېلمنو په تنگ يې؟

شهسوار خپل ټټر وډباوه: !

_ شهسوار خان د غېر تي خلکو نوکر دی.

د سنيو دسترخوان هوار شو، دوو کسانو غټ پټنوس راوړ، سلامت پسه پکې ايښی و.

شهسوار خان وويل:

_ ياالله.

د پسه سلامت ورون يې ور وشکاوه. غاښونه يې پرې ټينگ کړل، ناستو کسانو ته يې وکتل، په ډکه خوله يې وويل:

_ څه ته کورئ؟

ميرويس خان وويل:

_نه يې خورو.

د شهسوار خان سترگې ردې راوختې.

میرویس خان وویل:

_نوه مو نیولې ده!

شهسواز خان وویل:

_روژه؟!

آهنګر وویل:

_په پښتنو کې یو دود دی، په بدې او یا بله ستونزه کې یوه خوا د ټاوانې شوي کس کور ته په جرګه ورځي، تر څو چې جنجال نه وي حل شوی او یا یې قاتل نه وي بښلی، د هیڅ شي ځکه نه کوي. دې ته نوه وايي.

شهسوار خان وخنډل، خپله چاره یې د کباب شوي پسه په سینه کې خښه کړه، په ډکه خوله یې وویل:

_ وایه! له ناموسه پرته هر څه ته درته ولاړ یم، سر مې بېل که، څه به ونه وایم، د هوتکو خان او خپل پخوانی ملگری به ولې خپه کوم.

میرویس خان وویل:

_ ژمنه ده؟

شهسوار وخنډل:

_ شهسوار خان له خپلې خبرې نه اوړي، اوس ږوډی درواخلئ.

میرویس خان وویل:

_ شل گرجي عسکر غواړم.

شهسوار خان یو دم وتوخل، لارې یې باد شوې، ورون یې کېښود، د اوبو ډک جام یې پر سر واړاوه، د خپلې تورې لونگې پیڅکه یې پر خوله تېره کړه، تندې یې تریو شو، ویې ویل:

_ ږوډی دې را زار کړه!

_خو تا ژمنه کړې!

شهسوار خان وویل:

_ما کوم گرجی عسکر نه دی لیدلی!

میرویس خان وویل:

_دا عسکر شل ورځې وړاندې د رباط په سیمه کې تری تم شول.

شهسوار خان په خبره کې ور ولوېد:

_په بلوڅو کې خو کم خانان نه دي، بل ځای یې پسې غواړه!

میرویس خان وویل:

_خو په رباط کې ستا قوم پروت دی، ته یې مشر یې او ستا له اجازې پرته هېڅ هم نه شي کولای.

شهسوار خان وویل:

_دودی درواخلی!

میرویس خان خپلو ملگرو ته اشاره وکړه، ټول ودرېدل.

شهسوار په بېړه تر پایڅي ونيو، میرویس خان کېناست، شهسوار وویل:

_په گرجي عسکرو څه کوي؟

_گرگین رانه غوښتي!

شهسوار چیغه کړه!

_ته د خپلو خلکو له دښمن سره مرسته کوي، پوهېږې، گرگین سلامت کلي وسوځول، ښځې یې بې ستره کړې، ماشومان یې تر تبغ تېر کړل، یواځې په بلوڅو کې یې اته سوه کسان ووژل...

میرویس خان وویل:

_پوهېږم.

شهسوار خان په حیرانۍ ورته کتل.

میرویس خان وویل:

پر ما څومره باور لري؟

تر ځان هم زیات!

نو زما خبره ومنه، زه داسې څه نه کوم چې د خپلو خلکو او وطن په تاوان وي.

شهسوار فکر په مخه کړ، یو دم یې وخنډل:

سمه ده، اوس پوډی وخورئ!

چیغه یې کړه!

زما چیلیم راوړئ. د هوتکو خان ته پسه کم بنسکاره شو، پوهېده چې زه ډېر خوراک کوم، اشتها یې را

وسوځوله...

ټولو وخنډل...

څلورمه برخه

* * *

د سمڅي په خوله کې دوو ولاړو مسلح بلوڅو پر خپلو سینو لاسونه کېښودل.

شهسوار وویل:

_مېرویس خانه! سمڅي ته ور کښته کېږو!

په سمڅه کې تیاره وه، مېرویس خان او ملګري یې ودرېدل.

شهسوار چیغه کړه!

_یو څه راوړئ!

د سمڅي په خوله کې سره رڼا را وګرځېده، یو څوک راغی، د لرګي په سر کې له تاو شوي غوړې ټوټې سرې لمبې پورته کېدلې.

ټول مخکې لاړل...

میرویس خان ودرېد، په حیرانی یې وویل:

_دا دې څه کړي؟

مشعل یې ور واخیست. د ناستو کسانو پښو ته ځنځیرونه ور لوېدلې و، ټول څلور هډوکي ښکارېدل. بېرو
رېرو او سرونو یې د سمڅي پر ډبرو تېره سیوري جوړ کړي ول... د ټولو سترگي رډې راختلې وې...

شهسوار خان یو بندي په پښه پورې واهه، ځنځیرونه وشرنگېدل...

شهسوار خان وخنډل:

_شل ورځې مې یواځې شرومبې ورکړې دي!

میرویس خان مخکې لاړ، بندیانوپه حیرانی ورته کتل...

شهسوار وویل:

_راځئ! ساه مې بنده شوه، له دې سرکوزو د شرومبو تروش بوی لټېږي.

ټول د باندې ووتل.

میرویس خان وویل:

_ما وگنل، تول اتلس کسان وو.

شهسوار وویل:

_خه یی کوی، همدا بوخه!

_خوگرگین راته ویلی و چی شل تنه دی، د دی عسکرو مشر د گرگین نردی ملگری دی.

شهسوار وخنل:

_راخه!

یوی وری کندي ته کینته شول، گن مچان والوتل.

شهسوار خپلي پزي ته لاس ونيو.

ویي ویل:

_ دا يې هم شل.

میرویس خان مخکې ورغی، د ډبرو په مینځ کې دوه کسان پراته ول، د یوه په تتر کې لوی پرار
بنکارېده.

شهسوار وویل:

_ همدا چاغ سرکوزی یې مشر و، ډېرې چیغې یې وهلې، بس، حوصله یې راختمه کړه. هغه بل یو څه
تازه دی، دوی ورځې یې نه دي وتلي، په سمڅه کې مار وچيچه.

دواړه بېرته پورته وختل.

شهسوار وویل:

_ خو یوه خبره! د عسکرو ټوپک او آسونه به نه رانه غواړي!

میرویس خان وویل:

_ نو دا څلور هډوکي گرجیان به دا دومره اوږده لاره څنگه وهي! په شرومبو دې کولمې ور سوری کړي
دي، پلي هم نه شي تلای!

شهسوار و خندل:

_ غم مه کوه! ښي مستي خري به درکم.

میرویس خان و خندل.

شهسوار په خدا کې وویل:

_ یوه بله، د عسکرو د کوټونو پوښتنه به هم نه رانه کوي، اجب سره پند کوټونه ول، خرو ته مي گلالي
کټي ترې جوړې کړي!

* * *

میرویس خان خپل لومړني هدف ته ورسېد، د گرجي گرگین شرط یې پوره او د هغه اعتماد یې تر لاسه کړ، دا خبره د اصفهان تر درباره پورې ورسېده چې یوه پښتون هوتک خان، اتلس گرجي یرغل
عسکر راخوشي کړل...

میرویس خان به کله کله په ارگ کې د نارنج مایې ته ورته، گرگین او لوړو مقاماتو ته به یې مشورې ورکولې... ده د خپل شناخت او په خلکو کې د گرانبخت په برکت له ځینو هغو قومونو مالېي راټولې کړې چې د مالېو په ورکړه کې یې سستي کوله.

میرویس خان د گرکین د وسلو له مسوول سره وپېژندل، مېلمستیا یې ورته وکړه او په مختلفو سوغاتونو یې ونازاوه... میرویس خان ته مالومه شوه چې دا سړی د پیسو په مقابل کې تر هر څه تېر دی. یوه ورځ یې د وسلو د ډېپو مشر ته د سرو زرو پنځوس سیکې ورکړې، هغه هم د شپې په تیاره کې دوه سوه نوي دهن پر توپک ورته راوړل...

آهنګر یو توپک ور واخیست، د توپک په خزانه کې یې پټاکۍ کېښوده، باروت او غټه چره یې د توپک له خولې ور واچوله، پر اوسپنیز سیخ یې تخته کړل، د ونې پر تنې یې ډز وکړ.

آهنګر خوشاله و، خو دا یې هم وویل چې تر انګریزي توپکو ښه نه دي.

میرویس خان خپل ورور عبدالعزیز کابل ته ولېږه، ورته ویې ویل چې په یوه چل د کابل له مغولي حکمران څخه انګریزي توپک واخله...

مياشتې ووتې... میرویس خان او د هغه ملګرو به وسلې زېرمه کولې...

دی به د پخوا په شان د گرګین مهمو جلسو ته ورته... په جنګي کلا کې یې محبوبیت ډېر شوی و، خبره یې چلېدله... ان د کلا ځینو لوړو مقاماتو به د گرګین پر ځای له میرویس خان مشورې اخیستې... دې کار گرګین په غوسه کړ، خو په خوله یې څه نه ویل، گرګین پوهېده چې میرویس خان په جنګي کلا او ان د اصفهان په دربار کې ښه نوم لري، ځکه یې له دلیلې پرته څه نه شوای ورته ویلی، خو په پټه یې د میرویس خان د څارلو له پاره ځینې کسان وګومارل!

میرویس خان هم پوهېدلی و، ده داسې گام نه اخیست چې گرگین ته ثبوت پرېږدي... خو یوه ورځ هر څه بدل شول... سهار یې کور ته د گرگین عسکر ورغلل او میرویس خان یې جنگي کلا ته بوت.

* * *

د میرویس خان سترگې ردې راوختې، لینگې یې ولرزېدل، پر دېوال یې لاس کېښود.

آهنګر د لوی سالون په مینځ کې ولاړ و، له خولې یې وینې بهیدلې، لاسونو او پښو ته یې ځنځیرونه ور لوبدلې وو.

میرویس خان د گرگین په غږ جټکه وخوړه!

_ها! میرویس خان! راءه، تاته ماته وو.

میرویس خان ورغی، تعظیم یې وکړ، شاوخوا یې وکتل، په سالون کې ولاړ ټول مقامات شناخته ول.

گرگین وویل:

_وبخنه، په دې شنه سهار کې مو مزاحمت درته وکړ.

ولاړ شو، زانگې وانگې راغې، میرویس خان ته مخامخ ودرېد، له خولې یې د شرابو بوی ته، بیا تر
آهنګر راوګرځېد، ویې ویل:

_ میرویس خانه! داسړی پېژنې؟

میرویس خان آهنګر ته وکتل، سترګه یې تکه شنه وه. ...

میرویس خان وویل:

_ هو، زما ملګری دی!

ګرګین وخنډل، لاړ او پر څوکی کېناست. جام یې پر سر واړاوه، ویې ویل:

_ آهنګر مو له دېرشو ټوپکو سره ونيو!

د میرویس خان زړه ولوېد.

ګرګین وویل:

_ پوښتنه نه کوي چې څنگه؟

میرویس خان غلی و.

گرگین و خندل:

_تېره شپه زموږ گزې ونيو، خبره مالومه شوه، د ډېپو مشر خیانت کړی، پر آهنگر يې وسلې خرڅې کړې وې.

میرویس خان وویل:

_بڼه نو، خاين معلوم دی، د ډېپو له مشره پوښتنه وکړئ! زه مو...

گرگین په خبره کې ور ولوېد:

_د هغه په اړه مې فکر کړی، خو دې سړي دا توپک تاته اخیستل.

میرویس خان و خندل:

_زه تبار سړی یم، په بېخایه شیانو پیسې نه ورکوم، له توپکو مې کرکه کېږي، همدا اوس راته وگورئ، د نوکانو د اخیستلو چاقو هم نه راسره گرځوم.

__خو د ډېپو مسوول بل څه وايي. په دوو قمچينو يې اقرار وکړ چې دا وسلې يې پر تا پلورلي!

ميرويس خان وويل:

__د يوه نفر خبره ثبوت نه ده، تاسو ما پېژنئ چې صفوي حکومت ته صادق انسان يم.

گرگين وخنډل:

__اسانه ده، اوس به يې دوه نفره کړو.

لاسونه يې سره وجنگول، له ونې تپت، تور سړی راغی، چارې او امبورونه پسي څرېدل.

گرگين وويل:

__آهنگر په خبرو راولئ!

تور سړي په خواره خوله وويل:

_صیب! دا سری له ډبرې جوړ دی، دوه غاښه مو وړ وایستل، د کین لاس گوتې مو وړ ماتې کړې، خو اقرار یې ونه کړ.

گرگین چیغه کړه!

_احمقه! د گوتو نوکان یې لا پاتې دي!

تور سړي د آهنگر نوک ته امبور ونيو، آهنگر چیغه کړه، ځنځیرونه وشرنگېدل، پر ملا تاو شو، کپناست. پر غولي سور نوک ولوېد.

میرویس خان سترگې پټې کړې.

گرگین آهنگر ته ورغی، تور سړي آهنگر تر ولیو ونيو، آهنگرودرېد.

گرگین چیغه کړه!

_ووايه! وسلې دې چاته اخیستي؟

آهنگر تو کړل، د گرگین پر سره مخ سړي لارې وبهږدې...

تور سړي آهنگر پر ژامه وواهه! آهنگر ولوبد، ويې توخل...

گرگین پر خپل مخ لاس تېر کړ، ويې ویل:

_ همدا نن يې توپ ته وتړئ!

تور سړي آهنگر تر وليو ونيو، دواړه له سالونه ووتل.

گرگین وویل:

_ ميرويس خانه! ته خاين يې!

ميرويس خان وویل:

_ نه! زه صفوي پاچا ته صادق یم.

گرگین چیغه کړه!

_ دا خاين زندان ته یوسی!

دوه عسکر راغلل، د میرویس خان لاسونو ته یې کړۍ ور واچولې، له سالونه یې وایست.

چوپه چوپتیا شوه، گرگین پر څوکی کېناست، له ډېرې غوسې یې سره ډبل برېتونه لړزېدل.

شېبه وروسته یې د جنګي کلا ټول مقامات راټول کړل، گرگین او ځینو نورو ګرجي قوماندانانو ټینګار کاوه، ویل یې چې میرویس خان خیانت کړی، باید توپ ته وتړل شي، خو د جلسې ډېره برخه په دې باوري وه چې میرویس خان ساده سړی نه دی، د هغه وژل به قومونه راوپاروي، په کندهار او شاوخوا سیمو کې به د ګرگین حکومت کمزوری کړي او کمزوری ګرگین به صفوي پاچا ته هم خوند ورنه کړي.

په پای کې ټولو پرېکړه وکړه چې میرویس خان لاس تړلی اصفهان ته ولېږي.

* * *

اوږده زېرمیني له چیغو، نارو او زګرويو ډکه وه... دواړو خواوو ته اوسپنيزې پنجرې ولاړې وې... تر پنجرو وړ هاخوا بنديان پراته ول...

میرویس خان پنجرې ته وړ وښوېد. د پنجرو په پای کې پراخ ځای ښکارېده. په دېوالونو کې غټې شمعي بلي وې، له میخونو پر ډکې څوکی یو ځوان تړل شوی و، ځوان چیغې وهلې... تر پایڅو یې سړي ویني رواني وې...

بل تن یوه بودا ته ولاړ و... نوکان یې ترې ایستل...

له چته د دار حلقې را خورندې وې...

د زندان ډبله دروازه وچونگېده، رڼا راغله... په زینو کې یو چا چیغه کړه! میرویس خان د زندان د مشر غږ وپېژاند.

د زندان مشر راغی، د زندان یوه ساتونکي په بېړه کیلي را وایسته، پنجره خلاصه شوه.

د زندان مشر وویل:

_میرویس خانه! وبینه، دا احمقان ستا په قدر څه پوهیږي.

میرویس خان ولاړ شو، د زندان له مشر سره پر زینو وخوت، لنډ راوگرځېد. د زندان یوه ساتونکي یو ور خلاص کړ. په وړه کوټه کې د پوزیو کټ، بالښت او د وړوکی لږگین خیرن مېز پر سر بله شمع ښکارېدله.

د زندان مشر وویل:

_په ټول زندان کې تر دې بڼه ځای نه لرو.

د زندان مشر وویل:

وژنی می؟

میرویس خان وویل:

_یو بل کار به هم راته کوي!

د زندان مشر وخنډل:

_سمه ده، خو لږ مصرف لري.

_غواړم چې له خپل ورور سره ووينم.

درب شو. پر چټ لوېدلي لرگي وچونگېدل، د شمعي سره لمبه ولړزېده...

د میرویس خان په سترگو کې اوښکې ورغړېدې، ورو یې وویل:

_آهنگر و؟

_هو، توپ ته یې وتاړه.

میرویس خان خپله شونډه په غاښونو کې ټینګه کړه.

* * *

په څلورمه ورځ د ميرويس خان ورو يحيی خان زندان ته راغی. ويل يې چې له ځينو قومي مشرانو سره مې خبرې وکړې، ستا د ازادولو له پاره مو څلور سوه سپاره او زر پلي کسان پر جنگي کلا حملې ته تيار کړي دي، خو ميرويس خان له دې کاره منع کړ، ويې ويل چې دا ځانوژنه ده، جنگي کلا په ديارلسو سوو کسانو نه نېول کېږي.

ميرويس خان خپل ورور زغم او حوصلي ته راوباله، ويې ويل چې اوس کمزوري يو، د حملې وخت نه دی... وروسته يې خپل ورور ته ور ياده کړه چې د آهنگر د کور مصارف پر غاړه واخلي او د راتلونکې له پاره وسلې ذخيره کړي، دا يې هم وويل چې پر کور او تجارت پام کوه...ووت.

دوی اوږدې خبرې وکړې. يحيی خان خپل ورور ته يوه وړه کڅوړه ورکړه او په ډکو سترگو له زندانه ووت.

گرگين پوهېده چې د ورځې لخوا له جنگي کلا د ميرويس خان ايستل خطرناکه ده.

يوه شپه څو کسان راغلل، د ميرويس خان لاسونه يې ور وتړل او له زندانه يې وايست. د باندې په څلورو آسونو پسې تړل شوې سر پټې بگۍ (گاډۍ) ولاړه وه. ميرويس خان په بگۍ کې کېناست، د څلورو آسونو پښې وخوځېدې، شاته شپږ سپاره پسې روان شول.

بگۍ له ښاره ووته، د جنگي کلا په برجونو کې رڼاوې ښکارېدلې...پورته رانه ستوري ولاړ ول...

یو وخت د بگی د څرخونو غنجا ودرېده، میرویس خان سترگی رنې کړې، سپېدې چاودلې وې.

میرویس خان د یوه سړي په اشاره له بگی کښته شو، د شگو په ټیټو غونډیو کې، په لسگونو پوځیان، اوبنان، آسونه او کچرې ولاړ ول... میرویس خان د یوه پوځي په اشاره یوې بلې سر لوڅې بگی ته ور وخوت.

شېبه وروسته کاروان حرکت وکړ.

نری باد چلېده، شگی پستې وې، د اوبنانو، آسونو او د کچرو د پښو دربا نه خته، کله کله به یو آس وشنېد، اوښ به غرمبارې کړې....

* * *

کاروان په اتلسمه شپه اصفهان ته ورسېد، تیاره وه، میرویس خان له رڼاوو وپوهېد چې اصفهان تر کندهاره لوی ښار دی.

میرویس خان یې د ښار عمومي زندان ته بوت. د زندان هسک دېوالونه له ډبرو جوړ وو، په برجونو کې یې مشعلونه بل ول، په هر برج کې دوه وسلوال ښکارېدل.

میرویس خان یې یوې وړې کوتې ته بوت. کوټه هسکه وه، پورته په ډبرو کې یوه وړه دریځه ښکارېدلې. په دریځه کې پنډ سیخان ولاړ ول...

د میرویس خان سر درد کاوه، اوږده مزل بېسپکه کړې و. تر یو څه وخته وینې و، وروسته خوب یووړ.

یو وخت یې سترګې رڼې کړې، له درېځې ژیرې وړانګې رالوېدلې وې، په وړانګو کې د خاورو وړې زړې ګرځېدې...

د کوتې د اوسپنیزې درنې دروازې غنجا وخته، میرویس خان په بېړه ور وکتل، یو څوک راغی، توره چایجوشه، گیلان او وچه ږوډۍ یې پر ځمکه کېښودل... میرویس خان د مخ مینځلو اوبه ترې وغوښتې، خو سړی په پټه خوله له کوتې ووت.

میرویس خان یوه اونۍ په همدې کوټه کې تېره کړه، یواځې اوداسه ته به د باندې ایستل کېده. په اتم سهار دوه پوځیان راغلل، سره کوټونه یې اغوستي ول، میرویس خان ته یواځې د کوټونو پر سر دوی شنې پټې نوې ښکاره شوې.

میرویس خان د باندې ووت. کلا لویه وه، له زیرزمیني چیغې راتلې...

یوه سر پټې بګۍ راغله، میرویس خان پکې کېناست. د بګۍ دواړو غاړو ته وړې کړکۍ پرې وې، دوو عسکرو د کلا لرګینه درنه دروازه خلاصه کړه. ښار و، ګڼ خلک ګرځېدل...

پاو ووت، بگی بالا حصار ته وخته.

بالا حصار پر یوه ټیټه غونډۍ جوړ و، هسک ډبرین دېوالونه یې لرل، په عمومي لرگینه لویه دروازه یې د دوو تورو او یوه زمري انځورونه رسامي شوي وو.

میرویس خان د بالا حصار په مینځ کې له بگی کښته شو، غولۍ پر هوارو ډبرو فرش و.

میرویس خان پوه شو چې د بالا حصار دېوالونه پلن جوړ شوي دي، د دېوالونو پر سر عسکر ګرځېدل، ځای ځای به توپونه ولاړ وو.

یو ناڅاپه ډزې شوې، میرویس خان په بېړه کین لور ته وکتل، کتار ولاړو عسکرو د نښې ویشتلو تمرین کاوه.

په ونه لوړ پوځي راغی، میرویس خان یې په اشاره پوه کړ چې په ده پسې روان شي.

ګڼې ودانۍ وې، یو ځای توري تېرېدلې، بل ځای څو کسانو کړۍ او ځنځیرونه جوړل... بل ځای یوه لوی گدام ته ډکې بوجۍ ور وړل کېدې...

ټول بالا حصار له عسکرو ډک وو.

میرویس خان پر زینو و خوت، په ونه لور پوځي دروازه خلاصه کړه، کوټه ښکلي وه، دېوالونه یې سپین ول، پر کړکیو ورېښمینی پردې راڅرېدلې.

میرویس خان پر یوه څوکی کېناست. شاوخوا یې وکتل، د ښکلي مېز پر سر د صفوي حکومت د حدودو نخشه پرته وه.

دروازه خلاصه شوه، یو ډنگر سړی راغی، سور نوی کوټ یې پر تن و، پر ټټر یې څلور شني پټي پرتې وې.

سړي میرویس خان ته لاس ورکړ، ویې ویل:

زه د شاهي مانی د گارد مشر مین باشي علی خان یم.

میرویس خان د مین باشي په مانا پوهېده، په صفوي حکومت کې یې مین باشي د زرو کسانو مشر ته ویل.

علی خان پر څوکی کېناست، په وره کې ولاړ پوځي ته یې د چاپو د راوړلو امر وکړ!

د مېز پر سر واړه کاغذونه یې ور ټول کړل، میرویس خان ته یې وکتل، ویې ویل:

میرویس خانه! تا تل له موږ سره مرسته کړې، پاچا هم خبر دی، خو...

علی خان د دروازي په خلاصېدو غلی شو. یو عسکر راغی، پتنوس یې پر مېز کېښود او د باندې ووت.

علی خان میرویس خان ته اشاره وکړه، میرویس خان له تورو چایو ډکه پیاله ور واخیسته.

علي خان خپله خبره بشپړه کړه!

...خو له تا مو د صفوي حکومت پر وړاندې د خیانت تمه نه لرله.

میرویس خان وویل:

زه اوس هم پاچا ته صادق یم.

علی خان گیلان ور پورته کړ، ویې ویل:

خو د گرگین خان لیک بل څه وایي، پاچا ته یې لیکلي دي چې تاسو د کندهار له جنگي کلا وسلې ایستلې او د صفوي حکومت پر ضد مو بغاوت کاوه...

میرویس خان وویل:

_بناغلي گرگین خان ته احترام لرم، خو دا خبره يې د منلو نه ده. هغه داسې کوم ثبوت نه لري چې ما خاين معرفي کړي.

علي خان په خبره کې ور ولوېد:

_لنډه به يې درته ووايم، دا د صفوي پاچا شاه حسين حکم دی، متاسفه يم! تاسو نور له بالاحصاره نه شئ وتلی. گرگین پاچا ته ليکلي چې که ميرويس خان بېرته کندهار ته راشي، نو صفوي حکومت ته لويې ستونزې جوړوي.

ميرويس خان هڅه وکړه چې د گارد له مشر سره خبرې وغځوي، خو علي خان وويل چې دی په شاهي ماڼۍ کې يوې مهمې غونډې ته ور غوښتل شوی دی.

علي خان له کوتې نه د وتلو په وخت کې وويل چې د شاه حسين له حکم سره سم، ستا ساتل زما مسووليت دی، فکر مې وکړ، بالاحصار تر ټولو سم راته ښکاره شو، د شاهي گارد يوه اون باشي (د لسو کسانو مشر) ته مې امر کړی چې پام درباندي وکړي، پوهېږم! هوښيار انسان يې، داسې څه به نه کوي چې ما او اون باشي خوابدي کړي.

له دې سره له کوتې ووت.

د شاهي گارد دوه عسکر راغلل او ميرويس خان يې د جنګي کلا يوه برج ته وخېژاوه!

په برج کې وره، خو پاکه کوته وه، دوی کړکۍ یې در لودې، یوه یې د ښار خواته پرې شوې وه، له بلې یې د بالاحصار مینځ ښکارېده، خو ښار ته پرې کړکۍ قوي اوسپنیز سیخان درلودل.

یو چا وخنډل:

_ په ټول بالاحصار کې تر دې ښکلې کوته نشته.

میرویس خان په حیرانۍ ور وکتل. په وره کې یو گردۍ ځوان ولاړ و. پر سره کوټ یې درې شنې پټې پرتې وې.

ځوان راغی، میرویس خان ته یې لاس ورکړ، په خوند یې وویل:

_ ښاغلیه! ماته اون باشي حسن قلې وایه!

د ښار خواته پرې شوې کړکۍ ته ودرېد، ویې خنډل:

_ دلته به خوشاله یې، ورته وگوره، ټول اصفهان ښکاري...

میرویس خان غلی و.

حسن څلي وويل:

_د کندهار د زندان مشر څنگه سړی و؟

میرویس خان وويل:

_بد مې نه دې ترې لیدلې.

حسن څلي یو دم وخنډل:

_بد به دې ولې ترې لیدل، پوهېږې؟ هغه زما تره دی، زموږ په ټوله کورنۍ کې بد سړی نه شته!

یو دم یې د میرویس خان غوږ ته خوله وړ نږدې کړه!

_پوهېږې، تره مې اصفهان ته ستا تر راتګ مخکې لیک راولېږه، لیکلې یې و چې میرویس خان ډېر سخي سړی دی، ځان وړ نږدې که.

یو دم یې وخنډل.

_د خدای کارونه وګوره! پاچا ګارد ته وسپارلې.

غلی شو، ویی ویل:

_خو په گارد کې مې دا خپل کمال و چې څنگه د گارد د مشر نظر جلب کړم او له شاهي ماڼۍ څخه خاص تاسو محترم ته د خدمت له پاره را ورسېرم.

بودم یې چیغه کړه!

_هلی نو، بناغلي ته چای راوړئ!

دا یې وویل او له کوتي ووت.

میرویس خان خپل پټکی لیرې کړ، له خولې یې د کندهار په زندان کې د خپل ورور یحیی خان لخوا ورکړل شوې وړه کڅوړه را وایسته، سیکې یې وشمېرلې، د سرو او سپینو زرو اتلس سیکې وې.

غرمي ته یوه عسکر یو جوش شوی کچالو، د پنیر وړه توتیه او توده ږوږی راوړه.

ماسپینین حسن قلې راغی، په اصفهان کې یې د قیمتي خبرې کولې، ویی ویل چې د کال یواځې دېرش تومنه تنخوا لري، وړه لور یې ناروغه ده او د بنار مشهور طبیب یې د تداوي له پاره درې تومنه غواړي.

میرویس خان د سپینو زرو یوه سیکه ورته ونيوله. حسن قلې خوشاله و، ویل یې چې په دې سیکه به خپله لور تداوي کړي او په پاتې پیسو به یې خپلې مېرمنې نه نوې جامې واخلي.

میرویس خان یوه بله سیکه هم ورکړه، ځانته یې مسواک، د ځان مینځلو کیسه، تولیا او جاینماز راوغوښتل.

حسن قلې په بېره له کوتې ووت. له باندې یې غږ راغی، یو چاته یې ویل چې میرویس خان ته د ځان مینځلو له پاره تودې اوبه راوړئ.

میرویس خان کړکۍ ته ودرېد. لاندې لوی ښار پروت و، کورونه له خټو جوړ ول، د ښار د لوی جومات مر مړینې منارې تر ټولو هسکې وې، لیرې کور _وور سیند پروت و...

پنځمه برخه

* * *

یوه اونۍ ووته، میرویس خان له حسن قلې او هغه عسکر پرته بل څوک ونه لیدل چې ده ته یې ږوې راوړه.

حسن قلې ډېرې خبرې کولې، خو هوښیار سړی و، په لنډ وخت کې وپوهېد چې میرویس خان د دربار په اړه د معلوماتو تېز دی... حسن قلې ته د خرڅلاو وړ خبرې ور مالومې وې، مهم معلومات یې په اسانۍ نه ویل. میرویس خان په یوه اوونۍ کې د سپینو زرو درې سیکې ورکړې وې.

دی دومره وپوهېد چې شاه حسین عیاش سړی دی، ۱۰۰۰ رسمي بنځي لري، تل نشه وي، له ورکتوبه په دربار کې را لوی شوی او له اصفهانه پرته تر خپلې ولکې لاندې نورې سیمې سمې نه پېژني.

میرویس خان ته دا هم معلومه شوه چې شاه حسین ته تر ټولو نږدې او اعتمادي کسان اعتماد الدوله او دېوان بېگ دی، خو له دې سره سره یې په دربار کې د ایران لوی شیعیه امامان هم راټول کړي او تر ټولو لوی مفتي یې نږدې ملگری دی!

حسن قلې ورته ویلي و چې اعتماد الدوله مذهبي سړی دی، په فال او جادو عقیده لري او په دنيایي کارونو کې یې یواځې له ښکار سره جوړه ده، خو په ښکار کې یې خونده نشته، له سپهسالار سره ټوکې لري، سپهسالار په دربار کې د ټولو تر مخ ورته ویلي و چې که یې کومه ورځ هوسی راوړه نو دی به خپل بریتونه خړیي!

اعتماد الدوله ضد نیولی، قسم یې کړی چې سپهسالار به خپل بریتونه خړیي! خو د سپهسالار بریتونه ورځ تر بلې اوږدېږي!

میرویس خان د دېوان بېگ په اړه هم معلومات تر لاسه کړل. د حسن قلې په خبره د گرجي دېوان بېگ تېډه تل تروه وي، ټوکې خوند نه ورکوي او هغه څوک نه ښیي چې له صفوي حکومت سره یې خیانت کړی وي.

حسن قلې دا هم ویلي و چې د دېوان بېگ وراره لوی سوداگر دی، ډېر وخت عربو او هندوستان ته ځي او د قیمتي ډبرو او زېورالاتو تجارت کوي.

د حسن قلي په خبره لوی مفتي هم له عتيقه او پخوانيو اثارو سره مينه درلوده!

ميرويس خان يوه ورځ حسن قلي را وغوښت، يو ليک يې ورکړ، ورته وېي ويل چې دا ليک په کندهار کې ده تر وروره ور ورسوي.

حسن قلي ډاډ ورکړ، ميرويس خان ته يې وويل چې په دې ورځو کې کندهار ته يو پوځي کاروان روان دی، اعتمادي کس به پکې پيدا کړي.

حسن قلي د باندې ووت، ليک يې خلاص کړ، ميرويس خان خپل ورور ته ليکلي و چې ژر تر ژره اصفهان ته راشه!

* * *

په زندان کې د ميرويس خان مياشت پوره شوه، خو چا يې پوښتنه ونه کړه. کله کله به حسن قلي ورته راته، خو خبرو يې داسې نوي څه نه لرل چې د پيسو په ورکړه وازي.

خو يوه ورځ حسن قلي ته لويه تمه پيدا شوه، ميرويس خان ورته وويل چې که يې هندوستان ته د دېوان بېگ د وراره د سفر د وخت په اړه معلومات ورته راوړل، نو د سرو زرو په دوو سيکو به يې ونازوي.

حسن ڦلي ته دا غوښتنه حيرانونکې وه، خو وروسته يې سر پسې ونه گرځاوه، سترگو ته به يې يواځې د سرو زرو ژيري سيکې نيغې نيغې کېدلې. ...

حسن ڦلي يوه ورځ خپلې سيکې تر لاسه کړې، ميرويس خان ته يې وويل چې د دېوان بېگ وراره د نوي مياشتې په پيل کې هندوستان ته ځي.

بله ورځ د ميرويس خان ورور او يو بل په ونه لور بلوڅ د حسن ڦلي په مرسته زندان ته راغلل، ميرويس خان له حسن ڦلي څخه وغوښتل چې دوی يواځې پرېږدي، خو د حسن ڦلي زړه نه و، ويل يې چې دی بايد د خپل مسووليت له مخې پاتې شي، اخبر يوې سيکې له کوټې وايست. ميرويس خان له راغلو کسانو سره اوږدې خبرې وکړې، ورور ته يې د دريو کارونو مسووليت ور وسپاره. ...

حسن ڦلي تر پايه خپل غور پر دروازه ايښی و، خو پوه نه شو چې دوی څه سره ويل.

مياشت ووت، ميرويس خان خوشاله و، سترگې يې ځلېدلې. ...

يوه ورځ په ونه لور بلوڅ راغی، له ميرويس خان سره لنډ وغږېد. ميرويس خان حسن ڦلي راوغوښت، هغه ته يې وويل چې بلوڅ به يو باز درکړي، دا باز اعتماد الدوله ته ور ورسوه.

دوې اونۍ ووتې، ميرويس خان چرتي و، اعتماد الدوله يې پوښتنه ونه کړه!

خو يو سهار يې په بالاحصار کې د گڼې گوني غږ واورېد، ميرويس خان تر دريځې ور وکتل، دوره ولاړه وه، گڼو کسانو د غولې هواړې تيرې جارو کولې... آسونه گرځېدل، پر توپونو باندې لنډې ټوټې تېرېدلې. ...

شېبه وروسته چای راوړونکی راغی، میرویس خان ته یې وویل چې نن بالاحصار ته اعماد الدوله تشریف راوي.

د چای راوړونکي خبره رښتیا وه، په بالاحصار کې څو بگی ودرېدې، لومړۍ پوځي کسان ترې راکښته شول، شاوخوا ودرېدل، بیا یوه پوځي د بگی دروازه خلاصه کړه.

اعتماد الدوله له ونې ټیټ سړی و، په تور پټکي کې یې سپین مخ او سپینه ریره ښکاري.

وروسته یوه ډله عسکر راغلل، کتار ودرېدل، د بالاحصار مشر رامخکې شو، د اعتماد الدوله لاسونه یې ښکل کړل. ټولو حرکت وکړ، میرویس خان تر هغو ورته کتل چې د درېځي له لاندینۍ برخې پټ شول.

شېبه وروسته دروازه خلاصه شوه، اعتماد الدوله او د بالاحصار مشر کوټي ته ورننوتل، میرویس خان ودرېد، اعتماد الدوله کلکه غږ ورکړه، یوه سړي په بېړه یوه څوکۍ راوړه، خو اعتماد الدوله میرویس خان ته نږدې پر کټ کېناست. د بالاحصار مشر ته یې وکتل، ویي ويل:

__ هېله ده چې میرویس خان به نه وي درنه خوابدی شوی!

د بالاحصار د مشر ژبه بنده شوه:

__ نه، نه صیب، تل یې احوال اخلم.

خو میرویس خان تر دې دمه دا سړی نه و لیدلی.

اعتماد الدوله د میرویس خان پر اوږه لاس کېښود، په خوند یې وویل:

_اجب باز دی، په یوه ورځ یې دوی هوسی ونيولی... سپهسالار ته مې وویل چې برېتونه وخرېږه!

میرویس خان خان ناگاره واچاوه، داسې یې وښوده لکه په هېڅ چې هم نه وي خبر.

اعتماد الدوله وویل:

_زه د ښکار شوقي یم، په هفته کې یو ځل نږدې غرونو ته ځم، خو تر اوسه مې کومه هوسی نه وه راوړې، سپهسالار راته ويلي و چې که دې کومه ورځ هوسی راوړه، نو زه به خپل برېتونه خربیم. تېره ورځ مې دوی هوسی ور وړې، برېتونه یې ونه خربیل، ویل یې چې دا هوسی دې په باز نیولی دې، خو یوه خبره یې وکړه، توبه یې وایسته چې بیا به د ښکار پیغور نه راکوي... پوهېږې! لویه هیله مې د سپهسالار د خولې بندول و...

اعتماد الدوله اوږدې خبرې وکړې، خوله یې د میرویس خان لخوا د ورکړل شوي باز په صفت نه مړېده

...

میرویس خان ورته وویل چې دا باز یې په ترکمنو کې پیدا کړی و. ترکمن ښکاریان د باز بچیان نیسي، په سخته یې تربیه کوي، په سلو کې یو باز داسې راوړي چې هوسی وهي...

چای راغی، میرویس خان پوه شو چې اعتماد الدوله ولې ښکار نه شي کولی، د هغه په ښي لاس کې نیولې پیاله لړزېدله...

دوی اوږدې خبرې وکړې، اعتماد الدوله خوشاله و. میرویس خان ته یې ځان پر باله، ویل یې چې په زندان کې یې د یوه لوی خان پوښتنه نه وه کړې.

د تگ په وخت کې یې د بالاحصار مشر ته وویل چې میرویس خان په خپله سیمه کې لوی سړی دی، ډېر پام ورباندې کوږه! درنه خوابدی نه شي.

د اعتماد الدوله له تلو وروسته په کوټه کې زور کت، شکېدلی فرش او خیرنه بستره نوي شول.

* * *

میرویس خان د خپل دوهم هدف تر لاسه کولو ته ورځې شمېرلې، دوه ځله یې د حسن قلې په مرسته بلوڅ ملگری زندان ته راوغوښت، خو د خوشالي وړ خبره یې ترې وانه ورپده.

یوه غرمه درب شو، د کوټې دروازه په زوره له چوکاټ سره ولگېده، د حسن قلې سترګې ردې راختلې وې، راغی، میرویس خان یې تر ګرېوان ونيو.

میرویس خان په حیرانی ورته کتل...

حسن قلی چیغه کړه!

_ووايه! د دېوان بېگ وراره دې په کومه بلا خورلی؟

میرویس خان د هغه لاس له خپل گربوانه لیرې کړ، دروازه یې پورې کړه، حسن قلی دروازه ته ورغی، په غوسه یې وویل:

_همدا اوس دېوان بېگ ته ورځم.

میرویس خان تر لاس ونيو، ورو یې وویل:

_څه خبره ده؟

حسن قلی په ملنډو وویل:

_یانې ته نه یې خبر؟

_نه، په دې څلورو دېوالونو کې به له څه شي خبر شم!

حسن قلی وویل:

_ د دېوان بېگ وراړه له بښته کاروان سره ژوندی ورک دی.

د میرویس خان سترګې وځلېدې، پر کټ کېناست، وېي وېل:

_ نو ته ولې ماته په غوسه یې؟

حسن قلی د دروازي لاستی ونيو، له خولې یې لارې باد شوې:

_ زه ماشوم نه یم، پوه شوم چې تا ولې د دېوان بېگ د وراړه د تګ د وخت مالومات رانه غوښتل. هر څه چې دي، خو د دېوان بېگ د وراړه پر سر دا بلا تا راوستې ده... همدا اوس دېوان بېگ ته ورځم او ورته وایم چې...

میرویس خان په خبره کې ورولوېد:

_ کم عقلي مه کوه! له ژونده ستړی یې؟

حسن قلی د دروازي لاستی پرېښود.

میرویس خان وویل:

_ فکر کوي چې دېوان بېگ به دې په سرو زرو کې پټ کړي؟! نه! دېوان بېگ به پوه شي چې له ما سره دا مرسته تا کړې! پوهېږم، هوښیار سړی یې، نه غواړې چې د خیانت په تور توپ ته وتړل شي!

حسن قلې پر کټ کټناست، سر یې په غبرگو لاسونو کې ونیو.

میرویس خان وویل:

_ دېوان بېگ دې خپل دی؟

_ نه

_ ملگری؟

_ نه، تر سپي مې هم بد ایسي!

_ نو بیا ولي دومره خپه یې؟

حسن قلی تر دېره غلی و، بیا یې سر پورته کړ، ویې ویل:

_سمه ده! خو د سرو زرو پینځه سیکې غواړم!

* * *

په لنډ وخت کې دې اوازې ټول اصفهان پر سر واخیست چې د دېوان بېگ وراره هندوستان ته پرلار تری تم شوی دی.

دېوان بېگ په غوسه و، کندهار ته یې څو سپاره ولېږل، گرگین ته یې پیغام ور وړ چې وراره یې د ده د واکمنۍ په سیمه کې ورک شوی دی او په پیدا کېدو کې یې باید مرسته وکړي.

وخت ووت، خو د ورک کاروان درک ونه لگېد...

میرویس خان پوهېده چې د دېوان بېگ وراره پر دېوان بېگ ډېر گران دی، دېوان بېگ به اخیر د ده لېدو ته ورشي. فکر یې سم وخوت، یوماختن د کوتي دروازه خلاصه شوه، یو قوي سړی راغی، ځان یې دېوان بېگ معرفي کړ.

دېوان بېگ په خټه گرجی و، لوړه ونه یې درلوده، وړو سترگو یې شنه رڼا کوله...

دی میرویس خان ته مخامخ کېناست، هڅه یې کوله چې ځان ارام وښيي، خو غږ یې لږزېده.

دېوان بېگ پخوانی خبرې راواخیستې، صفوي حکومت ته د میرویس خان پر اخلاص وغرېد، ویې ویل چې یو وخت یې له بلوڅو اتلس گرجي عسکر راخوښي کړل...

دېوان بېگ اوږدې خبرې وکړې، ټولې خبرې یې د میرویس خان له ستاینې او صفوي حکومت ته د هغه د وفاداري په اړه وې... ځان او دربار یې ملامت کړ، ویې ویل چې په زندان کې یې د هوتکو د مشر پوښتنه نه ده کړې...

میرویس خان غلی و، ده کومه بېړه نه درلوده، پوهېده چې دېوان بېگ به اخبر اصلي خبرې ته راشي... انتظار یې لنډ شو، دېوان بېگ د خپل وراره ورکېدل یاد کړل... میرویس خان ته یې یو ځل بیا د اتلسو گرجي عسکرو د راخوښي کېدو خبره وکړه، ویې ویل چې تاسو په بلوڅو کې ډېر شناخت لری...

میرویس خان د دېوان بېگ د وراره پیدا کول اسانه کار وگانه، ویې ویل چې د بلوڅو له ډېرو خانانو سره شناخت لري... دی به تر خپله وسه د دېوان بېگ د وراره درک مالوم کړي. خو دېوان بېگ ته یې دا هم وویل چې په دې کار کې د بالاحصار د مشر مرستې ته ضرورت لري...

د دېوان بېگ وړې سترگې وځلېدې... میرویس خان ته یې وویل چې ده ته به هر راز سهولتونه برابر کړي، دېوان بېگ په خوشالی له کوتې ووت.

سهار د بالاحصار مشر له یوه بل کس سره راغی، ویې ویل چې دا کس به د میرویس خان هر امر ته تیار وي.

میرویس خان د خپل وورو ملگری بلوڅ راوغوښت، هغه ته یې وویل چې څو نور بلوڅ پیدا کړي او ده ته دې په دوو، دریو ورځو کې یواځې یو ځل د نمایش له پاره راځي.

دېوان بېگ هم غلی نه و ناست، ده به هره ورځ زندان ته نفر رالېږه او له میرویس خان څخه به یې د نویو خبرو پوښتنه کوله، خو میرویس خان به ورته ویل چې دی هره اوونۍ ځینې بلوڅ زندان ته راغواړي، په کندهار او شاوخوا سیمو کې یې هم قومي مشرانو ته خبر ورکړی چې د ورک شوي کاروان درک ولگوي.

یو سهار یې دېوان بېگ ته احوال ور کړ چې د وراره درک یې موندلی دی، د ده وراره او ورسره ملگري روغ جوړ دي.

غرمې ته دېوان بېگ راغی، میرویس خان یې په غېږ کې ونیو، ویې ویل چې د وراره ځای او ادرس ورکړي، خو میرویس خان ور یاده کړه چې دا کار ماته پرېږده، ځکه په هغه سیمه حمله یې وراره او د هغه ملگرو ته خطر پېښوي...

وخت ووت، په ټول ښار او دربار کې همدا یوه خبره راگرځېده چې میرویس خان د دېوان بېگ د وراره د ورکېدو ځای پیدا کړی دی.

یوه ورځ میرویس خان خپل بلوڅ ملگری راوغوښت، ورته ویې ویل چې یحیی خان ته حال و ر ولېږه چې اوس نو د دېوان بېگ د وراره او د هغه د ملگرو د راوستلو وخت دی.

* * *

میرویس خان او د هغه ورور یحیی خان یوه ښکلی هسک سالون ته ور ننوتل. د اوږده مېز دواړو غاړو ته ناست کسان ولاړ شول، چکچکي یې کړې... دېوان بېگ مخې ته ورغی، میرویس خان ته یې کلکه غېږ ورکړه... تر لاس یې ونيو، تر څنگ یې کېناوه.

میرویس خان ناستو کسانو ته وکتل، ټولو نوي قيمتي جامې اغوستي وې، له رنگ او ښي اسر اتمند ښکارېدل...

دېوان بېگ ودرېد، غاړه یې صافه کړه! ويي ويل:

__ښاغلو! دا مېلمستيا مې د هغه چا په افتخار جوړه کړې چې زه يې صفوي حکومت ته تر ټولو صادق انسان گڼم! دا کس قومي مشر میرویس خان دی چې زما ورک وراره او د هغه پنځه ویشتمل ملگري یې پیدا کړل...

چکچکي شوي.

میرویس خان د مننې په ښه سر وخوځاوه.

دېوان بېگ وويل:

...تول کاروان اصفهان ته روغ جوړ راورسېد، ان د کاروان یو وېښته هم نه دی کم شوی... تول تجارتی مالونه سلامت دي...

دېوان بېگ اوږدې خبرې وکړې، د اتلسو گرجي عسکرو پخوانی کیسه یې بیا تازه کړه چې د میرویس خان په مټ راخوشي شوي ول... تولي خبرې یې د میرویس خان د صداقت او وفاداري په اړه وې... په پای کې یې د میرویس خان له ورور یحیی خان څخه هم مننه وکړه چې د ده د وراره په راخلاصولو کې یې زیار وایست...

د دېوان بېگ له خبرو وروسته یو بل تن چې مخ یې تر سترگو په وېښتو کې پټ و، ودرېد. دېوان بېگ د میرویس خان غور ته خپله خوله ور نږدې کړه، ورور یې ویل:

_دا د خزانې وزیر دی!

د خزانې وزیر لنډې خبرې وکړې، ویې ویل چې میرویس خان په خپل ولس کې دروند نوم لري، خلک یې ناز وړي، یو وخت یې په کلات کې څو یاغي کلي مجبوره کړل چې صفوي حکومت ته مالیه ورکړي...

د خزانې د وزیر له خبرو وروسته یو بل تن چې پر پزه یې د کالداني نښه وه ودرېد، ویې ویل چې پاچا ته باید د میرویس خان شفاعت وکړو چې په بالاحصار کې یې له نظر بندي راوباسي...

دېوان بېگ يې په خبرو کې ور ولوېد، ويې ويل چې په دې اړه به وروسته وغږېږي. ميرويس خان په ټيټ غږ له دېوان بېگ څخه د دې سړي نوم وپوښت، خو دېوان بېگ په خندا خبره واوروله او له خپل وراره څخه يې وغوښتل چې د کاروان د ورکېدو کيسه ووايي.

په بر سر کې يو ډنگر ځوان ودرېد، ويې ويل چې له لسو ورځو مزل وروسته يوه غره ته ورسېدو، په تنگه دره کې روان و چې له لويو ډبرو مول وهلي توپکوال را ووتل... موږ يې يوې زړې کلا ته بوتلو، په يوه سمڅه کې يې واچولو او لاسونه يې را وتړل، تياره وه، د لاس گوتې سمې نه مالومېدې، يواځې د ډوډۍ په وخت کې به يې لاسونه را خلاص کړل...۰۰۰

ځوان اوږدې خبرې وکړې، له لورې او تندي وغږېد، سختی يې يادې کړې... ويې ويل چې يو وخت مو د توپکو پزې او نارې واورېدې... چيغې شوې، آسونه وشنېدل، د سمڅې دروازي اور واخيست...۰۰۰

ځوان غلې شو، يحيی خان ته يې وکتل، ويې ويل:

_دې ځوان له بنده راخوشي کړو.

د دېوان بېگ په سترگو کې اوښکې ورغږېدې، ولاړ شو، لومړی يې خپل وراره او بيا يې يحيی خان په غېږ کې ونيول...۰۰۰

بېرته خپل ځای ته راغی، ويې ويل:

_دا ټول د میرویس خان له برکته، ده خپل ورور ته احوال ور لېږلی و چې د بلوڅو له خانانو سره وویني او هغوی دې ته مجبور کړي چې زما د وراره د راخلاصولو ځای پیدا کړي. وروسته د میرویس خان ورور د بلوڅو د خانانو په مرسته پر زړه کلا پر غل ور وور او غله وتبښدل...

دېوان بېگ غلی شو، جام یې پر سر واړاوه، ویي ویل:

_غلو دومره وخت نه و موندلی چې د کاروان آسونه، اوبنان، کچرې او تجارتي اجناس له کلا وباسي، هر څه په خپل حال وو...

دېوان بېگ وتوخل، شېبه وروسته یې په لور غږ وویل:

_هلئ نو، رايي چې زما د وراره د خلاصېدو د خوشالي په مېلمستيا کې گډون وکړو!

ټول د څنگ لويې کوتې ته ورغلل، پر مېز مختلف خواړه پراته ول... میرویس خان د دېوان بېگ څخه لیري کېناست، ده له دوو، دریو نورو کسانو سره سیاسي بحث را واخیست، د صفوي پاچا شاه حسین صفتونه یې وکړل، خو له مغولو او تزاری روسیې یې ښه خوله ونه وهله...

له ډوډۍ وروسته انگر ته ووتل، په شنه چمن کې د مرمرو له تیرو کوچینی حوض جوړ و، په حوض کې رنگه ماهیان ګرځېدل... میرویس خان د چاپو پیاله ور واخیسته، څو کسان ترې راوګرځېدل، میرویس خان خبرې کولې... نورو سرونه ورته خوځول...

میرویس خان دوه- درې ځله دېوان بېگ ته وکتل... د شرابو جام یې په لاس کې و، ده ته یې وچې سترگې نیولې وې... ټنډه یې تروه ښکارېده.

ماخستن پر دوو آسونو پورې تړلې بگۍ راغله، میرویس خان او د هغه ورور یحیی خان یې بالاحصار ته یوړول.

میرویس خان دریځې ته ودرېد، لا هم په ځینو کورونو کې رڼا ښکارېدله.

ورور یې په خندا وویل:

__څنگه لالا! ستا نخشه خومې سمه عملي کړه!

میرویس خان ورغی، پر کټ کېناست، سترگې یې ځلېدلې... موسک شو، د خپل ورور پر اوږه یې لاس کېښود، ویې ویل:

__ما درې کارونه در سپارلي وو، اصفهان ته د اصیل باز رالېږل او د دېوان بېگ د وراره نیول او خوشي کېدل پوره شول، خو درېیم یې لا پاتې دی! لوی مفتي ته دې څه راوړي دي؟! پیسې او قیمتي سوغاتونه دې څنگه کړل؟

ورور یې په بېره وویل:

_لوی مفتي ته مې پخوانی تسبیح پیدا کړې، ډېرې قیمتي دي، هره دانه یې له اصیلې فبروزې جوړه ده، تسبیح او نور قیمتي سوغاتونه له بلوڅ ملګري اخیستی شي!

میرویس خان د خپل ورور اوږه ټینګه کړه!

یحیی خان وویل:

_باز مې په اسانۍ وموند، بس، ترکمنو ته مې یو څوک پسې ولېږل، خو د ډېوان بېګ د وراره نیولو سترګې کړم.

غلی شو، ویي ویل:

_له محمد خان بلوڅ نه مې مرسته وغوښته، هغه څلوېښت سپاره برابر کړل، ستا د راکړو مالوماتو له مخې مو اته ورځې په هغه غره کې تیرې کړې چې د ډېوان بېګ د وراره کاروان پرې راته. یو سهار د اوښانو زنگولي وشرنگېدې، سرونه مو پورته کړل، کاروان په تنګه دره کې روان و.

محمد خان ته مې ویلي و چې ټول ژوندي غواړم، ملګرو هوايي ډزې وکړې، تعداد یې ډېر و، کاروان ووېرېد، لاسونه یې پورته کړل.

دوی مو یوې زړې کلا ته بوتلل او ستا له هدایت سره سم مو په ګډه ماږه ساتل...

میرویس خان وویل:

_د کندهار وضع څنگه وه؟

یحیی خان سوړ اسویلی وایست:

_د گرگین ظلمونه له حده واوښتل، میاشت مخکې د گرگین یوه عسکر کومې بنځې ته لاس ور اچولی و، کلیوالو وواژه، گرگین سلامت کلی تر تبغ تېر کړ. ...

میرویس خان وویل:

_وسلې مو څنگه کړې؟

_تر اوسه مو ایله یونیم زر ټوپکې پیدا کړې دي، د جنگي کلا د ډیپو واک له گرگین سره دی، یو ټوپک هم نه شي ترې را ایستی، خو له مغولو او تزاری روسیې څخه په ډېره سخته خال خال وسلې راوړو. ...

غلی شو، ویی ویل:

_لالا! نور نو د گرگین ظلم له حده تېر شو، دوه نیم، درې زره ځوانان دې ته تیار دي چې پر جنگي کلا حمله وکړي.

میرویس خان وویل:

بېره مه کوی! تر اوسه لا وخت شته!

* * *

مياشت ووتۀ، يو ځل اعتماد الدوله بالاحصار ته ورغی، له میرویس خان سره یې ولیدل، خو ټولې خبرې یې د ښکار په اړه وې، د میرویس خان له خوا د ورکړل شوي باز په صفت نه مړېده...

دېوان بېگ هم میرویس خان ته دوه ځله خوندور خواړه ور لېږل. ده له میرویس خان څخه بڅېنه غوښتې وه چې د ډېرو مصروفیتونو له لاسه یې لیدو ته نه شي ورتلای.

میرویس خان لوی مفتي ته قیمتي تسبیح هم ور لېږلې وې، خو د هغه درک نه و.

میرویس خان له خپل بلوڅ ملګري څخه وغوښتل چې اعتماد الدوله، دېوان بېگ، لوی مفتي او ځینو نورو درباریانو ته ورېښمینی چپني، هندوستانی قیمتي ټوټې او نورې ګران بیه ډالۍ ور ولېږي.

وخت ووت، هوا سړه شوه، له لومړۍ واورې سره یې کوټې ته بخاری راوړه...

میرویس خان به ډېر وخت کړکۍ ته ولاړ و، د کورونو له دودګشو څخه به تور لوګي پورته کېدل... شاوخوا غرونه تک سپین ول.

یو سهار حسن قلي ورته وویل چې په دې ورځو کې د سپهسالار په کور کې لویه جلسه جوړېږي او د دربار ټول مقامات د صفوي حکومت د حدودو په ستونزو خبرې کوي.

میرویس خان ته دا جلسه مهمه ښکاره شوه، دېوان بېگ ته یې احوال ور لېږه چې دی هم دې جلسې ته ور وېولي، خو د دېوان بېگ ځواب منفي و، ویل یې چې په دې جلسه کې د میرویس خان گډون بهی گټې دی.

میرویس خان اعتماد الدوله ته لیک ولېږه، ویې لیکل چې د کندهار او شاوخوا سیمو ستونزې تر نورو ښې را مالومې دي، د مشورې له پاره به تر ما بل ور څوک پیدا نه کړی.

یوه ورځ یوه گاډۍ راغله او میرویس خان یې د سپهسالار کورته بوت.

کور ښکلی و، د مرمرو ستنې یې درلودې، له دېوالونو یې سلامت گچینې هوسی راوتلې وې.

میرویس خان دوهم منزل ته وخوت، لویه کوټه له درباریانو ډکه وه. میرویس خان ټولو ته لاس ورکړ او د اعتماد الدوله تر څنگ کېناست. د ناستو کسانو څېرې یې تر سترگو تېرې کړې، نوې وې، یواځې درې- څلور کسان یې د دېوان بېگ په مېلمستیا کې لیدلي وو.

اعتماد الدوله ودرېد، مېړیس خان یې ناستو کسانو ته معرفي کړ. وروسته یې د راغلو کسانو نومونه واخیستل... میرویس خان پوه شو چې ناست کسان د صفوي حکومت مهمې ستنې دي.

له معرفي وروسته سپهسالار ودرېد، ټولو ته يې ښه راغلاست ووايه، ويې ويل چې ميرويس خان يې تر دې دمه نه و ليدلی، خو صفوي حکومت ته يې د هغه د لويو خدمتونو په اړه ډېر څه اورېدلي و.

دروازه خلاصه شوه، دېوان بېگ د ناوخته راتگ له سببه بخښنه وغوښته، کښاست، خو کله چې يې په ميرويس خان سترگې ولگېدې، تنډه يې تروه شوه.

د غونډې په پيل کې سپهسالار اوږدې خبرې وکړې، د صفوي حکومت د حدودو ځينې برخې يې يادې کړې، ويې ويل چې خلک ياغي شوي دي... خو کله چې يې د ايران په شمال کې د لرگي سنيانو ياغيټوب ياد کړ، وزير اعظم فتح علي خان داغستاني يې په خبرو کې ور ولوېد او په غوسه يې وويل چې خبره دومره مه لويوه! هېڅ هم نشته، يواځې څو کسانو د ماليې له ورکړې انکار کړی او دا دومره لويه خبره نه ده چې د لرگيانو په ټول قوم پسې د ياغيټوب ټکي وتړي.

خو سپهسالار په خبرو کې ور ولوېد، په غوسه يې وويل چې صفوي حکومت ته يواځې سنيان ستونزې جوړوي، ويې ويل چې په بم او کرمان کې هم بلوڅو بغاوت کړی.

د سپهسالار دې خبرې يوه بل له رنګه تور سړي ته خوند ور نه کړ، پاڅېد، ويې ويل چې دا خبرې په مذهب پورې مه تړئ، په مرکزي ايران کې هم پاڅونونه شوي دي، خو اوسېدونکي يې شيعيه دي... يو بل سړی ودرېد، په غوسه يې وويل چې شيعيه به ولې د خپل شيعيه حکومت پر ضد قيام کوي... ټول فساد په سنيانو کې دی...

په کوټه کې شور مانشور شو، ټولو سنيانو ته د ملامتی گوته نیوله، یواځې وزیر اعظم فتح علي خان داغستاني او له رنگه تور سړي د سنيانو ملاتړ کاوه. میرویس خان وپوهېد چې په دې شلو- پنځه وېشتو کسانو کې یواځې همدا دوه کسه سنيان دي.

وروسته خبره لا پسې جنجالي شوه، پر یو بل یې توروڼه ولگول... هر یوه بل ملامتونه چې صفوي حکومت ته صادق نه دی... خبره تر دې هم وړ واوښته، غلاوي یادي شوې... د ماليې د پټېدو او د کاروانونو د وهلو خبرې مینځته راغلې...

جلسه بې نظمه شوه، د خبرو وار نه کېده...

میرویس خان غلی و، دی وپوهېد چې د صفوي حکومت په د ننه کې څومره ژور اختلافات موجود دي.

سپهسالار څو ځله د نظم د راوستلو کوشش وکړ، خو بريالی نه شو...

وزیر اعظم خپله چپنه ورتوله کړه، ودرېد.

د سپهسالار رنگ ژېړ شو، له وزیر اعظمه یې په ډېر احترام وغوښتل چې جلسه پرې نه ږدي، خو د وزیر اعظم خبره یوه وه، ویل یې چې په دې غونډه کې ده او د ده قوم ته سپکاوی شوی...

سپهسالار ټینگار وکړ، وزیر اعظم کېناست.

میرویس خان پوهېده چې په صفوي حکومت کې تر شاه حسین وروسته وزیر اعظم دوهم لوی قدرت دی.

اعتماد الدوله په لور غږ وویل:

__هېله کوم! غلي شی! موږ یو بل پېژنو، تل مو همدا حال وي، خو میرویس خان لومړی ځل زموږ جلسې ته راغلی، دی به څه وایي...

ټول غلي شول.

وزیر اعظم وویل:

__میرویس خان د سنیانو له سیمې راغلی دی، په حقایقو پوهېږي، دی به د خپلو خلکو کیسه راته وکړي!

میرویس خان ودرېد، دی پوهېده چې د خپلو نخشو د عملي کولو له پاره یې دربار ته نږدې والی څومره ضرور دی. دا هم ورته مالومه وه چې تر دې ځایه په سخته راغلی دی او وړه غلطې به یې ټوله خواري ور ډوبه کړي. ځکه یې د درباریانو د را جلبولو له پاره له هوښیاری کار واخیست. صفوي حکومت یې خپل وګاڼه، د هند مغولي حکومت، تزاري روسیه او عثماني امپراطوري یې یا د کړل، ویې ویل چې دا ټول تر ایران راتاو دي او د صفوي حکومت د ځینو سیمو د نیولو نخشې کاري... نو د قوم او مذهب خبرې مو کمزوری کوي او ښه دا ده چې د یوې سیمې او یوه قوم پر ځای عمومي فکر وشي...

وروسته یې د گرگین خبرې راواخیستې، میرویس خان پوهېده چې گرگین په دربار کې د گرجي دېوان بېگ غوندې ډېر پلویان لري، خو دا هم ور مالومه وه چې د ځینو کسانو نه خوښېږي. فکر یې وکړ چې له ډېرو درباریانو سره یې لا شناخت کمزوری دی او که په پیل کې د گرگین له ظلمونو پرده پورته کړي، په خپل راتلونکي پلان کې به بریالی نه شي، ځکه په احتیاط غږېده، اول یې د گرگین صفت وکړ ویې ویل چې په کارونو کې قاطع انسان دی... ښه مدیریت لري او په خبره پوهېږي... وروسته یې خبرې بلې خواته یووړې، په گرگین ونه لگېد، خو د هغه له کلانتر (ښاروال) او ځینو نورو قوماندانانو یې ښه خوله ونه وهله، ویې ویل چې د ځایي اوسېدونکو دود او کلتور نه دی ور معلوم، په ژبه نه ورسره پوهېږي، د خلکو مذهب او ناموس ته په سپکه گوري... همدا علت دی چې ځینې سیمي یاغي شوي او د ماليې له ورکړې یې انکار وکړ...

میرویس خان روانه او فصیح ژبه درلوده، د ده د خبرو پر وخت ټول کسان غلي ول...

کله چې کېناست، تالار چکچکو ونيو.

میرویس خان وپوهېد چې خبرې یې پر ځای وې، که یې له یوې خوا گرگین ستایلی و، خو له بل لوري یې په ډېر ماهرانه ډول د هغه غندنه کړې وه... د ناستو کسانو ټنډې هوارې ښکارېدلې... یوه خوا هم خپه نه وه.

وروسته د هغو سیمو په اړه خبرې وشوې چې د ماليې له ورکړې یې انکار کړی وو، جلسه بېرته گډوډه شوه، یوه له رنګه سره سړي د خزانې وزیر ته وویل چې د زوی په واده کې دي لسو زرو کسانو ته ډوډۍ ورکړه! زوم ته دې قیمتي کور واخیست... لور دې په زرو کې پټه کړه! دا پیسې له کومه شوي؟!!

د مالیې د وزیر تور مخ له غوسې شین شو، مقابل لوري ته یې سپکې خبرې وکړې، عیاش یې وگانه، ویې ویل چې په یوه میاشت کې یې لس باکري مینځې واخیستې....

دواړه ودرېدل، خو نورو سره بېل کړل.

خو د جلسې پای ښه و، د ټولو گټه یوه وه، په دې اړه وغږېدل چې له پاچا سره باید د دوی د حقوقو د ډېرېدو په باره کې خبرې وشي...

له رسمي غونډې وروسته ډوډۍ تیاره شوه. میرویس خان خان وزیر اعظم ته ور نږدې کړ، له خبرو یې پوهېد چې له دېوان بېگ او نورو گرجي افسرانو کرکه لري.

د چاپو پر وخت له اعتماد الدوله سره وغږېد، میرویس خان ته معلومه شوه چې دی له وزیر اعظم او سپهسالار سره ډېر جوړ دی، خو له دېوان بېگ څخه یې ښه خوله نه وهله...

میرویس خان پوهېده چې دېوان بېگ هم په دربار کې لوی قدرت لري... میرویس خان ته په دربار کې د دوو متضادو ډلو موجودیت مهم و، په اسانۍ مخکې پکې تلای شوی.

ده له اعتماد الدوله څخه وغوښتل چې له پاچا سره د لیدو زمینه ورته برابره کړي.

اومه برخه

* * *

وخت ووت، میرویس خان د ډېرو کسانو زړونه خپل کړي ول، ځینې درباریان به زندان ته ورتلل او له میرویس خان سره به یې مشورې کولې... یو ځل اعتماد الدوله ورغی، ویې ویل چې له پاچا سره یې د میرویس خان د لیدنې زمینه چمتو کړې وه، خو دېوان بېگ دا ملاقات د پاچا د وخت ضایع کول وگڼل...

اعتماد الدوله وویل چې دېوان بېگ ته د گرگین یو لیک را رسېدلی دی، لیکلې یې دي چې میرویس خان هوښیار سړی دی، مخه یې ونیسه، له پاچا سره به یې لیدنه زما په گټه نه وي.

د ژمي په وروستیو کې یوه بله جلسه جوړېده، میرویس خان ته دا جلسه ډېره مهمه وه، د صفوي حکومت ټول مهم کسان ورته راتلل، پاچا ته یې باید د خپلو تر کنټرول لاندې سیمو په اړه معلومات ورکړی وای.

میرویس خان اعتماد الدوله ته لیک ولېږه، په ځواب کې یې ورته لیکلې و چې دی به تر خپله وسه هڅه وکړي چې میرویس خان دې جلسې ته ور ولېدل شي.

خو یوه اوونۍ وروسته یې بڅښنه ترې وغوښته، لیکلې یې و چې دېوان بېگ ستونزې ورته جوړوي، هغه نه غواړي چې میرویس خان په دې جلسه کې گډون وکړي، دا یې هم لیکلې و چې دېوان بېگ له هغه چا سره جوړ دی چې د دې غونډې د نظم او جوړېدو مسوولیت لري.

میرویس خان سپهسالار او وزیر اعظم ته لیکونه ور ولېږل، خو درک یې مالوم نه شو.

یو سهار حسن قلې د غونډې د قیقه ورځ ورته وویل. غونډه د نورو په ورځ جوړېده.

میرویس خان کرکی ته ودرېد، په ځینو کورونو کې د بادامو د ونو سپین گلان بنکارېدل.

دی مایوسه و، ډېر فکر یې وکړ، خو چاره یې نه لیده، نوي کال ته یواځې درې ورځې پاتې وې.

* * *

درب شو، غولی ولړزېد، میرویس خان په بېره کېناست، سترګې یې وموښلې، د بالاحصار خواته پرې شوې درېڅي ته ودرېد، تیاره وه.

له دوهم درب سره د بالاحصار د دېوال پر سر سره لمبه راوگرځېده، څو نور توپونه هم تش شول. ...

میرویس خان بېرته پر کټ پرېووت، سترګې یې پټې کړې، دی په دې نیمه شپه کې د توپونو د ویشتلو په راز پوهېده، حسن قلې د صفوي حکومت له مراسمو خبر کړی و. نوی کال د توپونو په دربا پیلېده.

میرویس خان خواشینی و، ده په یوه مهمه جلسه کې گډون نه شوای کولای.

تر سپېده چاوده یې سترګې پټې نه شوې. لمونځ یې وکړ، له چایو وروسته یې تودې اوبه راوغوښتې، ولمبېد، جامې یې بدلې کړې، اوږد وغځېد.

غرمه یې ډوډۍ ورته راوړه، یوه گوله یې هم تر ستوني نه تېرېده...

ماسپینین دروازه خلاصه شوه، په بېره کېناست، سترگې یې وځلېدې... وزیر اعظم جلسې ته ور غوښتی و.

د شاهي ماني عمومي دروازه د گارد دوو عسکرو پرانیسته. پراخ شین ځای و، د سړک دواړو غاړو ته د ناجو ونې ولاړې وې، په چمن کې هوسی گرځېدې... ور هاخوا د یوه طاوس بېره رنگه لکۍ لمر ځلوله...

میرویس خان د ماني تر مخ له بگۍ کېننه شو، د دروازي دواړو غاړو ته د دوو زمريانو ډبریني مجسمې جوړې وې، د زمريانو له خولو رنې اوبه بهېدلې...

میرویس خان ماني ته ور ننوت، اوږد دهلیز پر سرو غالیو فرش و، په دېوالونو کې یې ښکلې منظري رسم شوي وې...

یوه گارد دروازه ورته خلاصه کړه، په هسک او لوی سالون کې گڼ کسان ولاړ ول. وزیر اعظم، د خزاني وزیر، سپهسالار، اعتماد الدوله او څو نور کسان مخې ته ورغلل، سترې مشې یې توده وه، میرویس خان د نوي کال مبارکي ورته وویل.

سترگې یې پر دېوان بېگ او گرگین ولگېدې، مخکې ورغی، لاس یې ورکړ، خو د دېوان بېگ او گرگین گوتې مړې وې.

میرویس خان شاوخوا وکتل، د سالون په بر سر کې لوړه اېښودل شوې طلايي رنگه څوکی تشه وه.

خدمتگاران راغلل، چای او مختلفې وچې مېوې یې راوړې.

وړه دروازه خلاصه شوه، یو تک تور سړی راغی، په لوړ غږ یې وویل:

_اعلیحضرت تشریف راوړي!

ټول غلي شول.

لومړی د ګارډ دوه عسکر راغلل او د طلايي رنگه څوکی شاته ودرېدل.

شاه حسین په ونه لوړ سړی و، صاف سپین مخ یې درلود، پر سر یې طلايي تاج ایښی و.

شاه حسین پر طلايي رنگه څوکی کېناست، په سالون کې ټولو ولاړو کسانو تعظیم وکړ.

په پیل کې د ښار لوی مفتي غاړه صافه کړه، پاچا ته یې د نوي کال مبارکي وویلې او له خدایه یې ورته اوږد عمر او خوشاله ژوند وغوښت.

وروسته وزیر اعظم د خبرو اجازه واخیسته، بڅښنه یې وغوښته چې پاچا ته په دې نوي کال کې ښه خبرونه نه لري. ده د صفوي حکومت ځینې یاغي سیمې یادې کړې او ویې ویل چې خلکو پاڅون کړی ...

بیا د خزانې وزیر خبرې وکړې، له والیانو یې نهیلې وښوده، ویې ویل چې د پخوا په څېر پوره مالیه نه رالېږي، د مرکزي حکومت د خزانې خونده نشته. ...

وروسته ځینو والیانو خبرې وکړې، د دوی په خبرو کې هم نا امیدي ډېره وه. ځینې سیمې یې له لاسه وتلې گڼلې. ... خو په ټولو والیانو کې یواځې گرگین ډاډه وغږېد. ... د ځان ستاینه یې وکړه، ویې ویل چې مالیه پر وخت راتولېږي، هېڅ ستونزه نشته ... او د ده تر حاکمیت لاندې سیمې خوندي دي. ...

د خزانې وزیر یې په خبرو کې ور ولوېد او ویې ویل چې تېر کال د گرگین خان لخوا حکومتي خزانې ته سل زره تومنه هم نه دي راغلي. ...

د گرگین رنګ سور شو او د خزانې وزیر یې په دروغو متهم کړ.

په دربار کې گنگوسي شوي. ... ډېرو کسانو د خزانې د وزیر طرفداري کوله، خو دېوان بېگ او ځینې نور د گرگین پلویان ول. ...

شاه حسین غلی ناست و، سترګې یې له خوبه ډکې ښکارېدې، کله کله به یې اوږد ارړمې وایست.

وزیر اعظم ټول کسان ارامې ته را وبلل، وروسته یې د میرویس خان نوم واخیست، ویې ویل چې دی د منطقي سړی دی، په واقعیت پوهیږي.

د دېوان بېگ او گرگین رنگونه سره شول.

شاه حسین وویل:

_میرویس خان چېرته دی؟

میرویس خان مخکې ورغی، تعظیم یې وکړ.

شاه حسین د هغه د تېرو کارونو او صفوي حکومت ته د صداقت ستاینه وکړه، ویې ویل چې اعتماد الدوله په هر څه خبر کړی دی... وروسته یې له میرویس خان څخه د هغه د صحت پوښتنه وکړه، دا یې هم وویل چې دوی میاشتي مخکې یې د دربار طبیب د علاج له پاره ور لېږلی و...

دېوان بېگ تعظیم وکړ، پا چا ته یې وویل چې میرویس خان اوس ښه دی.

خو میرویس خان حیران و، دی نه و ناروغه شوی. دا یې هم نه په زړه کېدل چې ده ته دې کوم طبیب ورغلی وي.

میرویس خان له شاه حسین څخه مننه وکړه چې د ده په فکر کې دی.

شاه حسین دا هم وویل چې یو ځل یې میرویس خان لیدو ته ور وغوښت، خو دېوان بېگ ورته وویل چې ناروغه دی.

وزیر اعظم او سپهسالار ته د دېوان بېگ د ټکولو له پاره ښه موقع په لاس ورغلي وه. دوی دې خبرې ته پکې وواهه، حیراني یې وښوده، ویې ویل چې میرویس خان نه دی ناروغه شوی. ...

پاچا دېوان بېگ ته په غوسه شو، د دېوان بېگ سر وځړېد.

وزیر اعظم له میرویس خان د خبرو غوښتنه وکړه. میرویس خان د دې ورځې انتظار ایست، لومړی د کندهار او شاوخوا سیمو په عمومي وضعیت وغږېد، د خپلو خلکو دودونه او رواجونه یې بیان کړل... بیا یې د گرگین د عسکرو ظلمونه او د خلکو ناموس ته په سپکه کتل یاد کړل، وروسته یې د ځینو قبیلو د پاڅونونو د علتونو په اړه خبرې وکړې...

میرویس خان په خبرو کې وړې وه، خبرې یې هم هوایي نه کولې، دی د اسنادو له مخې غږېده، د هرې پېښې د قیق تاریخ یې بیانوله... د هغه قومي مشر نوم به یې اخیست چې له محلي حکومت سره یې ستونزه درلوده. د پاڅون ځای، قبیله او علت ټول ور مالوم وو... پاچا او ټول درباریان غلي ول.

میرویس خان د گرگین د عسکرو او قوماندانو د ظلمونو په اړه اوږدې خبرې وکړې... وروسته یې گرگین را واخیست، ویې ویل چې مدیریت یې کمزوری دی... ده د هر عسکر ظلم او ناروا ده ته راجع کېږي... په کندهار کې له صفوي حکومته دا ډول کمزورې نمایندګي به د لویو پاڅونونو سبب شي

....

گرگین ته غوسه ورغله، میرویس خان یې د حکومت پر ضد په بغاوت تورن کړ، خو اعتمادالدوله، وزیر اعظم، سپهسالار... دا خبرې یې بنیاده وگنلې، د میرویس خان تېرې کارنامې یې له سره تازه کړې او ویې ویل چې گرگین عقدې اخیستی، د میرویس خان پوهه او په خپلو خلکو کې د هغه درناوی او محبوبیت یې نه ورباندې لوړېږي...۰۰۰

د میرویس خان له خبرو وروسته ځینې نور کسان هم وغږېدل... خو د ناستې تر پایه یواځې ستونزې یادې شوې... یوه هم د حل خبره ونه کړه.

وروستی خبرې شاه حسین وکړې.

میرویس خان ته د پاچا خبرې حیرانونکې وې، شاه حسین د فال او پیشگویی په اړه وغږېد، ویې ویل چې ځینو فال لیدونکو، ستورو پیژندونکو، د خوب تعبیروونکو او ملایانو بڼه زېږي ور کړي دي... نوی کال به د صفوي حکومت د غښتلتیا او د دښمنانو د ماتې کال وي... دا یې هم وویل چې لوی مفتي له کربلا راوړې خاوره دم کړې ده، که دا خاوره د جگړې پر وخت پر خپلو عسکرو وشیندې، دښمن مو نه شي لیدلای، زړور پرې ورځی... .

مېلمستیا په بله کوټه کې نیول شوې وه. میرویس خان له وزیر اعظم سره کېناست، خو شاه حسین خپل مېز ته ور وغوښت.

د گرگین او دېوان بېگ سترگې رډې راختلې وې... خو میرویس خان د خبرو موقع ونه مونده. شاه حسین له لوی مفتي سره غږېده. پر فال او خوب یې ډېر باور درلود، ځینې ستورې یې په بخت نیولې وو او د لوی مفتي پیشگویی مهمه ورته ښکارېدله...۰۰۰

* * *

یوه اوونۍ وروسته د شاه حسین خاص نماینده بالاحصار ته ورغی او میرویس خان یې نوي ځای ته بوت.

میرویس خان د پاچا مانۍ ته نږدې په یوه کوچیني ښکلي کور کې واړول. نه گارد و او نه هم کوم پیره دار. بس! یو آشپز او یو خدمتگار یې درلود.

میرویس خان څو کتابونه راوغوښتل، حویلی شنه وه، ده به ډېر وخت د پسرلي پاسته لمر ته مطالعه کوله. ...

یوه ورځ پاچا ور وغوښت، خو دا ځل د گارد د یوه عسکر لخوا یوه بل واړه سالون ته رهنمائي شو.

په سالون کې د تبلي او باجي غږ راگرځېده... څو ښکلي نجوني نڅېدلې. ...

میرویس خان د پاچا په غوښتنه د هغه تر څنگ کېناست. پاچا اشاره وکړه، ساز ودرېد، نجوني ووتې.

یوه خدمتگار د شرابو جام ورته ونيو، خو میرویس خان چای وغوښت.

پاچا نشه و. ځينو درباريانو ته یې کنځلي کولې... ویل یې چې د غم خبرې ولې تر ما رارسوي... واک مې ورکړی، په خپله دې حل کړي. ...

میرویس خان ته دا خبرې نوې نه وې. دی پوهېده چې شاه حسین راحت طلبه او عیاش انسان دی، ټول وخت په حرمسرای کې له خپلو سلگونو ښځو او مینځو سره تېروي، تل نشه وي... خپل کارونه یې نورو ته ور سپارلي او خپله د هېواد له امورو سره چندان علاقه نه لري...

پاچا بې واره غږېده... له خپلو ډېرو درباریانو، والیانو او مهمو قوماندانانو یې شکایت درلود... خو د گرگین نوم یې وانه خيست.

چای راغی، میرویس خان له لنډې شیبې څخه استفاده وکړه. ده ښځه په ښځه د گرگین ظلمونه نه شوای یادولای. وار له واره یې د هندوستان د فال لیدونکو او جادوگرانو کیسې راواخیستې... د فال نیولو ځینې مهم کتابونه یې یاد کړل، ویې ویل چې له دې کتابونو څخه هر څوک استفاده کولای شي...

میرویس خان د فال، تاوید او جادو په اړه خپلې خبرې وغځولې... دی د پاچا له سترگو او وازې خولې وپوهېد چې شاه حسین ته د هندوستان د جادوگرانو دا حیرانونکې کیسې نوې دي او خوند ترې اخلي...

په پای کې یې وخنډل، ویې ویل چې گرگین هم یوه داسې جادو ته ضرورت لري چې زړه یې نری کړي او له ظلمه لاس واخلي... وروسته یې د گرگین ظلمونه یاد کړل.... ویې ویل چې د گرگین دا نارواوې به صفوي حکومت کمزوری کړي...

خو د شاه حسین تندې تریو شو، خبرې یې بېرته فال او جادو ته ور واړولې او له میرویس خان نه یې د هندوستان د جادوگرانو د کیسو دوام وغوښت.

میرویس خان ته د وزیر اعظم خبره ور په زړه شوه. ده ته یې ویلي و چې گرگین غبښتی او عصبي سړی دی، ان شاه حسین هم ترې وېرېږي او د هغه د گوښه کېدو یا تبدیلیدو زړه نه لري.

میرویس خان نا امید له مانۍ را ووت، خو په دې خوشاله و چې ازاد گرځېده، نه چا پیره پرې کوله او نه هم تر نظارت لاندې و. میرویس خان به کله کله د هغو درباریانو کورونو ته ورته چې پر ده یې اعتماد درلود.

میرویس خان پوهېده چې نور یې په اصفهان کې پاتې کېدل بې گټې دي. د اوړې په لومړۍ میاشت کې شاهي مانۍ ته ورغی، له شاه حسین څخه یې د حج فریضې ته د تلو اجازه وغوښته، خو شاه حسین یې خبره ونه منله. په دوهم ځل اعتماد الدوله، وزیر اعظم او ځینې نور درباریان واسطه شول، شاه حسین نشه و، دا ځل یې (نه) ونه ویل.

* * *

میرویس خان د مني په اولو کې مکې ته ورسېد. مکې کوچینی بازار درلود، کورونه او دوکانونه له خټو جوړ ول، گرمي وه، د عربو لمر سوځولو تورو مخونو غوړ را ایستلي ول.

میرویس خان د حج له مراسمو وروسته ځینو دیني عالمانو ته تحفي ور وړې، لویو مفتیانو ته یې د گرگین ظلمونه تشریح کړل... د گرگین پر ضد د جهاد لیکلي فتوا یې ترې واخیسته.

میرویس خان بېرته اصفهان ته لاړ. دا ځل یې د شاه حسین او درباریانو په وړاندې باور نور هم زیات شو.

وزیر اعظم او اعتماد الدوله پاچا ته ورغلل، ویی ویل چې میرویس خان کندهار ته تللی شوای، خو دی صفوي دربار ته صادق انسان دی، اصفهان ته راغی، بڼه به دا وي چې د صفوي حکومت د ټینگښت په خاطر گټه ترې واخلو.

شاه حسین هم پوهېده چې میرویس خان په خپلو خلکو کې دروند نوم لري، ډېرې قبیلې پرې راټولې دي، ده ته به د منصب ورکړه د صفوي حکومت په گټه وي.

میرویس خان په ژمي کې د کندهار خواته حرکت وکړ. له ده سره د شاه حسین په مهر، مهر شوي دوه مکتوبونه ول.

* * *

یو ساتونکی راغی، تعظیم یې وکړ، ویی ویل:

__صیب! د ښار زیاتره دوکانونه وتړل شول.

گرگین د شرابو جام کېښود، خپلې وروځې یې سره وروستي:

__ولی؟

_ نه پوهېږم! خلک له ښاره په وتو دي.

گرگین ولاړ شو، له سالونه ووت. د جنگي کلا نږدې برج ته وخوت. خلک د ښار لوېدیځ لور ته روان ول... له دښتې د ډول غږ راته...۰۰۰

یو افسر راغی، ویي ویل:

_ صېب! ټول خلک د میرویس خان استقبال ته ور روان دي.

گرگین د یوه توپ پر میل لاس کېښود، لوېدیځ لور ته یې وکتل، لیرې په سپېره دښته کې نرۍ توره لیکه را روانه وه...۰۰۰

افسر وویل:

_ میرویس خان په همدې کاروان کې دی.

د گرگین ټنډه تروه شوه، خپلې کوتې ته لاړ، کرکۍ ته ودرېد، پرده یې چوله کړه. ورو زړو د ښار لوېدیځ لور ته منډې وهلې...۰۰۰

گرگین د پردې تر ژۍ خپلې کوتې تاو کړې، کش یې کړه، له پردې سره د سپین گچ وړې توتې راولوېدې. چیغه یې کړه، خدمتگار راغی، غلی ودرېد.

گرگین وویل:

_شراب راوړه!

* * *

میرویس خان کندهار ته تر راتگ یوه اوونۍ وروسته د نارنج ماڼۍ ته ورغی. گرگین ته یې احوال ور ولېږه چې غواړي ورسره وويني، خو گرگین یې غوښتنه ونه منله. ویلي یې و چې دی یوه مهمه غونډه لري، میرویس خان په دوهمه ورځ بیا جنگي کلا ته ورغی، د گرگین ځواب دا ځل هم منفي و.

خو په څلورمه شپه گرگین تر سهاره سترگه پټه نه کړه، له ډېرې غوسې خوب نه ورته، سپیده چاود یې څو کسان د میرویس خان کور ته ور ولېږل، خو میرویس خان ورته وویل چې کار لرم، بل وخت به سره گورو.

د گرگین زړه اور واخیست، خپلو عسکرو ته یې امر وکړ چې د بازار ټول دوکانداران جنگي کلا ته راوغواړي. غرمې ته لوی سالون له خلکو ډک وو.

گرگین په غوسه بنکارېده، دوکانداران یې وگواښل چې که مالیه ور نکړي، دوکانونو ته به یې اور ور واچوي. خو د ټولو دوکاندارانو خبره یوه وه، ویل یې چې دوی ته د میرویس خان خبره تر هرڅه ډېر ارزښت لري.

د گرگین له خولې لارې باد شوې، ځینې دوکاندارن یې بندیان کړل، په سبا یې خپل دوه سوه عسکر د دوکانونو د نړولو له پاره بازار ته ور ولېږل، خو غرمې ته بېرته راغلل، گرگین ته یې وویل چې سلگونه ځوانان له تورو او تېرونو سره ورته ولاړ ول.

گرگین د کلا یوه برج ته وخوت، د څلورو توپونو خولې یې بازار ته ور واړولې.

یوه عسکر د توپ گولۍ راوړه، بل عسکر چیغه کړه!

_میرویس خان جنگي کلا ته را را روان دی.

گرگین لاندې وکتل، په تېز آس پسې مړه دوره پورته کېدله...

گرگین له برجه کښته شو، خپلې کوتې ته لاړ، د شرابو جام یې پر سر واړاوه.

میرویس خان راغی، گرگین ته یې د سترې مشې له پاره لاس ور وغځاوه، خو خلاصې کوتې یې په هوا کې پاتې شوې.

گرگین په غوسه وویل:

_ته خلک بغاوت ته هڅوې!

میرویس خان و خندل، په سره سینه یې وویل:

__ نه، خو ستا دا درانه مالیات به بغاوت ته لاره هواره کړي.

گرگین چیغه کړه:

__ تا دوکانداران د مالیې له ورکړې منع کړي دي.

چای راغی، سور و.

میرویس خان د چایو پیاله بېرته په پتناسه کې کېښوده، ویې ویل:

__ د دوکانونو مالیه دوه چنده ډېره شوېده...

گرگین چیغه کړه:

__ خو دا په تا پورې اړه نه لري!

میرویس خان و خندل، د خپلې سدرۍ جیب ته یې لاس کړ، گرگین ته یې مهر شوی کاغذ ونيو.

گرگین تاو شوی کاغذ ور واخیست، خلاص یې کړ، سترگې یې ردې راوختې.

میرویس خان وویل:

اوس خو وپوهېدې چې په ما پورې اړه لري؟!

گرگین غلی و، کاغذ ته یې په حیرانۍ کتل.

میرویس خان وویل:

_لومړۍ خبره! زه د شاه حسین په امر د کندهار ښار کلانتر ټاکل شوی یم، له دې وروسته به زه د ښار دوکانونو ته مالیه ټاکم، نو هیله کوم، زما په کار کې مداخله مه کوه.

گرگین بل جام ور پورته کړ!

میرویس خان د پاچا په مهر دوهم مکتوب ورته ونيو، ویې ویل:

_دوهمه خبره، هېڅ کار زما له مشورې پرته مه کوه!

گرگین مکتوب ولوست، برېښنه یې وځړېدل. ...

میرویس خان وویل:

_درېمه خبره! بندي دوکاندارن بايد همدا نن راخلاص شي.

ميرويس خان له کوتي ووت.

گرگين په غوسه و، ځمکي ځای نه ورکاوه، ده د جنگي کلا ټول مهم کسان خپلي کوتي ته ور وغوښتل. د صفوي پاچا مکتوبونه يې ور وښودل، ويې ويل چې پاچا په يوه داسي انسان باور کړی چې د صفوي حکومت ريښې وهي. ...

خو نورو کسانو مشوره ورکړه چې د شاه حسين امر ته په سپکه کتل د گرگين په گټه نه ده. دی بايد له ميرويس خان سره گزاره وکړي.

اتمه برخه

* * *

ترنگ شو، رباب وترنگېد، گرگين د شرابو جام پر سر واړاوه، يودم يې چېغه کړه!

_بس که! په دې تکراري نغمه دې غوړونه را وخوړل.

د زور ربایي تورې گوتې ولرېدې، د رباب تارونه یې کش کړل، بله نغمه یې ونيوله.

گرگین پر څوکی کېناست، جام یې وټنگاوه، تر څنګ ولاړ سړي د شرابو سرایي کړه کړه، سره شراب د جام تر ژی راپورته شول.

یو عسکر راغی، تعظیم یې وکړ، ویې ویل:

__صیب! د کاکړو د قبیلې هغې پښې مالیات راوړل چې دا څو کاله یې مالیات نه ورکول.

گرگین کېناست، عسکر ته یې په حیرانی وکتل.

عسکر وویل:

__صیب! سل اوبنان او څلوېښت کچرې په غنمو او نورو خوراکي موادو بار دي.

گرگین ولاړ شو، زانګې وانګې برنډې ته ووت. له پورته یې لاندې وکتل، له اوبنانو او کچرو ډکې بوجی کښته کېدلې. ...

د مالیاتو مسوول راغی، سترګې یې ځلېدلې. ...

په بېره یې وویل:

_تول د میرویس خان برکت دی، دا قبيله یې د مالیاتو ورکړې ته مجبوره کړې ده.

د ګرګین ټنډه تروه شوه، بېرته خپلې کوتې ته لاړ.

مياشت وروسته د اصفهان شاهي دربار ته دا خبره ورسېده چې میرویس خان یوه بله داسې قبيله د مالیاتو ورکړې ته مجبوره کړه چې څو کاله یې مالیه نه وه ورکړې.

* * *

یحیی خان په خواشینۍ وویل:

_وروره، ځینې خلک په غوسه دي.

میرویس خان بېلچه ور واخیسته، د تاکنونوله ډکې جووې یې اوبه واړولې، ورو یې وویل:

_پوهېرم!

چیغه یې کړه!

_بازگله!

د ونو له مینځه په ونه لوړ سړی را ووت. په بېړه راغی، ویي ویل:

_خان صېب! څه دي ويل؟

میرویس خان وویل:

_د دي بېلچې لاستي چاک کړی، د ورغوي غوښه نیسي.

سړي په بېړه وویل:

_خان صېب، ماته یې پرېږده، اوبه زه لگوم!

میرویس خان وخنډل:

_ستا له پاره وایم، لاس دي ژوبل نه کړي.

سړي بېلچه ور واخیسته، ویي ویل:

_ خان صیب! له کوچنیوالي یواځې بېلچه پېژنم، بلد یم، له کلونو راهیسې ستاسو باغواني کوم.

میرویس خان وخنډل، څادر یې هوار کړ، کپناست.

یحیی خان وویل:

_ ټول قومونه باور درباندي لري، خو ځینې کسان په غوسه دي، وايي چې لا اوس هم صفوي حکومت ته مالیه راتولوی!

میرویس خان وویل:

_ نو څه وايي؟

_ وايي چې نور نو د تورې وخت را رسېدلی دی. تېره ورځ هم څو کسانو د گرگین پر یوه کلا حمله ور وړه!

میرویس خان وویل:

_ کلا یې ونیوله؟

_نه، ټول تر تبغ تېر شول.

میرویس خان سور اسویلی وایست. له خاورو یې یوه مړه غومبسه را پورته کړه، د یوه تور مېړي تر مخې یې واچوله، وېي ویل:

_ورته وگوره!

یحیی خان ځمکې ته وکتل. مېړی راغی، تر غومبسي را وگرځېد، تر وزر یې کش کړه، نه کېده، غومبسه تر مېړي څو چنده غټه وه.

میرویس خان ټیټ شو، تر غومبسي یوه لویشت لېرې څو نورو روانو مېړیانو ته یې ور پوه کړل، تور مېړیان پر څرو خاورو ور غږېدل. یو پر غومبسه ولگېد، روان شو، خو بېرته راوگرځېد، غومبسه یې تر پښې ونيوله. نه کېده، دوو مېړیانو دومره لویه غومبسه نه شوای ورسره وړلای.

څو نور مېړیان راغلل، خو غومبسه درنه وه.

یحیی خان خپل ورور ته په حیرانۍ وکتل.

میرویس خان وویل:

_حوصله وکه!

وخت ووت. پر غومبسه خواره واره مېړيان راتول شول. غومبسه يې له ځمکې پورته کړه.

ميرويس خان وويل:

_صفوي حکومت د همدې غومبسي په شان دی، په څو کسانو يې نه شو پورته کولای.

ميرويس خان غلی شو، ورور يې په حيراني ورته کتل. ...

ميرويس خان وويل:

_لنډه منډه گټه نه لري، له فکره پرته قوي دښمن ته غېږه ورکول، د ځان تباهي ده. موږ بايد له ارامو اعصابو کار واخلو، دښمن ته ځان ور نږدې که، کار پکې وکه، له مينځه يې مات که.

يحيی خان غلی و.

ميرويس خان د خپل ورور پر اوږه لاس کېښود، ورو يې وويل:

په احساساتو او ځانځاني دې خدايکه شل کړه. دا غومبسه د خلکو هوښياري او اتفاق، پورته کولای شي.

یحیی خان سره سا وایسته:

میرویس خان وخنډل:

_گوره! گرکین هم کرار نه دی ناست، ځینی قبیلې یې پر ځان راټولې کړې دي، د خلکو په بې اتفاقی کې خپله بقا ویني، نه غواړي چې په یوه خوله اووسي، خو ما له ډېرو قومي مشرانو سره خبرې کړي، په ډېرو کسانو کې د آزادۍ د اخیستلو احساس را ژوندی شوی دی، مه نا امېده کېږه، بس، یو څه وخت نور هم صبر وکه!

یو ناڅاپه آس وشنېد، درب شو، د باغ لرگېنه دروازه له دېوال سره ولگېده، آس پر جووه راغی، پښې یې په خټو کې ننوتې، پر آس سپور سړي توپ کړل.

یحیی خان خپلې تورې ته لاس ور وغځاوه، خو میرویس خان تر مټ ونيو، ورو یې وویل:

_ساره خوره! عبدالحمید دی.

سړی راغی، وار له واره یې چیغه کړه!

_د ابدالیو مشر دولت خان یې وواژه!

یحیی خان ودرېد، خو د میرویس خان په پښو کې د ولاړېدو سپکه نه وه پاتې.

راغلي سړي وویل:

_گرگین د شپې لخوا په شهر صفا کې د دولت خان پر کور یرغل وړ وور. دولت خان او د هغه زوی
نظر محمد خان، دواړه یې ووژل.

میرویس خان په راوتلو رډو سترگو ورته کتل. ...

چوپه چوپتیا شوه، جووې ته د اوبو د تویېدو جوړ را راتله. ...

د راغلي سړي په سترگو کې اوبنکې راټولې وې. په غریو کې یې وویل:

_د شپې یې د کلا دروازه ماته کړه، دولت خان ونه تښتېد، مخې ته ورته راغی، خو د گرگین عسکرو د
تورې وار ورباندې وکړ، د دولت خان زامنو او د کلا ساتونکو جگړه وکړه، خو شمېر یې کم و،
نظر محمد خان یې په غشو وویشت، خو د دولت خان دوه نور زامن رستم خان او محمد زمان خان
وتښتېدل. ...

یحیی خان خپل ورور ته وکتل، په غوسه یې وویل:

_اوس هم باید صبر وکړو؟

میرویس خان ولاړ شو، خادر یې ور واخیست، شونډې یې وخوځېدې:

_ هو! صبر وکړئ!

* * *

گرگین په غوسه و، دی د اوږده سالون تر سره لاړ، بېرته راوگرځېد، د مېز له سره یې د شرابو جام ور پورته کړ، چیغه یې کړه!

_ څه پکې وایي؟

میرویس خان غلی و.

گرگین وویل:

_ نه اوري! درته ومي ويل چي د ارغستان ابداليانو پاڅون کړی. يوه کلا يې نيولي ده.

میرویس خان ولاړ شو، گرگین ته مخامخ ودرېد، د گرگین د غټو سترگو په سپینو کې سره رگونه تېر ول.

میرویس خان وویل:

_ دا اور دې په خپله بل کړ!

گرگین جام پر ځمکه و ویشته، لار، په خپله څوکی زړېدلی سر کېناست.

میرویس خان وویل:

_ تا د ابدالیانو مشر وواژه!

گرگین غلی و.

میرویس خان وویل:

_ له ارغستانه خپل عسکر راوغواړه!

د گرگین له خولې لارې باد شوې!

_ نه!

میرویس خان وویل:

_او د دولت خان زوی رستم خان د ابدالیو د قوم د مشر په توګه ومنه!

ګرګین ودرېد:

_امکان نه لري.

میرویس خان د چایو پیاله ورپورته کړه، ورو یې وویل:

_بله لاره نه لري.

میرویس خان له سالونه ووت. د جنګي کلا مخې ته یې ورور ولاړ و. دواړه پر آسونو سپاره شول. یحیی خان وویل:

_څه یې ویل؟

_د ارغستان د پاڅون په باره کې راسره غږېده.

_ څه مشوره دې ورکړه!

_ ورته ومې ویل چې خپل پوځیان راوغواړه او د دولت خان زوی د قوم د مشر په توګه ومنه!

د یحیی خان تندي تریو شو:

_ دا مشوره به دې نه ورکوله، که نور نه وي، په ارغستان کې خو باید د ګرګین له عسکرو سره وجنگېږو.

میرویس خان وخنډل:

_ د غومبسي کیسه دې هېره شوه؟

* * *

تیاره وه، تالنده وغرمېده، د ولاړ سړي په سترګو کې سپینې ګڼې لیکې تېرې شوې.

سړی یوې اوږدې کوتې ته ننوت. په دېوال کې اېښودل شوې لمپې ژېړه رڼا کوله..

ګڼ کسان ولاړ شول. سړي ته یې غېږ ورکړه.

سړي خپل لوند ځادر پر ترلي بستره وغوراوه. کپناست، یوه ځوان د چایو ډکه پیاله ور ته کپنبوده.

یوه بوډا وویل:

_میرویس خانه! ناوخته شوی!

میرویس خان وخنډل، پر خپل لاندې تندي یې لستونی تېر کړ، ورو یې وویل:

_حاجي کاکا! پخوا به تر خاکرانه په دوه ساعته کې را رسېدم، خو د نن لنده بل ته مې پام نه و، په باران او چکرو کې د آس پینو سم کار نه کاوه، دوه ساعته یې تر څلورو ساعتونو هم ور واړول.

غلی شو، شاوخوا یې وکتل، ویې ویل:

_اکرم خان نه ښکاري!

د کوتې له کونجه یوه غږ کړل!

_یواځې اکرم خان نه دی، ځینې نور قومي مشران هم نشته!

یوه بل وویل:

_ ټول خبر ول. احوال مو ور لېږلی و، خو رانه غل، جرگې ته یې په سپکه وکتل.

میرویس خان د چایو غوړپ وکړ، ورو یې وویل:

_ دومره ژر یو څوک مه ملامتوئ، شرایط خراب دي، یا به احوال نه وي ور رسېدلی، یا به یې باران د راتگ مخه نیولې وي.

ټول غلي شول.

یوه وویل:

_ میرویس خانه! ستا تر راتگ مخکې مو خبرې کولې، بس! یواځې پر جنګي کلا د حملې ورځ رابښه!

یوه بل وویل:

_ خو زه په اوس وخت کې د جګړې مخالف یم!

درېم په خبره کې ور ولوېد:

__یاره سیدال خانه، (نه) مه پکې وایه!

یوه بل وویل:

__سیدال خان ناصري سم وایي! تر اوسه لا کمزوري یو، ټول قومونه مو نه دي غړولي!

د کوتي له کونجه یو را مخته شو، وېي ویل:

__قومونه نو سپین وي که تور! دا دی، د اوو، اتو قومونو مشران شته. نور څوک غواړي!

یوه بوډا وویل:

__میرویس خانه! ته څه پکې وایي؟

میرویس خان وویل:

__د هر چا نظر د قدر وړ دی، خو د ناصري صاحب خبره مې خوښه شوه!

غلی شو، د چایو پیاله یې ور پورته کړه، وېي ویل:

پر گرگین حمله، وره خبره نه ده.

یوه وویل:

نو څه وکو؟

میرویس خان وویل:

د لیرې سیمو اوسیدونکي هم پرې را گډ کړئ! که زما منی، ان د هزاره گانو مشران هم راوغواړئ!

یوه وویل:

خو ځیني خلک له گرگین سره جگړه ناروا بولي، وايي چې پر مسلمان به څنگه توره پورته کوو!

سیدال خان ناصري وویل:

میرویس خانه! د مکې د علماوو فتوا دې څه کړه؟

میرویس خان د خپلې سدرۍ جیب ته لاس کړ، کاغذ یې را وایست. سیدال خان په بېړه کاغذ ور واخیست، ویې ویل:

_د باران اوبه ور رسیدلې دي، نم یې کش کړی، دا کاغذ ډېر ارزښت لري.

کاغذ ته یې ور پوه کړل، پر بالښت یې کېښود. ورو یې وویل:

_له ځینو کسانو یې ښځې بوتلې، خو اور یې وانه خيست، دا فتوا به یې خولې ور بندې کړي.

میرویس خان وویل:

_اوس نو یوې بلې جرگې ته هم ضرورت دی؛ تردې لویې جرگې ته!

* * *

د جارو ډکي پر ځمکه وښوېدل، خاوره او د زرتارو وړې توتې یې ورسره یوورې.

یوه دوکاندار چیغه کړه!

_اه! خان صېب! مه!

بل دوکاندار راغی، د میرویس خان له لاسه یې جارو وړ واخیسته، څرېدلی سر ودرېد.

تر میرویس خان گڼ دوکاندران را تاو شول، ټول غلي ول...

میرویس خان وویل:

__ که هر څوک د خپل دوکان مخه پاکه کړي، ښار په خپله پاکېږي.

یو سپین ږیری رامخته شو، میرویس خان یې پر ټنډه ښکل کړ، ورو یې وویل:

__ نور مو مه شرموه!

یو دم یې چیغه کړه!

__ ټول خپل دوکانونه وتړئ! بېلچې او جاروگان راواخلي! تر غرمې د بازار د پاکولو اشر دی.

میرویس خان وویل:

__ زه هم یوه بېلچه غواړم.

سپین ږیری دوکاندار وویل:

__تاسو د ښار کلانتر یاست، ښه نه ده چې...__

میرویس خان په خبره کې ور ولوېد:

__بابکه! کلانترې بېله خبره ده، زه هم د دې سیمې اوسېدونکی یم، غواړم چې د ښار په پاکولو کې برخه واخلم.

آس وشنېد، د کوڅې په سر کې یو مول وهلی کس ښکاره شو. راغی، د میرویس خان غوږ ته یې خوله ور نږدې کړه. څه یې وویل، د میرویس خان رنگ والوت.

میرویس خان یوه شېبه غلی و، بیا یې د سپین ږیری دوکاندار پر اوږه لاس کېښود، ویې خندل:

__بس! یواځې څو شېبې وروسته بېرته راکم.

روان شو، مخ یې را واړاوه، په خندا یې وویل:

__زما بېلچه هېره نه کړی!

پر ونه پوري ترلي آس ته ور وگرځېد، له راغلي کس سره له ښاره ووت. دواړه د توت زړې ونې ته ور وگرځېدل. سيوري ته کېناستل. ميرويس خان ورو وويل:

_گرگين له کومه وپوهېد؟

سري خپل مول خلاص کړ، ويي ويل:

_ستاسو له ډلې کوم پوه احوال ورته راوړی و، ويل يې چې څه موده مخکې مو په خاکران کې د ځينو قبيلو مشران راټول کړي وو او د گرگين پر وړاندې د قيام پر لارو چارو غږېدې.

ميرويس خان سره سا وايسته.

سري وويل.

_گرگين ور وغوښتم، په غوسه و، ويي ويل چې د جنگي کلا قوماندانان راوغواړه، شېبه وروسته يې په جلسه کې ستا نوم واخيست، د خاکران جرگه يې ياده کړه، ويل يې چې ميرويس خان خطرناکه دی.

له ونو څو پوځيان را ووتل، پر دوو تورو آسونو پسې ترلی توپ يې تېله کاوه.

خوان مول وواهه.

میرویس خان وویل:

_د جلسې نتیجه څه راوخته؟

ټول په یوه خوله ول، ستا پلوي یې کوله، ویل یې چې میرویس خان د ښار کلانتر دی، ښه منصب لري، په کندهار کې د صفوي حکومت راپرزېدا یې په ګټه نه ده، میرویس خان به څنگه خپلو پښو ته، خپله تېر نیسي. ...

سړی ولاړ شو، ورو یې وویل:

_زه درنه لارم! د ګرګین جاسوسان ډېر دي.

میرویس خان وویل:

_حاجي نواب زرګر ته ورشه، د هغه بل ځل د احوال راوړلو پیسې مې هم درته ایښي دي.

خوان پر آس پښه واړوله، ویې خندل:

_خو د احوال راورلو بیه یو څه ډېره که، پوهېږي! په دې شرایطو کې کې اسانه کار نه دی.

سړي آس ته پښه ورکړه!

میرویس خان فکر په مخه کړ، شونډې یې وخوځېدې:

_گرگین به چا د خاکران د جرگې له حاله خبر کړی وي!!!

نهمه برخه

* * *

میرویس خان د انگورو واینکی ور واخیست، ورو یې وویل:

_د خاکران په جرگه کې اتلس کسان وو. څوک خاین درته ښکاري؟

سیدال خان ناصري د انگورو دانه خولې ته واچوله. ویې ویل:

_ټول په وطن مین خلک دي، خو یواځې په دوو کسانو شک لرم.

میرویس خان په بېره ور وکتل.

سیدال خان وویل:

_عطاگل او ملک قاسم خو ځله په جنگي کلا کې لیدل شوي دي.

میرویس خان وویل:

_دواړه خبر که چې د راتلونکې جومې په شپه مو د قومونو مشران راتول کړي دي، غواړو چې پر جنگي کلا د حملي تیاری ونیسو.

د سیدال خان سترگې ردې راوختې.

میرویس خان وویل:

_خو دواړو ته د جرگې د جوړېدو دوه مختلف ځایونه ور وښه.

* * *

ملک قاسم په غوسه وویل:

_ دا نو څه ملنډې دي، له ماښامه راهيسې مو په کوټه کې کښولی يم، د عبدالله کور ته څه وخت ورځو؟
نیمه شپه شوه.

سیدال خان ناصري ورو وویل:

_ ملک صېب، بس یواځې د یو څو شپږو خبره ده.

عطاگل په خبره کې ور ولوېد:

_ سیدال خانه! پر موږ مو ملنډې ووېلې، په دې سپینه بریره مې دوه ساعته مزل راوکر، دلته راغلم، خو
نه جرگه شته او نه هم مرکه!

دروازه خلاصه شوه، د لاس مینځلو اوبه راغلې.

سیدال خان وویل:

_ عطاگل کاکا، ځینې مشران رانه غل، جرگه مو بل وخت ته وځنډوله.

ملک قاسم چیغه کړه

_نو موږ مو ولي برمنه کړي یو؟

سیدال خان وخنډل:

_ملک صېب. تاسو زموږ مېلمانه یاست. غوره بنوروا، پاکه او پسته بستره، ښکلي کوټه، نور څه غواړئ! هسې هم په دې توره شپه کې خپل کلي ته نه شې رسېدلې.

ملک قاسم ولاړ شو:

_ملنډې مه وهه! تا خو احوال راولېږه چې د جرگې ځای د عبدالله په مهمانخانه کې دی، خو زه مو دلته راوستم.

سیدال خان وویل:

_اوس خو جرگه نشته، نو ځای یې ولي درته مهم دی.

د ملک قاسم رنگ والوت، بېرته کېناست، لاسو نه یې چلمچي ته ونيول، څرې اوبه ترې تویي شوې.

سیدال خان ناصري د باندې ووت. بالا خانې ته وخوت. میرویس خان وړې کړکۍ ته ولاړ و.

سیدال خان ناصري وویل:

_ملک قاسم په پوست پاک نه راته بنکاري، ډېر نا ارامه دی.

میرویس خان تر کرکی سر وایست، پر ستورو د سپوږمۍ تته رڼا پرته وه.

میرویس خان وویل:

_ملک قاسم ته دې څه ویلي وو؟

ورته ومي ويل چې ملگري د عبدالله په کور کې راټولېږي.

_او عطاگل کاکا ته؟

_هغه مې د عبدالرحمن د باغ کښمښ خانې ته راغونښتی و. ورته ومي ويل چې کښمښ خانه مو فرش کړې ده.

دواړه غلي شول، چرچرک نارې وهلې. ...

د آسونو د پښو دربا راغله. میرویس خان کین لورې ته وکتل، گڼ سپاره د عبدالرحمان تر باغ تېر شول،
د عبدالله د کلا لویې دروازې ته ودرېدل. میرویس خان خپلې سترگې ټینګې کړې، خو ځله یې ورپولې.
د کلا دېوال ته زینه ودرېده، خو عسکر تر دېوال واوښتل.

چیغې شوې!

میرویس خان وویل:

_خان ور ورسوه

سیدال خان په بېره پر زینو کښته شو، چیغه یې کړه

_هلی!

له څو ځوانانو سره په منډه له کلا ووت.

میرویس خان کوټې ته ورغی. ملک قاسم او عطاگل وارخطا ول.

میرویس خان وویل:

_ملک قاسمه! ته خاین یی!

د ملک قاسم سترگي ردې راوختې.

میرویس خان وویل:

_تا گرگین ته د خاکران د جرگې احوال ور وړی و.

ملک قاسم چیغه کړه!

_چتیات مه وایه!

میرویس خان وویل:

_موږ پر تا او عطاگل اکا باندې شک درلود، د خاین د مالومولو له پاره مو دواړو ته د خیالي جرگې د جوړېدو مختلف ځایونه ور یاد کړل، پوهېدو چې خاین به گرگین ته د جرگې د ځای په اړه خبر ورکوي، د گرگین عسکر د عبدالرحمن تر باغ تیر شول او د عبدالله پر کور ور وختل.

میرویس خان غلی شو، د ملک قاسم سترگي ردې راختلې وې.

میرویس خان وویل:

_ملک قاسمه، تاته مو د عبدالله کور در یاد کری و.

ملک قاسم گام واخیست، د بنورو په کاسه کې وخوت، میرویس خان یې پورې واهه. میرویس خان پر بله لمپه ولوېد، تیاره شوه.

میرویس خان چیغه کړه!

_ویې نیسئ!

میرویس خان د باندې ووت، د کلا دروازه خلاصه وه.

د چوټرې پر ژۍ کېناست. خپل سر یې په دواړو لاسونو کې ونيو. نږدې غږ یې واورېد:

_وتښتېد؟

میرویس خان ور وکتل، عطاگل و.

میرویس خان وویل:

_ اکا! درته شرمنده یم. مجبوروم، خاین مو باید پیدا کړی وای...

عطاگل سره سا وایسته. د میرویس خان تر څنگ کېناست، ورو یې وویل:

_ بچیه! خوا مه بدوه، که زه ستا پر ځای وای، ما هم همدا کار کاوه.

سیدال خان راغی، وې وېل:

_ ملک قاسم څه شو؟

میرویس خان وویل:

_ وتښتېد.

دواړه غلي شول.

میرویس خان وویل:

_ د حاجي عبدالله په کور کې خو په څوک نه یې ژوبل شوي.

_ نه، مشر زوی یې مازې په لاس ولگېد.

عسکرو څه ویل؟

_ویل یې چې دلته د حکومت پر ضد خلک راټول شوي، خو څه یې ونه موندل، بېرته لاړل.

میرویس خان سره سا وایسته، ورو یې وویل:

_د دوهمې جرگې د جوړېدو کار څنگه شو؟!

* * *

ژېړې پانې ورغړېدې، نرۍ بربوکی راغله، پر آس سپور مول وهلي سړي خپلو سترگو ته لاس ونيو، دوره د کلي په مینځ کې د پراته ډېران پر سر راوگرځېده، ډېران ته نږدې یې د ډنډ په خوسا اوبو کې سپکه وخته.

سړی له آسه کښته شو. مول یې خلاص کړ، له کلا گڼ کسان راووتل، سړي ته یې غېږ ورکړه، یوه بوډا وویل:

_میرویس خانه! لاره خو دې غلطه نه کړه!

میرویس خان وخنډل:

_ نه حاجي بابکه! مانجي ته څو واري پخوا هم راغلی وم.

يو ځوان راغی، آس يي د کلا تر مخ ولاړو کتار غواوو ته نږدې وتاړه.

ميرويس خان وويل:

_ آس وړی دی! له سهاره راهيسي يي ژامي نه دې خوځېدلي!

بودا وويل:

_ غم يي مه کوه، په اورېشو به يي مور کو.

ډله کلا ته ننوته. لمر ته کتار کوټي ولاړې وې، د کوټي تر مخ چوتره له لمر وهلو سره بخونو انگورو ډکه وه.

ميرويس خان وويل:

_ حاجي بابکه! وامي وربدل چې دلته په مانجه کې انگورو مرض کړی و.

بودا وویل:

_ هو! خونده یې نه وه، له درېیو زرو ټاکنو مو یواځې همدا ممېزو ته واچول.

ټول برج ته وختل، په وړه کوټه کې سور لیکې لیکې تېر هوار و. ځنډو ته یې رنګارنګ توشکې
بنکېدلې.

میرویس خان سره سا وایسته:

_ بابکه! دې کوټې د اصفهان بالاحصار را په زړه کې.

کېناست. پیاوړې وکړېږدې، توره چایجوشه راغله، په خټین لوبڼې کې نیمه ممیز شوي انګور پراته ول.

میرویس خان وویل:

_ د جرګې له پاره څوک راغلي دي؟

بودا بالښت ته ډډه ووهله. ویې ویل:

_هوا! د ملک حبیب الله کوته ډکه ده. بس! یواځې د هزاره وو مشران یو څه وځنډېدل. نه وو ملامت، لاره لیرې وه. ايله پرون را ورسېدل.

میرویس خان د چایو پیاله ور پورته کړه.

بودا وویل:

_سیدال خان ناصري، بابو جان بابی، میاجي بهادر خان. ...

یو دم غلی شو، خپل تندي ته یې څپېره ورکړه، ویې ویل:

_اوف! څه بلا یې بولي! گل خان بابې.

وره ته نږدې ناست ځوان ته یې وکتل، ویې ویل:

_بچیه! ماغزه مې سم کار نه کوي، له ما یې د نورو نومونه هېر شول.

ناست ځوان وویل:

_یوسف خان، عزیزخان نورزی، نورخان برېڅ، نصررخان الکوزی، یونس خان کاکړ. ...

میرویس خان له چایو غورپ وکړ، ویی ویل:

_ هغه زما وراره، محمد خان او ملگری یې را رسېدلي دي؟

خوان وویل:

_ هو!

بودا وویل:

_ میرویس خانه! وخت خراب دی، ولې دې دومره لاره یواځې را ووهله؟

میرویس خان وویل:

_ بابکه! وراره مې ډېر راته ټینگ و، ویل یې چې له موږ سره یو ځای لاړ شه، خو د گرگین جاسوسان ډېر دي. بڼه مې وگټله چې د سهار په خره کې یواځې له کوره راووځم.

بودا سر وڅوځاوه:

_ سم وایې زویه! سم وایې.

غلی شو، یوډم یې وویل:

_هاغه ملک قاسم څه بد کړي و! وراره دې کیسه راته وکړه. سم اصول داره سړی و. شک مې هم نه پرې راته چې د پرديو جاسوس به وي.

میرویس خان سره سا وایسته:

_بابکه! د انسان پېژندل سخته ده. د بدو ورځو یار مو گانه، خو خیانت یې وکړ، اوس د ولس له ویرې په جنگي کلا کې اوسي.

بودا توخي واخیست. په زحمت یې وویل:

_ستړی به یې، له ډوډۍ او لمانځه وروسته یوه سترگه خوب وکه. د جرگې ځای مو د ملک حبیب الله کوټه ټاکلې ده. بېگاته به له خیره هلته ورځو.

* * *

د بالبنست پر سر ایښي قرآن شریف ته لاسونه ور وغځېدل، ټولو په یوه خوله لوړه وکړه چې د وطن ازادي ته به ژمن وي.

هر یو بېرته په خپل ځای کېناست.

میرویس خان وویل:

_اوس باید د جگړې په اړه خبرې وکو.

سیدال خان ناصري وویل:

_پر جنګي کلا مستقیمه حمله مو له پښو غورځوي. پر دېوالونو ولاړ څلوېښت توپونه وړه خبره نه ده.
مور...

نور خان برېڅ په خبره کې ور ولوېد:

_لومړی به له ارګه (جنګي کلا) د باندې پر نورو پوځي کلاوو برېد وکړو.

یوسف خان غاړه صافه کړه!

_خال خال، حملي ګټه نه لري! د ګرګین ټول زور جنګي کلا ده. د جنګي کلا نیول، د شپږو نورو کلاوو
د سقوط مانا ورکوي.

خبرې ډېرې شوې، نوبت له واکه ووت، هر یوه خپله خبره کوله...

میرویس خان غلی و.

شېبه وروسته ټول په یوه خوله شول، ویل یې چې تلفات منو، خو پر جنګي کلا له حملې څخه نه تېرېږو.

سیدال خان ناصري، میرویس خان ته وکتل:

__خانه! غلی یې!

میرویس خان د چایو غوړپ وکړ، ورو یې وویل:

__پر جنګي کلا مې د حملې پر هر اړخ فکر وکړ، د خپلو جنګیالیو له ډوبېدا پرته مې څه ونه موندل.

د کوټې له کونجه یو غږ راغی!

__زړور اوسه! نر پسه د قربانۍ له پاره دی.

نصروخان الکوزي وویل:

_د میرویس خان خبره سمه ده. ټول قربانی ته تیار یو، خو څومره قرباني!!!

ملک حبیب الله وویل:

_ودې وژل شو، خو چې منطق ولري، پر جنگي کلا مستقیمه حمله به نتیجې ده.

میرویس خان وویل:

_جگړه به تلفاتو نه وي، خو باید فکر وکو، کم تلفات او بریالیتوب.

عزیز خان نورزي وویل:

_سخته ده، گرگین له ټوپکو او توپونو سره په جنگي کلا کې راته ناست دی، موږ منډه پرې ور اخلو، تلفات به خامخا ډېر وي.

ټول غلي شول.

میرویس خان وویل:

_یو څه وخت راکړئ.

د باندې ووت. سپورمې په ورېځو کې پټه وه. له غونډیو د لېوانو انگولا راتله.

کېناست، ولي يې له دېوال سره ولگول.

بودم ولاړ شو، د کوتې په وره کې ودرېد، سترگې يې وځلېدې، په خوند يې وويل:

_له گرگین سره له ښاره د باندې جگړه کوو.

ورمېړونه کاره شول، د ناستو کسانو سترگې رږې راوختې.

يوه وويل:

_گرگین دومره کم عقل نه دی چې جگړې ته له پخو دېوالونو را ووځي.

میرویس خان وويل:

_پوهېږم! ځکه نو موږ له هوښیاري کار اخلو.

_څنگه؟

میرویس خان کپناست، ویی ویل:

زما خبری واورئ!

لسمه برخه

* * *

د جنگي کلا دروازه خلاصه شوه، پر دوو آسانو پسي ترلې سر پټې گاډۍ ودرېده، گاډيوان کښته شو، کاره گامونه يې واخيستل، لاس يې پر دېوال ولگاوه، ولوېد.

عسکرو ور منډه کړه، پرمخې لوېدلې گاډپوان يې ستوني ستغ راواړاوه. تر اوږې يې مات شوی غشی راوتلی و.

يوه عسکر چيغه کړه!

نورو ور وکتل، عسکر د گاډۍ خلاصې پلې ته ولاړ و، گاډۍ له مېرو ډکه وه.

د ټپي عسکر ځگړوی وخوت، په زحمت يې د خپل سره کوټ جېب ته لاس کړ، په وینو لړلی کاغذ يې را وايست. ورو يې وویل:

_ دا کاغذ اعلیحضرت ته ور رسوی!

یوه عسکر کاغذ ور واخیست، د نارنج ماڼۍ ته یې منډه ور واخیسته، پر زینو وخوت. د لوی سالون دروازه یې خلاصه کړه.

د گرگین له خولي لارې باد شوې:

_ احمقه! نه وینې چې جلسه لرو.

عسکر په ماته خوله وویل:

_ صېب! صېب! ستا اوښی او د هغه ملګري یې وژلي دي.

په سالون کې ناست قوماندانان ودرېدل، د ټولو سترګې رډې راختلې وې.

گرگین چیغه کړه!

_ څه چټیاټ وايي؟

عسکر په خواره خوله وویل:

_د کلا په مینځ کې ګاډۍ ودرېده، له مېرو ډکه ده.

مخکې ورغی، ګرګین ته یې کاغذ ونيو، ویې ویل:

_یواځې ګاډیوان ژوندی پاتې دی!

ګرګین په بیرته کاغذ ور واخیست، رنگ یې سور شو، سترګې یې ږږې راوختې، چیغه یې کړه!

_اه! نو دومره زړه!

ولایو کسانو یو بل ته وکتل.

یوه کاغذ ور واخیست. شونډې یې وخوځېدې:

((ګرګین خانه! که روغې پښې غواړې، نو له دې وروسته بلوڅو ته په مالیه پسې مه راځه.))!

ګرګین چیغه کړه!

_ گادیوان راولی!

عسکر په بیره له سالونه ووت.

د گرگین له خولې لارې باد شوې:

_ د بلوڅو سیمې ته چا کسان لیرلي وو؟

یو ډنگر سړی را مخته شو، په رږدېدلي ږغ یې وویل:

_ صېب! ما!

_ څو کسان وو؟

_ څه؟

گرگین چيغه کړه!

_ نه اورې! بلوڅو ته دې په مالیه پسې څو کسان لیرلي وو؟!

_ صېب! ستا اوښي مې نه لېږه، په خپله يې ويل. ...

گرگين چيغه كړه!

_ احمقه! څو كسان؟

_ صېب! پنځوس عسکر او پنځلس گادي!

گادېوان راغی، له اوږې يې تازه وینه بهېدله.

گرگين وويل:

_ نور ملگري دې څه شول؟

د گادېوان سر وڅرېد:

_ صېب! ټول يې ووژل.

گرگين لار، پر څوکی کېناست.

گادېوان وویل:

__صېب! کاکړو ته د ماليې له پاره لېږل شوي درې څلوېښت پوځيان هم وژل شوي دي، کاکړو هم په يوه خوله د ماليې له ورکړې انکار کړی.

کړنگ شو، جام ورغړېد، د گرگين سوک د لرگي د مېز له نړيو دېرو ووت.

چيغه يې کړه!

__لښکر تيار کړئ!

* * *

گرگين پر يوه لوړه ولاړ و، ده د جنگي کلا په ارت ميدان کې څو زره منظمو پوځيانو ته خبرې کولې
...

غړېدا يې تونده وه، د بلوڅو او کاکړو چرگي او څاروي يې هم د رحم وړ نه گنل. ده هغو پوځيانو ته د انعامونو ژمنه ورکړه چې ډېر سرونه پرې کړي.

گرگين اوږدې خبرې وکړې، ټوله غړېدا يې د وینو او انتقام په اړه وه.

وروسته یې مهم جنگي قوماندانان را ټول کړل، پر مېز یې د بلوڅو او کاکړو د سیمو نخشه وغوړوله. د
حملې لوري یې وټاکل...

سالون ته د میرویس خان په ورتګ یې نخشه ټوله کړه. میرویس خان غلی ودرېد.

گرګین وویل:

__جګړې ته دې څومره کسان تیار کړل؟

میرویس خان وخنډل:

__یو هم نه!

د گرګین سترګې رډې راوختې!

__بیا نو مه وایه چې صفوي دربار ته صادق یې.

میرویس خان ټولې شوې نخشې ته وکتل، وېي وېل:

_ صداقت له باور سره تړلی دی.

د ګرګین پر تنده خولې راغلې. نخشه یې بېرته پرانیسته. پر تورو نښو یې ګوته کېښوده، ویې ویل:

_ د دې غونډیو وړ هاخوا د بلوڅو څو لوی کلي پراته دي. حمله له همدې ځایه پیلوو، وروسته نورو کلیو ته ورځو... بیا د کاکړو وار دی.

میرویس خان وویل:

_ د حملې له پاره مو څومره لښکر برابر کړی ؟

_ دوه زره پلي پوځیان، زر سپاره ، لس توپونه او یوسلو اويا جنګي بګۍ.

میرویس خان نخشې ته وکتل، ویې ویل:

_ د بلوڅو او کاکړو ماتې دومره اسانه خبره نه ده. تر دې کلیو وړ هاخوا مالداره بلوڅ پراته دي، ان ښځې یې هم په توپک پوهېږي.

غلی شو.

گرگین وویل:

_نو ته په څه درد خوري!

میرویس خان وویل:

_ما څلور زره جنگیالی تیار کړي دي، خو نیمایي یې توپک نه لري. که د توپکو مرسته راسره وکړي، بریالي به یو.

گرگین په خبره کې ور ولوېد:

_د توپکو خبره مه راته کوه.

_نو بیا خپل پوځیان ډېر که!

گرگین په حیرانۍ ورته وکتل.

میرویس خان وویل:

_د پوځیانو شمېره دې شپږو زرو ته ورسوه، توپونه هم باید تر دېرشو کم نه وي.

یوه قوماندان وویل:

_خو موږ جنگي کلا یواځې نه شو پرېښودلای!

میرویس خان وویل:

_جنگي کلا یواځې نه ده، نیمایي پوځیان پکې پاتې کېږي. شپږ نورې کلاوې هم له عسکرو پکې دي.

گرگین لار، پر څوکی کېناست.

میرویس خان وویل:

_زه دا خلک پېژنم، بلوڅ او کاکړ غښتلي جنگیالي لري، ماتې به دې صفوي حکومت ته بې اعتباره کړي.

گرگین خپل سر په دواړو لاسونو کې ونیو، یوه شېبه غلی و، وروسته یې سر پورته کړ:

_شل توپونه او شپږ زره پوځیان تیار کړئ.

غلی شو، ویی ویل:

_میرویس خانه! خپل کسان راټول که، د هفتې په پیل کې حرکت کوو.

میرویس خان وویل:

_درې زره کسان تیار دي، د نورو غم مې هم خوړلی، ځینې قبیلې په لاره کې پرتې دي، بس له دې خوا پرې ورځم، جنگیالي به یې تیار وي.

گرگین جام پر سر واړاوه، ویی ویل:

_نو له موږ سره ملګرتیا نه کوي!

میرویس خان وخنډل:

_غم مه کوه! غونډیو ته به په یوه ورځ ور رسېږو.

* * *

میرویس خان ماسپنین له جنگي کلا ووت، په هماغه مازدیگر یې د بلوڅو او کاکړ و مشرانو ته دوه تکره سپاره ور ولېږل چې د گرگین د پوځ له شمېر، امکاناتو، د تگ له لارې... او د حملې له ځایه یې خبر کړي.

په دوهمه ورځ یې د ځینو قبیلو له مشرانو سره خبرې وکړې، میرویس خان خوشاله و، تر دې ځایه یې خپله نخشه بریالی ګڼله، له جنگي کلا یې د گرگین نیمایي پوځ او شل توپونه ایستلي ول.

وروسته یې په پاتې نخشه خبرې وکړې.

* * *

تور لوګي تر غونډیو پورته ولاړ ول. میرویس خان آس ته پونده ورکړه، د غونډۍ سرته وخوت، لاندې په لمنو کې پراته کلي په تورو لوګیو کې پټ ول.

کله کله به د یوه توپ له خولې سره غوړنجه را ووته.

میرویس خان بېرته شاته وګرځېد، پر غونډۍ کښته شو، د خپلو زرګونو کسانو مخې ته ودرېد. په لور غږ یې وویل:

__همدلته وایوئ!

سیدال خان ناصري مخکې ورغی، سترگې یې له اوبښکو ډکې وې.

میرویس خان وخنډل:

_مه وارخطا کړه! تشو کورونو ته یې توپونه نیولي دي.

سیدال خان وویل:

_وخت یې نه دی؟

_نه!

سیدال خان آس ته پونده ورکړه، د لښکر تر سره لار، بېرته راوگرځېد، پر لوره ودرېد، چیغه یې کړه!

_خیمې ودرؤئ!

وخت ووت، میدان رنګارنګ خیمو ونيو.

میرویس خان وویل:

_راځه!

سیدال خان آس ته چوکه ورکړه، دواړه پر غونډۍ وختل، لاندې د سوځېدلو باروتو بوی ته. پر غونډۍ کښته شول، د ګرګین ځینو پوځیانو څیمې وهلې. نور د ټوپکو په پاکولو بوخت وو، ځینې یوې بلې خواته ګرځېدل. کله کله به یو نیم آس وشنېد.

میرویس خان یوې لویې څیمې ته ور ننوت. ګرګین پر څوکی ناست و، مخې ته یې نخشه پرته وه.

ګرګین سر پورته کړ، سترګې یې سرې وې، په غوسه یې وویل:

_په کلیو کې هېڅوک نه وو، چا خبر ورکړی! ان خپل څاروي یې هم ایستلي دي.

میرویس خان پر څوکی کښاست، وې وویل:

_ته باید زموږ تر راتګه ماته شوی وای.

ګرګین وویل:

_طاقت نه راته!

میرویس خان و خندل:

_او تشو کورونو ته دې توپونه ونيول.

گرگین په خبره کې ور ولوېد:

_ما قسم کړی، د بلوڅو او کاکړو یو دېوال به هم روغ رانه پاتې نه شي.

غلی شو، ویې ویل:

_جنگیالي دې چېرته دي؟

_تر غونډیو ور هاخوا!

_غواړم چې ویې وینم.

گرگین له خیمې ووت. پر آس یې پینه واړوله، له میرویس خان او سیدال خان سره پر غونډۍ وخوت. لاندې سلگونه رنګارنګ خیمې ولاړې وې.

گرگین بني لور ته گوته ونيوله، ليرې د غره په لمنه کې گڼې ژېړې او سرې ونې ښکارېدلې.

وی ویل:

_ سبا د همدې کلیو وار دی.

میرویس خان وخنډل:

_ نو دا حملي به میاشتي وخت ونیسي.

گرگین په حیرانی ورته وکتل.

میرویس خان وویل:

_ پوهېږې چې کاکړ او بلوڅ دواړه منظم لښکر نه لري چې په یوه ځای یې ور سره مالومه کړو. د دوی جنگیالي په وړو ډلو وېشل شوي دي، دا ډلې په ځینو کلیو کې پټې دي، شاید ځای ځای د ترپ او خرپ جگړه وکړي، په دوی پسې به زموږ د زرگونو کسانو یو ځایي ورتګ د وخت ضایع کېدل وي.

گرگین وویل:

_ نو څه وايي؟

_که زما مني لښکر نیم که، نیمایي یې کاکړو ته ولېږه، پاتې به د بلوڅو سیمې جارو کړي. هسې مو هم شمېر ډېر دی، د ترپ او خرب پر جگړې غښتلي یو. په کم وخت کې به دواړه قبیلې له پښو وغورځوو.

گرگین غلی و، ده د آس د یال په مړو وېښتو کې گوتې تېرولې.

یوډم یې سر پورته کړ، ویې ویل:

_خبره دې په فکر کولو ارزې.

میرویس خان د غره په لمنو کې لرو پرتو کلیو ته گوته ونيوله، ویې ویل:

_دا ځل به یې زه ورسره مالومه کړم!

گرگین غلی و.

میرویس خان وویل:

_غم مه کوه! اوس زما وار دی چې صفوي حکومت ته خپل صداقت ور وښیم. سبا نه، بل سبا به په هماغه کلیو کې زما مېلمستیا وخوري.

گرگین آس ته پونده ورکړه، پر غونډۍ کښته شو.

میرویس خان خپل لښکر ته ور وگرځېد، خیمې ته ننوت، د بلوڅو نویو راغلو مشرانو ته یې غږ ورکړه، کښاست، ویی ویل:

__خو جنگیالی مو تیار کړي دي؟

یوه په ونه دنگ بلوڅ وویل:

__دوه زره.

میرویس خان وویل:

__سمه ده، اوس شپږ زره کسان لرو، خو که گرگین خپل لښکر نیمایي کړ، نو دې تعداد ته هم ضرورت نشته.

وروسته یې خپل وراره محمد خان راوغوښت، ورته ویی ویل چې غونډۍ ته وخېژي او په پټه د گرگین پوځ وڅاري.

محمد خان مازدیگر بېرته راغی، خپل تره ته یې وویل چې گرگین خپل نیمایي پوځ جنوب لور ته ولېږه.

د میرویس خان سترگې وځلېدې، د لښکر د تیارېدو امر یې وکړ، خو زره جنگیالي په شپه کې، د غره په لمنو کې پرتو کلیوته روان شول.

* * *

میرویس خان یوې لوړې ته وخوت، لمر و، له خړو کورونو تور لوگي پورته کېدل.

وړې ډبرې ور غږېدې، میرویس خان ور وکتل، سیدال خان پورته را خوت.

میرویس خان پر یوه لویه تیره کېناست، سیدال خان وخندل:

__څنگه! څوک به وایي چې دلته جگړه نه ده تېره شوې.

غلی شو، د میرویس خان تر څنگ کېناست، په سوځېدلي سا یې وویل:

__خو کادانو ته مو اور ورته کړ، وینې یې، د پروړې لوگي تر ډېرو وي.

غلی شو، لیرې یې گوته ونیوله، وېي ویل:

_ تر هاغه چنارانو ور هاخوا غوټه لوگی بیا د وچو پاڼو دی.

میرویس خان وویل:

_ گرگین ته مو څوک ور ولېږه؟

_ هو، د غرمي مېلمستیا ته مو را وغوښت.

میرویس خان سوړ اسویلی وایست:

_ خو زما زړه درېږي، گرگین دومره کم عقل نه دی چې د څو زړو کادانو په سوځېدو دي غلط شي.

دومره خو به وایي چې جگړه بهی مرو نه وي.

سیدال خان وخنډل:

_ خو دا ستا نخشه وه، ودې ویل چې گرگین باید له لري دا لوگي وويني.

میرویس خان ودرېد، سره سا یې وایسته:

_ که مری نه لرو، اسیران خو تیارولی شو.

سیدال خان په حیرانی ورته وکتل.

میرویس خان وویل:

_ د یو څو خپلو بلوڅو ملګرو لاسونه ور وتړئ!

ګام یې واخیست، خو بېرته ودرېد، ویې ویل:

_ هاغه ځای وینې؟

سیدال خان خپل لاس پر تندي کېښود، سترګوته یې سیوری جوړ کړ، ویې ویل:

_ لاندې د توت زړې ونې یادوې؟

هو، هماغه ځای دښتې ته نږدې او له کلیو لیرې دی، شاوخوا تکره نښه ویشتونکي پټ که!

یوولسمه برخه

* * *

میرویس خان دښتې ته وکتل، لري د تت سیوري غوندې تکه توره را روانه غوټه ښکارېدله.

میرویس خان د سره انگار پر سر پېښلي پسه ته ور وگرځېد، د پسه ورون ته یې چاقو ونيو، وړه ټوټه یې ترې بېله کړه، په ډکه خوله یې وویل:

_هر څه سم دي؟

یوه چاغ بلوڅ وویل:

_نه پوهېږم! دوولس پسونه مو اور ته نیولي دي.

میرویس خان وویل:

_بس دي، گرگین خو به هم ډوډۍ ته سلامت لښکر نه راولي!

لار، د توت سیوري ته له خپلو قوماندانو سره کېناست.

ویي ویل:

_توپانچې مو ډکې دي؟

يوه ځواب ورکړ!

_هو، مخکې مو باروت او غټه چره ور واچوله!

سيدال خان وويل:

_پنځه سوه نښه ويشتونکي همدلته دي، نور جنگيالي په شاوخوا ونو او لويو بوټو کې پټ شوي.

ميرويس خان دښتې ته وکتل. تور آسونه را روان ول.

ويي ويل:

_د حملې له پاره بيره مه کوئ! د گرگين لښکر ستړی دی، خيمې وهي، له ډوډۍ وروسته به يې نيم جنگيالي ویده وي.

د گرگين لښکر ودرېد، د ميرويس خان تندۍ تريو شو:

_ لیري يې واپول، فکر نه کوم چې د توپک گولی ور ورسېږي.

په بېړه ودرېد، وېي ويل:

_ له ما سره راجئ!

پر آس سپور شو، دولس، دیارلس کسان ورپسې ول. دښتي ته ورغلل.

گرگین مخکې راغی، میرویس خان ته یې کلکه غېږ ورکړه، په خندا یې وویل:

_ لوگي مې ولیدل، پوهېږم، د یاغیانو بېخ دې ور ایستلی دی، خو لا هم ډېر کورونه روغ ښکاري.

میرویس خان وخنډل.

گرگین وویل:

_ دښمن څومره تلفات لري؟

_ سل کسان.

د گرگین برېتونه وځړېدل.

میرویس خان وخنډل:

_نور تنښتېلې دي، هغوی چې جگړه کوله یا مو ووژل او یا مو ژوندي ونیول.

د گرگین سترگې وځلېدې:

_بیا هم ښه ده.

یوډم یې چیغه کړه!

پسې ورځو. یو یو وژنو، نه یې پرېږدو.

میرویس خان شاوخوا وکتل، ویې ویل:

_دا ځای مناسب نه راته ښکاري، لښکر ته دې ووايه چې مخکې لاړ شي، که درېیو زرو کسانو ته یوډی نه شو ورکولای، اوبه خو به نږدې وي.

گرگین وخنډل:

_خو تا د مېلمستیا خبره کړې وه.

_اوس هم نه يم پېنېمانه، تر هاغه ونو لاندې مې ترتیبات نیولي دي، خو یواځې درېیو سوو کسانو ته پوډۍ ورکولای شم.

گرگین په خبره کې ور ولوېد:

_خو غواړم چې اول د دېنمن پرې شوي سرونه ووينم.

میرویس خان وویل:

_وبه یې ویني، خو د خولې خوند مه خرابوه! اول پوډۍ وخوره.

ټول پر آسونو سپاره شول، حرکت یې وکړ، شېبه وروسته د ټوټ زرو ونو ته نږدې د روانو اوبو پر غاړه ودرېدل.

گرگین درې سوه کسان بېل کړل، له میرویس خان سره پورته وخوت. ټول تر زرو ټوټانو لاندې پر هوارو شویو لیمخیو کېناستل.

گرگین شاوخوا وکتل، ویی ویل:

_جگره خو بی پرې شویوو اندامونو نه وي.

سیدال خان ناصري وویل:

_صېب! جگره پورته په کلیو کې شوی ده، اوس هم د بلوڅو سرونه پراته دي.

گرگین پزه کش کړه، په خوند یې وویل:

_د کباب بوی نور هم وړی کړم، خو اول اسیران راولی.

میرویس خان یوه پوځي ته اشاره وکړه، شېبه وروسته گڼ لاس تړلي کسان راوستل شول.

گرگین ودرېد، کتار ولاړو لاس تړلو کسانو ته ورغی، ټنډه یې تروه شوه:

_بڼه نو! تاسو د صفوي حکومت د مالیې مامورین ووژل!

بودم یې یو لاس تړلی ځوان تر څنو ونيو، چیغه یې کړه!

_احمقه! اور ته دې اچوم.

د ځوان ژامې ته يې سوک ورکړ، د ځوان ورمېر کور شو، له خولې يې وينو داره وکړه. ولوبد.

ميرويس خان منډه ور واخيسته، تر گرگين يې غبرگ لاسونه را وگرځول، ويې ويل:

_مه کوه! زه يې خپله وژنم، خو اوس يې وخت نه دی، دوډۍ تياره ده.

گرگين پر خپل ځای کېناست، يودم يې توپانچه را وايسته، ټک شو، لاس ترلۍ بلوڅ لاندې ور غړېد.

د گرگين له خولې لارې باد شوې!

_ټول اسيران ووژنۍ!

د گرگين پوځيانو له خپلو اوږو توپکونه کښته کړل.

ميرويس خان چيغه کړه!

_حمله!

له نږدې ونو او ډبرو سپینې لوڅرې را ووتې، ډزې شوې، د گرگین څو عسکر ولوېدل.

میرویس خان خپله توپانچه گرگین ته ونيوله، خو د گرگین مخې ته د هغه یوه عسکر ځان واچاوه، تر خولې یې تېره کوکه را ووته، لاندې ولوېد.

گرگین منډه واخیسته، څرر شو، غشی یې تر غاړې ووت.

د گرگین درې سوه عسکر یو په بل پسې ولوېدل، میدان د سوځېدلو باروتو بوی ونيو.

میرویس خان ورمېر کور کړ، د گرگین گڼ سپاره په چټکۍ سره را روان ول.

د توپکو نلۍ ور واوښتې. آسونه وشنېدل، د گرگین څو عسکر یو په بل پسې ولوېدل.

درب شو، د توت د ونو لوی ښاخونه را ولوېدل.

میرویس خان چیغه کړه!

_توپچیان په نښه کړی.

له دوهم درب سره له ځمکې پورته شو، پر ونه ورغی، اوږه یې د ونې له تنې سره ولگېده، ولوېد،
سترگو ته یې دوره ودرېده.

ویې توخل، خپلې توپانچې ته ور وښویېد. نږدې چیغې یې واورېدې، یوه ډله جنگیالیو د گرگین د لښکر
خواته منډې ور وهلې!

میرویس خان چیغه کړه!

په خپلو ځایونو کې پرېوځي.

درب شو، د توپ گولی د جنگیالیو په مینځ کې ولگېده، په ونه کې څرررررا شوه، له ژېړو پانو سره
سرې غوښې راولوېدې.

یو غوڅ شوی لاس ور باندې راغی، څنگ ته ولوېد، سره بوتی لا پورته پورته غورځېده.

میرویس خان یوه توپک ته ور وښویېد. د سره رنگ اغوستي کوټ سپور یې په نښه کړ، سپور له آسه
ولوېد.

ودرېد، د گرگین توپانچه یې ور واخیسته، منډه یې کړه، څغ شو، له ډبرې سوکې باد شول.

میرویس خان چیغه کړه!

_ له همدې لورو يې په نښه کړی.

توپانجه يې د گرگین یوه پوځي ته ونيوله، ماشه يې کش کړه، تشه وه. بېرته شا ته وښويېد. توپک يې را واخيست، توت ته ودرېد. ليرې توپچي يې په نښه کړ، دوره راغله، پر سترگو يې لستونۍ تېر کړ، بېرته يې سترگه پټه کړه، دز شو، توپچي ولوېد.

په بېره يې توپک ډک کړ، مخامخ را روان پوځي ته يې ونيو، ونه لگېد، پوځي را ورسېد، له آسه يې پر ميرويس خان ور توپ کړل، دواړه لاندې ور غړېدل، پوځي يې پر ټټر کېناست، ميرويس خان د هغه لاس ونيو، د تېره خنجر څوکه يې تر سترگو پورته ولاړه وه.

پوځي د خپل بدن ټول زور پر خپل مټ واچاوه، د چارې څوکه د ميرويس خان پر ټنډه ولگېده، پر ښۍ سترگه يې وینه راغله.

يودم د پوځي لاس مړ شو، د ميرويس خان پر ټټر ولوېد، ميرويس خان پورې واهه، د پوځي تر وليو نيزه ختلي وه.

چيغې شوې، د ميرويس خان جنگيالي له مورچو را ووتل. مخامخ د گرگین پر لښکر ورغلل.

د گرگین پوځيانو د دښتې خواته منډې وهلې. يو- يو لوېده.

شېبه وروسته چوپه چوپتیا شوه، دبنته له سرو کوتونو ډکه وه.

میرویس خان له خپل پټکي ریتاره واپسته، تندۍ یې پرې وتاړه. ورغی. آسونه او انسانان پراته ول، له
خینو خیمو سرې لمبې پورته کېدلې. ...

اوبو ته ور وگرځېد، کېناست، لپه یې ډکه کړه، سیوري ورباندې راغلل، د خوشالۍ نارۍ یې واورېده:

__ خان صېب! بريالي شو.

میرویس خان ور وکتل، سیدال خان او څو نور جنګي قوماندان ولاړ ول. میرویس خان خپل مخ ته اوبه
ور واچولې، لستونۍ یې پرې تېر کړ.

سیدال خان وویل:

__ د تندي وینه دې لا نه ده درېدلې.

میرویس خان ودرېد، شاوخوا یې وکتل، له ولاړو ژېړو بوتو په وینو لړلې پښې راوتلې وې.

ویي ویل:

_خومره تلفات لرو؟

سیدال خان وویل:

_نه پوهېږم! خو، اوو، اتو سووو ته رسېږي.

میرویس خان سره سا وایسته، له پورته سپکې سپورې راغلي، میرویس خان ور وکتل، دوو کسانو د گرگین مری له پښو نیولی و، په تیرو کې یې کښاوه.

میرویس خان وویل:

_ورته ووايست چې د مړو بې احترامې ښه نه ده.

یو کس ورغی، له دوو کسانو سره ودرېد، خو هغوی پورې واهه. بېرته یې د گرگین مری تر پښو ونيو، کش یې کړ، د گرگین سلامتې پایڅه راوخته.

میرویس خان گړندي گامونه واخیستل، د یوه ژامې ته یې سوک ورکړ، ولوېد. میرویس خان چیغه کړه!

_په مور کې د مړو سپکاوی نشته.

لوېدلی سړی ودرېد، په وینو سرې لارې یې تو کړې، سترګې یې ردې راوختې:

_خو ده زما ورور را زندی کړ!

میرویس خان وویل:

_سمه ده، سزا یې ولیده، بس، نور څه پرې کوي!

سړی روان شو.

میرویس خان کېناست. ګرګین ته یې وکتل، د ګرګین سترګې سپینې راختلې وې، له غاړې یې تازه وینه راتله.

ولاړ شو، په خاورو کې پروت څادر یې را واخیست، د ګرګین پر لوڅ ورون یې واچاوه. دښتې ته یې وکتل، د مړو پر سر تپوسان ګرځېدل.

ویي ویل:

_د ګرګین عسکرو ته قبرونه وکېندی!

یو ږغ یې واورېد:

_صېب! سخته ده، دوه، درې زره کسان دي.

میرویس خان وویل:

_دا سمه ده چې دښمن دی، خو انسانیت یې هم ویلی، لېوانو او ټپوسانو ته یې نه پرېږدم.

غلی شو، سره سا یې واپسته:

_د خپلو کسانو مړي باید د هغوی کورنیو ته وسپارو.

سیدال خان وویل:

_صېب! نه کېږي! د اوو، اتو سوو جنازو انتقال اسانه خبره نه ده.

میرویس خان په خبره کې ور ولوېد:

_نو دلته یې ټپوسانو ته پرېږدې؟

سیدال خان وویل:

_گوره! مور بیره لرو، د گرگین په زرگونو عسکر لا په جنگي کلا او نورو کلاوو کې پاتې دي، که د خپل مشر له مړینې خبر شي، ښار ته به اور وړ واچوي. مور باید د دوی تر خبرېدو مخکې پر جنگي کلا حمله وړ وړو.

میرویس خان وویل:

_د گرگین درې زره کسان کاکړو ته ورغلل، زر نښه ویشتونکي سپاره د کاکړو د مرستې له پاره وړ ولېږئ.

یوه له رنگه تور سړي وویل:

_صېب! کاکړ په خپله په زرگونو غښتلي ځوانان لري، مخکې خبر ول، جگړې ته تیار دي.

میرویس خان وویل:

_زما خبره ومنئ! همدا اوس زر غښتلي ځوانان تیار کئ!

له رنگه تور سړي وویل:

په سترگو!

روان شو.

میرویس خان پر یوه هواره تیره کښاست. ویی ویل:

پر جنگي کلا حمله اسانه خبره نه ده!

یوه چاغ سړي وویل:

پو خو دا د وېرې خبرې ښي نه راباندې لگېږي، موږ خو څه ټکري نه پر سر وو، غیرت مو ټولو ته مالوم دی، مخامخ پي ورځو، هر څه چې خدای پېښ کړل.

میرویس خان چیغه کړه!

د خدای روی ومنئ، همدې لویو لویو باتو غرق کړو، بس دی نور، همدا صفویان سل کاله پاچاهي درباندي کوي. یواځې غیرت مهمه نه ده، عقل یې هم ویلی. پوهېږم چې د جنگي کلا نیول مهم کار دی، خو په کمو تلفاتو.

غلی شو. دښتې ته یې وکتل، یوه جنگیالي یې د گرگین د عسکر سور کوټ اغوستی و، اوسپنیزه خولۍ یې لمر ته ځلېدله. څو نورو کسانو ورته خندل.

د میرویس خان سترگې وځلېدې، په بېړه یې وویل:

د گرگین د عسکرو زرې، خولۍ، روغ کوتونه او بیرغونه را ټول کړئ.

ولاړو کسانو په حیرانۍ ورته وکتل.

* * *

میرویس خان په خاورو کې کښلو لیکو ته وکتل. ویې ویل:

د جنگي کلا لمر ختو خوا ته بازار پروت دی. که له دې خوا حمله وکو، نو عام خلک تاوانې کېږي، دلته باید یو ډز هم ونه شي. شمال ته یې غر دی او جنوب ته یې څو کلي او کروندې پرتې دي.

غلی شو، خپلو قوماندانانو او د قبیلو مشرانو ته یې وکتل، د لښتې څوکه یې یو ځای کېښوده. ویې ویل:

دا کلي تر نورو نږدې دی، د توپ گولۍ یې خوري. باید له خلکو تش شي.

سر یې پورته کړ:

_بابو جانہ! دلته د لښتې پر ژۍ کتار ونې ولاړې دي، ته به څو تکره نښه ویشتونکي درسره کړې، په بل څه کار مه لرئ! بس د جگړې له پیل کېدو سره یواځې د کلا پر دېوالونو ولاړ توپچیان سر پورته کولو ته مه پرېږدئ!

غلی شو، لیکو ته یې وکتل، وېي ویل:

_بهادرخانہ! دا ځای ویني؟

په ونه لوړ ځوان ور مخکې شو، د لښتې څوکي ته یې وکتل.

میرویس خان وویل:

_دلته څه دي؟

_زړې گندوالې!

میرویس خان وویل:

__ته به له درېو سوو جنگیالیو سره په همدې کنډوالو کې پټېږي. له اول ډز سره به ځانونه د کلا عمومي دروازي ته را رسوي.

پاتې شوه د جنگي کلا جنوبي برخه. دلته د انګورو باغونه دي، پانې به يې ژېړي وي، خو که احتياط وکو، سلگونه کسان پکې پټېدای شي.

سیدال خان وویل:

__خو دا خوا هواره ده، له کلا هم ښه ګلالي فاصله لري، جنگيالي مجبور دي چې پر کلا د حملې پر وخت له باغونو وړ ووځي، تلفات به يې ډېر وي.

ميرويس خان وویل:

__بله چاره لرو؟

ټول غلي ول.

ملا پيرمحمد مياجي وویل:

__دا خوا ماته پرېږدئ! دوولس سوه کسان لرم، لومړی به د توپچيانو غم وخورو.

میرویس خان وویل:

_دې خواته پنځه توپونه ولاړ ول، خو دوه یې گرگین پر بلوڅو او کاکړو د حملې له پاره را کښته کړل. که یې بل نه وي ور خېژولی، له درېیو توپونو سره چاره کېږي.

غلی شو، لښته یې ور واخیسته، ویې ویل:

_پاتې شوه د کلا لوېدیځ لور ته عمومي دروازه. دلته د پټېدو ځای نشته، له یو څو دېوالونو پرته یې ټوله مخه د ورغوي غونډې صافه ده. د لښکر ډېره برخه باید په همدې هوار میدان کې وجنگېږي، خو که مې فکر سم وخوت، تلفات به مو کم وي.

داوود خان هوتک وویل:

_د گرگین له لښکره څو توپونه را پاتې شول؟

سیدال خان وویل:

_گرگین له جنګي کلا شل توپونه را واپستل، خو اته یې کاکړو ته له تلونکي لښکر سره ولېږل. موږ ته دوولس توپونه په لاس راغلل.

داوود خان هوتک په خبره کې ور ولوبد:

_نو له دې توپونو استفاده نه شوی کولای؟

میرویس خان وخنډل:

_د همدې توپونو په مټ خو زړور یو. پوهیږئ! څلور توپونه د جنگي کلا د عمومي دروازي پر سر ولاړ دي، شپږ نور هم په هغو برجونو کې اېښودل شوي چې د کلا تر مخ پرته میداني یې تر خولو لاندې ده. دا توپونه باید د توپونو په واسطه له مینځه لاړ شي.

غلی شو، د لیکو تر څنګ یې یوه بله لیکه وایسته، ویې ویل:

_دلته د اوبو څا ده. که زموږ له نخشي سره سم، د کلا ساتونکو دروازه راته خلاصه کړه او تر دې ځایه ور ورسېدو، نو بیا د جګړې گټل اسانه دي، د کلا د توپونو خولي دومره نه شي را ټپتېدای چې دا ځای وولي.

بابو جان وویل:

_نو څه ته ماته یو! نه پرې ورځو؟

میرویس خان وویل:

_تر اوسه لا وخت شته.

_خو لښکر په جوش کې دی، ټول حملې ته تیار دي، له دوو ورځو مزل وروسته هم د ستریا نښه نه پکې ښکاري.

میرویس خان وخنډل:

_بېره مه کوه. د حملې مناسب وخت مازدیگر دی، لمر باید یوه نیزه پورته وي.

ټولو په حیرانی ورته وکتل.

میرویس خان وویل:

_خو له ورو څخه د غنمو د ایستلو څو څپرې مې هم پکار دی.

غلی شو، یوډم یې وویل:

_پام مو وي، په کلا کې د نارنج مانی ده، د لته د گرگین د ځینو قوماندانانو کورونه، ښځې او ماشومان هم شته. موږ یواځې د گرگین له سکرو سره جنگېرو.

* * *

د روان لښکر پر سر د صفوي حکومت بیرغونه رپېدل. مخکې روانو سلگونو سپرو سره کوټونه اغوستي ول، په اوسپنيزو خوليو کې يې د مازديگرنې لمر ژېړه رڼا پرته وه.

ميرويس خان، ځينې قوماندانان او د قبيلو مشران د لښکر مخې ته روان ول.

سيدال خان آس ته پونده ورکړه، تر لښکر مخکې شو، ودرېد، لښکر ته يې وکتل. د لښکر تر مخې پر څو آسانو پسې تړلو څپرو له ځمکې مړه دوره پورته کوله... لمر د سپرو وليو ته سيخ و، د سپرو پر مخونو سيوري پراته ول. دورو او سپورو له پېژندلو ايستلي ول.

سيدال خان بېرته لښکر ته ور وگرځېد. په خوند يې وويل:

__ميرويس خانه! اوس د څپرو راز را مالوم شو، په دې هم وپوهېدم چې ولې دې دا وخت حملې ته مناسب گانې.

ميرويس خان وويل:

__خو لا مې زړه پر ځای نه دی، نه پوهېږم! ساتونکي به د کلا دروازه راته خلاصه کړي که نه!

سیدال خان و خندل:

_د گرگین په دې سره کوټ، زړې او خولې کې به نو څوک وایې چې گرگین نه یې!

لښکر ورو، ورو د کلا عمومي دروازي ته ور نیردې کېده. د میرویس خان د زړه دربا ډېره شوې وه، شاته لښکر گوته پر ماشه روان و.

یو ناڅاپه د دروازي غنجا وخته، میرویس خان تر څا تېر شو، خو د لویې دروازي پر سر، په برج کې ولاړ عسکر یو دم چيغه کړه!

_دورازه وتړئ! دښمن دی!

د توپک ډز شو، د میرویس خان ښی لاس ته سپور ولوېد.

میرویس خان چيغه کړه!

_دورازه بندېدا ته مه پرېردئ!

ډزې شوې، له پورته یو پوځي را ولوېد. توپونه وغرمېدل. د لښکر په شاته پاتې وروستی برخه کې سړي لمبې راوگرځېدې.

د دروازي دوي پلي بېرته سره ولگېدې، څو کسانو آسونو ته پونده ورکړه، آسونه پر دروازه ولگېدله، يوه پله خلاصه شوه. آسونه يو په بل پسې ولوبدل، د دروازي پله پورې شوه، خو ځای ته نه ورتله، د يوه پراته آس نيمایي تنه د دروازي تر ليڅک وتلې وه.

شاته توپونه وغږمېدل، د کلا تر يوه برج سرې لمبې را وگرځېدې... د توپ بله گولۍ د دروازي له سره تېرې تيرې را بېلې کړې.

چيغې شوې، د کلا جنوب ته له پرتو باغونو گڼو کسانو منډې را وهلي. د توپ گولۍ پکې ولگېده، په ونيو لړلي پټکي او ځادرونه باد باد شول.

د دروازي دواړه پلي خلاصې ولارې وې، پلي او سپاره کلا ته د روانو اوبو غونډې ور ننوتل.

ميرويس خان د کلا په مينځ کې يوه دېوال ته کېناست، لومړۍ يې يوه توپچي ته توپک ونيو، ماشه يې کش کړه، توپچي پر توپ پرېووت. لاسونه يې يوې بلې خواته ځړېدلي پاتې شول.

ډزې وې، چيغې وې، لمبې وې... د دېوالونو له سره د گرگين يو يو عسکر را لوېده.

شېبه وروسته خبره لاس او گرېوان ته ورسېده، تورې او چرې په وینو سرې شوې. د کلا په مينځ کې څو دوکانونو اور واخيست، له برجونو، کورونو او زندانه تورې لوڅرې پورته کېدلې...

جگره تر ناوخته توده وه، نیمه شپه خال خال بزو ته ورسېده، سپېده چاود ته یواځې مړه لوگي پاتې ول.

دولسمه برخه

* * *

میرویس خان ټیټ شو، له خاورو یې یو ماشوم ور پورته کړ، د هغه پر سپېره مخ یې د خپلې لونگی خنډه تېره کړه، د ماشوم سترگې پټې وې، پر ټټر یې د تورې سور پرار ښکارېده.

د میرویس خان سترگې ټکې شوې، د ماشوم پر سپېره مخ اوښکه ولوېده، ورغړېده، د هغه تر سپېرې زڼې پورې یې توره لیکه جوړه کړه.

میرویس خان ماشوم پر خپل ټټر پورې ولگاوه. سلگی یې شوې. ځان یې کابو کړ.

کین لور ته یې وکتل، د نارنج د مانۍ سپین دېوالونه تورو لوگیو نیولي ول.

مخ یې واراوه، د ده ځینې جنگیالي په کندوالو کې گرځېدل، څو نورو د گرگین د مړو شویو پوځیانو جیبونه لتول...

میرویس خان ماشوم پرې ایست، خپل څادر یې پرې هوار کړ.

خځیروی یې واورېد. په بېړه ولاړ شو، د چټ را لوږدلي لرګي یې لیرې کړل، له خاورو یې د ګرګین
ټپي عسکر را وایست. د عسکر کولمې را وتلې وې.

د عسکر په وینو سرې شونډې وخوځېدې:

_اوبه! اوبه!

میرویس خان منډه واخیسته، د یوه مړه عسکر له تشي یې د اوبو پټک را خلاص کړ، بېرته راغی،
سترګې یې رډې را وختې، د تېرې، ټپي پوځي غاړه پرې وه، ولاړ قومي مشر پر سره کوټ خپله سره
توره پاکوله.

میرویس خان چيغه کړه!

_ولې؟

قومي مشر یواځې وخنډل، روان شو.

له کنډوالو څو په ټوپکو بار کچرې را ووتې. میرویس خان منډه ور واخیسته، په بېړه یې وویل:

_څه کوی!

یوه له ونې ټیټ مول وهلي کس خواب ورکړ!

_د وسلو ډېپو مو مات کړ، ولجه ده.

میرویس خان چيغه کړه!

_دا وسلې په بیت المال پورې اړه لري.

ورغی، بار ته یې اوږه ورکړه، تړلي توپکي لاندې ولوېدې.

منډه یې واخیسته، له مړو جسدونو یې توپ کړل. ځان یې په یوه سا د کلا تر عمومي دروازي پورې ورساوه. چيغه یې کړه!

_دروازه وتړئ!

_درني پلي وغځېدې.

د دروازي پر سر برج ته وخوت، تر کلا د باندې یې وکتل، د باغونو خواته پر غالیو، مېزونو، الماریو... بار خړي رواني وې.

میرویس خان د خپل یوه جنگیالی له لاسه ټوپک و ایست، له پز سره د یوې خړې پښو ته مړه دوره پورته شوه.

خړې ودرېدې.

میرویس خان وویل:

_ هلی! غله راوگرځوئ!

لاندې د کلا د دروازي تر مخ ولاړ پوځي ناره کړه!

_ صېب! زموږ خپل کسان دي.

میرویس خان چيغه کړه!

_ را وپي گرځوئ!

څو پوځیانو منډه ور واخیسته.

میرویس خان بېرته له برجه کښته شو، د گرگین د غونډو سالون ته ننوت، غالی ټولې شوې وې، څوکی او مېزونه مات پراته ول.

د باندې ووت، یوه جنگیالی ته یې وویل:

_هله! سیدال خان ته ووايه چې قوماندانان، د قبیلو مشران او ټول لښکر د کلا میدانۍ ته را ټول کړي. یواځې په برجونو کې څو کسان پرېږدئ.

غرمي ته د کلا لویه میداني له جنگیالیو ډکه وه، میرویس خان یوه بام ته وخوت. د ښځو، ماشومانو او اسیرانو په وژلو یې خواشینی وښوده، ویې ویل چې موږ یواځې د خپلواکۍ له پاره جنگېږو، که ظلم وکړو، نو زموږ او د گرگین فرق څه دی.

وروسته یې د چور کیسې را واخیستې، بار کچرو او خړو ته یې اشاره وکړه، ویې ویل چې د گرگین په وژلو به صفوي حکومت ضرور خپل غچ اخلي، همدا ټوپکي او توپونه به یې په درد خوري.... د اتحاد او اتفاق په اړه وغږېد، د جگړې اخلاق یې تشریح کړل، د ښځو، ماشومانو او اسیرانو وژنه یې بې غیرتي وبلله....

میرویس خان اوږدې خبرې وکړې، لمر ته د ولاړو زرگونو کسانو سرونه څرېدلي وو.

د میرویس خان له غږېدا وروسته یو چاغ، په ونه لوړ قومي مشر را مخته شو، د بار کچرو درول یې د ځان سپکاوی وگاڼه، ویې ویل چې په دې جگړه کې ده او د ده اتو سوو جنگیالیو برخه واخیسته، نږدې دوه سوه شهیدان یې ورکړل، حق یې دی چې له جنگي کلا څو ټوپکي وباسي....

میرویس خان ناره کره!

_که د وطن د ازادی له پاره راغلي یاست، پاتې شی. که نه نو د کلا دروازه خلاصه ده.

چاغ په ونه لوړ قومي مشر چیغه کره!

_زما کسان دې راووخې!

له لښکره شل، پنځه ویشتن جنگیالي ور ووتل.

د قومي مشر ټنډه تروه شوه.

_زما خبره مو وانه ورېده!

یو ځوان مخکې ورغی، ویې ویل:

_خپل قوم دې سپک کړ، موږ په وطن مین خلک یو. نه دې غواړو.

قومي مشر خپلې تورې ته لاس کړ، بېرته یې گوتې مړې شوې، له شل، پنځه ویشتنو کسانو سره د کلا د لویې دروازې خواته روان شو، خو پنځه کسه بېرته ترې را وگرځېدل.

له لښکره یوه چیغه راغله!

_خو دلته نورې نارواوې هم شوې دي. د جگړې پر مهال دوو سیاسرو ته لاس ور لوېدلی.

د میرویس خان سترګې رډې راوختې! په بېړه یې سیدال خان ته وکتل.

سیدال خان وویل:

_خبره یې سمه ده.

_جنایتکاران معلوم دي؟

_هو، څلور کسه!

میرویس خان وویل:

_زندۍ یې کړئ!

د سیدال خان سر وځړېد:

_صېب! خو يو يې ستا ترورزی دی!

ميرويس خان چيغه کړه!

_زندۍ يې کړئ!

* * *

د جنگي کلا د نيولو په څلورم مازديگر ملا پير محمد مياجي په بېره کوټې ته راغی، ميرويس خان ته يې وويل چې کاکړو ته د گرگين د تللي لښکر پاتې برخه را روانه ده.

ميرويس خان د کلا برج ته وخوت، ليري په تور لښکر پسي دوره پورته کېدله.

د ميرويس خان په امر توپونه ډک شول، د صفوي حکومت بيرغونه ودرېدل، په زرگونو جنگيالي د کلا دېوالونو ته وختل.

بهادر خان ته يې وويل چې د کلا په ميدانۍ کې زر تکره سپاره ودروي. کله چې د دېوال پر سر لومړنۍ توپ تش شو، له کلا به ور وځي او پر دښمن به حمله ور وړي.

ميرويس خان له خپلو ځينو قوماندانانو سره په يوه برج کې ودرېد.

ملا پیر محمد میاجی وویل:

_ دا اووه، اته سوه کسان ناخبره راته ښکاري.

داوود خان هوتک سور اسویلی وایست.

_ خو د دروازي پر سر ړنگ برجونه به یې وپوهوي چې دلته جگړه تېره شوې ده.

میرویس خان وویل:

_ کار مه ورباندې لرئ! پرېږده چې نږدې راشي.

د ملا پیر محمد میاجی شونډې و خوځېدې:

_ د گرگین مړینه پټه نه پاتې کېږي، خو که په دې عسکرو کې کوم یو وتښتي، تاوان به مو لاند وي.

میرویس خان پر زینو کښته شو، د لښکر تر مخ ودرېد، ویې ویل:

_ نه غواړم چې په دې اوو، اتو سوو کسان کې یو هم وتښتي.

له پورته یې وارخطا ناره واورېده:

_خانه! د گرگین لښکر ودرېد.

میرویس خان په بېره پر زینو وخوت. آسونه خای پر خای ولار ول.

میرویس خان وویل:

_شک یې واخیست!

له لښکره څو کسان مخي ته راغلل.

میرویس خان ته نږدې د ټوپک ډز شو.

میرویس خان منډه واخیسته. د کلا پر دېوال ولار پوځي یې پورې واهه!

چیغه یې کړه!

_ما نه وو درته ویلي چې ډزې مه کوی!

عسکر په ماته گوډه ژبه وویل:

_ صېب! پام مې نه و، ماشه رانه کش شوه.

میرویس خان په بیر ه د گرگین لښکر ته وکتل، مخکې راغلي آسونه بېرته گرځېدلي وو.

داوود خان هوتک وویل:

_ اوس څه وکو؟

میرویس خان وویل:

_ د توپک گولی ور رسېږي؟

_ فکر نه کوم.

چیغه یې کړه!

_ توپونه تیار دي؟

له یوه برجه غږ راغی:

_هو، ستاسو امر ته مائله یو.

ملا میاجي وویل:

_ورته وگورئ! لښکر شاته وگرځېد.

میرویس خان چیغه کړه!

_اور!!!!!!

دېوال ولړزېد، څو پرله پسې توپونه تش شول.

د ګرګین په لښکر کې سړې لمبې را وگرځېدې. د کلا دروازه خلاصه شوه. بهادر خان اوزر سپاره له کلا وړ ووتل. چیغې یې وهلې، د توپکو له خولو څر لوګي را وتل.

وخت ووت، تورې له تېکو را ووتې، تن په تن جګړه ونښته!

داوود خان هوتک چیغه کړه!

_هله وگورئ! د گرگین یوه ډله پوځیان تښتي.

میرویس خان ور وکتل، لمر لوېدو خواته په څو تورو آسونو پسې نری دوره پورته کېدله.

میرویس خان سره سا وایسته!

_د صفوي دربار دومره ژر خبرېدا به مو تواني کړي.

* * *

میرویس خان د جنگي کلا له نیولو وروسته د ښار په شپږو نورو کلاوو یرغل ور وړ. څلور کلاوي له جگړې پرته تسلیم شوې، خو د چهل زینو او قیتول کلاوو مقاومت وکړ.

جگړه ونښته، د دې کلاوو دېوالونه له گرگینه نیولو توپونو وخورل. څه عسکر ووژل شول، نورو لاسونه پورته کړل.

له جگړې وروسته د میرویس خان لومړی کار صفوي شاه حسین ته د یوه لیک لېږل و. په لیک کې یې پاچا په دروند نوم یاد کړ، ویې لیکل چې اوس هم صفوي حکومت ته صادق او وفاداره دی.

وروسته یې د گرگین ظلمونه را واخیستل، یادونه یې وکړه چې ځینې خلک د گرگین د وحشت پر وړاندې راپورته شول، خو ټولې قبیلې لا اوس هم صفوي دربار ته درناوی لري، تاسو خپل مشر گني او د ماليې ورکړې ته تیار دي. ...

دا یې هم ولیکل چې د اندېښنې وړ کومه خبره نشته، ورو، ورو به حالات کابو کړي. ...

میرویس خان پوهېده چې صفوي دربار دومره ناپوه نه دی، خو دې لیک لږ تر لږه د دښمن په حمله کې خنډ راوستی شو.

وروسته یې د ټولو قبیلو مشران را وغوښتل، لویه جرگه یې جوړه کړه، سلگونو کسانوته یې وویل چې کندهار سل کاله وروسته ازاد شو، خو صفوي حکومت کرار نه کېږي، دوی باید تیار اوسي.

بیا یې د مکې د علماوو فتوا ور وښوده، د صفوي حکومت پر وړاندې جگړه یې جهاد وباله. ټول قومونه یې یوالي او اتحاد ته را وبلل، ویې ویل چې په یوالي کې مو بقا او په بې اتفاقي کې مو ورکه ده. ...

میرویس خان اوږدې خبرې وکړې، ټولې خبرې یې د خلکو د یوالي او وطندوستي په اړه وې. ...

د میرویس خان له خبرو وروسته د جرگې ټولو غړو پاچا غوښت. دوی په دې سلا شول چې میرویس خان خپل پاچا وټاکي، خو میرویس خان په دې وخت کې پاچاهي ښه ونه گڼله، ویې ویل چې له ډېر وخت وروسته ټولې قبیلې سره راټولې شوې دي، نه غواړي چې یو ځل بیا د واک او قدرت خبره په قومونو کې نفاق پیدا کړي.

ناسته اوږده شوه، اخېر يې پرېکړه وکړه چې ميرويس خان د ټولو قبلو مشر کړي. ميرويس خان ومنله، خو شرط يې دا و چې له ده سره به د هر قوم يو نماينده هم موجود وي او ده ته به په کارونو کې سلا ورکوي.

يوه چيغه راغله!

_ته زموږ نیکه يې! ميرويس نیکه!

له هرې خوا د خوشالۍ نارې راپورته شوې:

_ميرويس نیکه، ميرويس نیکه، ميرويس نیکه... .

* * *

ميرويس نیکه پوهېده چې د کندهار ازادي به د کابل مغولي حکومت په وېره کې کړي، دی په دوو جبهو کې نه شواى جنگېدلى، ده د خپل ورور يحيى خان په لاس مغولي دربار ته احوال ور ولېږه چې د کندهار لخوا به مغولي حکومت ته کومه ستونزه نه پېښېږي.

بيا يې له مختلفو قومونو شتمن کسان را ټول کړل، له دوى يې د جنگي کلا او نورو شپږو کلاوو د ترميم له پاره مرسته وغوښته.

رنگو شویو برجونو ته تیري پورته شوې، لوېدلي دېوالونه ترمیم شول، د کلاوو په مینځ کې رنګي شوې کوټې بېرته ودرېدې.

وروسته یې توپخانه منظمه کړه. په خرابو توپکو یې لاس وواهه. له هر قومه یې زړور جنگیالي وغوښتل، لس زره منظم لښکر یې جوړ کړ.

بیا یې د ښار مشهور کوټر بازان را وغوښتل، هغوی ته یې وظیفه ورکړه چې د پیغامونو د رسولو له پاره کوټرې تربیه کړي.

دوی کوټرې سره ووېشلې، سهار به یې په یوه کلا کې دانه ور اچوله، غرمه به یې په بله کلا کې له غنمو ډک شکورونه ورته کېښودل، مازدیګر یې له ښاره د باندې څو ځایونه ورته ټاکلي ول. ... کوټرې په لنډ وخت کې تربیه شوې. سهار به یې یو ځای کېدې مړې کړې، غرمې ته به بل ځای په دانې پسې تلې. ...

* * *

دوې میاشتې ووتې، خو د صفوي حکومت کوم درک ونه لګېد. یوه ورځ میرویس نیکه د چهل زینو په کلا کې د خوراکي موادو د ذخیره کولو گډام کوټ چې یو جنگیالی راغی، نیکه ته یې وویل چې له اصفهانه د شاه حسین خاص استازی محمد جامي راغلی دی.

میرویس نیکه جنگي کلا ته ورغی. محمد جامي له عمره پوخ سړی و، سپینه پسته ږیره یې درلوده، له څېرې تازه ښکارېده.

میرویس نیکه ټینگه غېر ورکړه، محمد جامي یې د نارنج د مانی لوی سالون ته بوت. دواړه پر څوکیو کښاستل، محمد جامي شاوخوا وکتل، ویی ویل:

__ موږ خبر شوو چې د نارنج مانی سوځېدلي ده، خو اوس د خرابي کومه نېنه نه پکې ښکاري.

میرویس خان وخنډل:

__ بېرته مو جوړه کړه!

محمد جامي میرویس نیکه ته وکتل، ویی خنډل:

__ پر همدې څوکی به گرگین ناست و.

میرویس نیکه وخنډل:

__ نیت دې سم ونیسې، خیر دی چې د یو څو ورځو له پاره پر دې څوکی زه هم کېنم. څه خبره ده، موږ اوس هم صفوي حکومت ته وفاداره یو، تمه ده چې شاه حسین بېرته خپل حاکم راولېږي. ...

محمد جامي په خبره کې ور ولوېد:

_خو په جنگي کلا کې مې ستا لښکر او تیاری ولید، ماته خو داسې ښکاره شوه چې پر دې څوکۍ دې پاڅه اړولي دي.

میرویس نیکه وخنډل:

_هوښیار سړی یې! نه غلطېږي، فکر وکه چې همداسې ده.

محمد جامي پیاله ورپورته کړه، له چایو یې غوړپ وکړ، ویې خنډل:

_تاوان به وکې!

میرویس نیکه وویل:

_تر اوسه هم چندان په گټه کې نه وو، یو ځل به همدا تاوان هم وازمایو.

_خو ته کمزوری یې، په دې څو وړو قبیلو له شاه حسین سره ډغري نه شي وهلې، ملا به درماته کړي.

میرویس نیکه وخنډل:

_موږ په سلو کلونو کې د خپلواکۍ څکه نه وه کړې، اوس یې په خوند وپوهېدو، همدې خوند زړور کړو.

محمد جامي وتوخل، ویي ويل:

_خوبه دي، زه شاه حسين را ولېږلم، راته ویي ويل چې ستاسو له نیت نه خبر شم او بېرته احوال ور وړم.

میرویس نیکه وخنډل:

_نو اوس به زموږ په نیت پوهېدلی یې؟

محمد جامي وویل:

_هوا! د وینو بوی مې حس کړ.

میرویس خان وخنډل، ولاړ شو، کړکۍ ته و درېد، ویي ويل:

_موږ په وینو تویولو پسې نه گرځو، خو که نور زموږ د وینو تږي وي او زموږ په وژلو پسې دلته راځي، روغي پښې به رانه یونه سي.

محمد جامي ودرېد، ويې ويل:

_ دا دې وروستی پرېکړه ده؟

ميرويس نیکه لاسونه سره وجنگول، دوه کسان راغلل. ميرويس نیکه وويل:

_ محمد جامي په جنگي کلا کې تر ټولو پاکې او سوتره کوتي ته رهنمايي کړئ! د ده خپګان زما خپګان دی، عزت يې وکړ او د يوه دروند ميلمه غوندي يې وساتئ!

محمد جامي په حیراني ورته وکتل، ويې ويل:

_ څه مانا؟

_ مانا دا چې ته به تر يو څه وخته زموږ مېلمه يې.

محمد جامي چيغه کړه!

_ خو زه غواړم چې سبا بېرته د اصفهان خواته حرکت وکړم.

ميرويس نیکه وويل:

_خو زه نه غواړم چې اصفهان ته ژر ورسېږي. يو دوي مياشتې گذاره وکړه. ستا په ځنډ کې زموږ خیر دی.

مياشت وروسته په هرات کې د صفوي حکومت حاکم محمد خان کندهار ته ورغی، ميرویس نیکه ته یې وویل چې کندهار بېرته صفوي حکومت ته ور وسپاري، خو د ميرویس نیکه خبره یوه وه، ویې ویل چې نور نو د غلامی له ژونده ستړی شوی دی.

ميرویس نیکه د هرات حاکم ته هم له ښاره د وتلو اجازه ور نه کړه، ده او ملگرو ته یې د نارنج په مانی کې د اوسېدو ځای برابر کړ.

ميرویس نیکه ته وخت مهم و. ده د وخت په سپما کې خپل برياليتوب لید.

ميرویس نیکه څو توپونه له کلاوو واپستل، ځينو ته یې د چهل زینو د غره لورې څوکي وټاکلي، یو شمېر نور یې د ښار په ځنډو کې ځای پر ځای کړل.

ده قومي مشرانو ته امر وکړ چې تر دوو مياشتو پورې پنځه زره نور جنگيالي هم برابر کړي.

د مني په لومړیو کې خبر ور ورسېد چې د هرات نوي والی پر کندهار د یرغل له پاره له خپلو درېیو زرو جنگياليو سره را روان دی. ميرویس نیکه ملا پیرمحمد میاجي را وغوښت، ورته ویې ویل چې دښمن باید تر کندهاره راونه رسېږي.

میاجي له پنځو زرو جنگیالیو سره له ښاره ووت، د هرات د نوي والي پر لښکر ورغی، څه یې ووژل، څه بېرته د هرات خواته وتښتېدل.

صفوي حکومت غلی کښه ناست، په یو نیم کال کې یې څلور نورې حملې هم وکړې، خو مات شول.

اخیر د میرویس نیکه جنگیالیو دومره زړور شول چې د تبریز د حاکم محمد خان پنځه زره کسيز لښکر یې یواځې په پنځو سوو جنگیالیو له پښو وغورځاوه. د فراه تر دلارامه پورې مخکې لاړل، محمد خان یې ژوندی ونیو او په زرگونو توپکي، آسونه، اوبښان، زغري... او څو توپونه یې کندهار ته راوړل.

* * *

سارایي مړې له غاره خپل سر را وایست، ځمکه ودرېږده، د غار په خوله کې را ټولې خاورې بېرته غار ته ور ورغړېدې، مړه په غار کې ننوته، په زرگونو توري، سپینې او څرې نرۍ پښې تېرې شوې... ځمکه درېږده... آسونه شنبېدل، په گادیو پسې د درنو تړلو توپونو غنجا خته... دېرش زره کسيز سور لښکر په مړو دوړو کې پټ و.

شېبه وروسته د هلمند د سیند پر غاړه سلگونه سپینې خیمې ودرېدې. د خیمو په مینځ کې یواځینۍ سره خیمه تر نورو لویه او هسکه وه.

په دې خیمه کې یو پنځه دېرش کلن غښتلی ځوان ناست و، ده د خپل تره د انتقام فکرونه وهل، تنده یې تروه وه، په ذهن کې یې د کندهار ښار په سرو لمبو کې لید. ځوان خسرو خان نومېده، همدا دېرش زره گرجي پیاوړي عسکر یې تر امر لاندې ول.

خسرو خان مازدیگر له خیمې ووت، درې کسان د لرګي په پایو پورې تړلي ول.

یوه عسکر په وېرېدلي غږ وویل:

_صېب! کوچیان دي، د سیند پر غاړه مو له سلامتې رمې سره ونيول.

خسرو خان د اوبو غاړې ته ورغی، پوځي جامې یې وایستي، اوبو ته ور ګډ شو، څو عسکرو مخامخ ګڼو لوڅو ته ټوپکونه ونيول.

خسرو خان تر لوڅو لامبو ووهله، بېرته را وګرځېد، پښې یې پر ځمکه ولګېدې، په اوبو کې ودرېد، د ټټر ببر لاندې وېښته یې سره نښتي ول.

ويي ويل:

_کوچیان راولئ!

په لنډ وخت کې درې لاس تړلي کسان راوستل شول.

خسرو خان وویل:

_اوس یې نو اوبو ته ور واچوئ.

کوچیان له لاسونو- پښو ونيول شول، اوبه باد شوې، شېبه وروسته د ابو سر ته واړه ډومبکونه را وختل.

یوه پوځي په بېره تولیا ورته ونيوله، خسرو خان ځان وچ کړ، جامې یې واغوستې، خیمې ته ننوت. سترگې یې پټې کړې، نیمه شپه د باندې را ووت. پېره دار وېده و.

خسرو خان چیغه کړه، پېره دار په بېره ودرېد، گڼ پوځیان له خیمو را ووتل. خسروخان وویل:

_زه ویده جنگیالي نه غواړم! اعدام یې کړئ!

پېره دار ته لاسونه ور ولوېدل، هغه چیغې وهلې، بخښنه یې غوښته... خو د دار گردې حلقې یې ورمپړ مات او چیغې یې غلې کړې.

سهار ته یې د لښکر مهم قوماندانان را وغوښتل، امر یې وکړ چې خپل څو کسان د جاسوسانو په جامه کې کندهار ته ولېږي او د میرویس خان د جنگیالیو د شمېر او جنگي امکاناتو په اړه معلومات راوړي.

خسرو خان هوښیار سړی و، مخکې تر حملې یې د قومونو په اړه معلومات ټول کړي ول، پوهېده چې په دې خلکو کې د غلجی او ابدالي کیسه توده ده، ده د قومونو په بې اتفاقی کې خپل بریالیتوب لید. ځکه یې وار له واره پر کندهار د حملې پر ځای د ابدالیو مشر عبدالله خان د هرات والي مقرر کړ، خو عبدالله خان ډېر ژر د خسرو خان په هدف پوه شو او ولایت یې پرېښود.

خسرو خان نهیلی نه شو، ده هڅه کوله چې ځینې ورې قبیلې د خان ملګرې کړي، خو میرویس نیکه هم غلی نه و ناست. د ده په امر ټولې کروندې ورپېل شوې او حاصلات یې کلاوو ته یووړل.

میرویس خان پوهېده چې ښار محاصره کېږي، ځکه یې د دوو کالو غله – دانه او نور ضروري مواد ذخیره کړل.

ده ځینې قومي مشران نورو قبیلو ته ور ولېږل، هغوی ته یې پیغام ورووړ چې په یوالي کې مو بری دی او که دا ځل دښمن ته تسلیم شوی، نو بیا د پیړیو له پاره د ازادۍ خوبونه مه وینی.

د میرویس نیکه په امر له عمومي دروازو پرته د اوو کلاوو نورې ټولې دروازې په تیرو بندې شوې. ده د ټولو جنګي کلاوو دېوالونو ته اضافه ټوپونه وڅېژول، تر ښار ګرد چاپېره سرپټي مضبوط سنگرونه جوړ شول.

ده د ښار اوسیدونکو ته ډاډ ور کړ چې تر خپله وسه به د دوی دفاع کوي، خو ځینې کسان نه قانع کېدل، د دوی په زړونو کې وېره ننوتې وه، له ښاره به هره ورځ څو کډې وتلې.

میرویس نیکه خپله کورنۍ راوسته او په یوه جنګي کلا کې یې واړول. ده د ښار اوسیدونکو ته وویل چې خسرو خان د ګرګین وراره دی او د خپل تره په انتقام پسې راوتلی. که ښار وساتئ، خسرو خان ماتې خوري او که ښار پرېږدئ، بل ځای هم نه شی ترې خلاصېدی.

کډې ودرېدې، ځینې تللي کسان هم بېرته راغلل.

میرویس نیکه ټولو نارینه وو ته امر وکړ چې د خپلو کورنیو بڼځې، پیغلې او تنکي ځوانان په ټوپک وپوهوي او د ضرورت پر مهال دې له ځانه دفاع وکړي.

وروسته یې هرې کلا ته یو، یو قوماندان وټاکه، جنګي کلا یې سیدال خان نصري ته ورسپارله، د نورو کلاوو مسوولیت یې بابو جان، بهادر خان، ملا پیرمحمد میاجي، عزیزخان نورزی، نصروخان الکوزی، ... او د نورو قوماندانانو پر غاړه ور واچاوه.

بیا یې له خپلو پنځلسو زرو جنګیالیو څخه درې زره سپاره بېل کړل، د دوی مشري یې داوود خان هوتک ته ورکړه چې فراه، سیستان او گلستان ته لاړ شي او له خلکو مرسته وغواړي.

په خپله له دوو زرو کسانو سره له بناره ووت او د هلمند د بست کلا په زرو کنډوالو کې پټ شو.

دیارلسمه (ورستی) برخه

* * *

سپېږې چاودلې وې، خو لا هم پورته څو رانه ستوري ځلېدل.... کله کله به یو آس وشنېد، یو ټوخی به راغی، په غونډیو کې به یوه لېوه وانګول...

داوود خان هوتک له خپل لښکر سره بېرته را روان و، په لښکر کې یې زر سپاره جنګیالي اضافه شوي ول، اوس یې شمېر څلورو زرو ته رسېده.

دوی د شگلنو غونډېو په پیڅکو کې روان ول. کله کله به یوه آس توده وو هله، مخکینی پښې به یې تر
زنگنو په شگو کې ننوتې.

هوا ولاړه وه، شگې پر خپلو ځایونو پرتې وې.

یو ناڅاپه څرر شو، د داوود خان هوتک یوه جنگیالي چیغه کړه، لاندې ولوېدل.

مخامخ شگې باد شوې، له شگو په سلگونو کسان را ووتل، غشي وورېدې، د داوودخان څو سپاره یو په
بل پسې ولوېدل.

داوود خان چیغه کړه!

_کمین دی!

آسونه وشنېدل، د داوود خان جنگیالیو خپلې توپکې تشې کړې، له شگو راوتلې څو جنگیالي یو په بل
پسې ولوېدل.

داوود خان چیغه کړه!

_شاته وگرځئ!

د آسونو مخي را وگرځېدې، د داوود خان لښکر شاته لاړ. ليرې په دښته کې ودرېد، وارخطا جنگياليو
مخامخ غونډيو ته کتل، هېڅ هم نه و.

داوود خان نارې کړه!

_تش شوي ټوپکونه ډک کړئ!

ټوپکونو ته باروت، چرې او پلټي ور ولوېدې.

واړه قوماندان راغلل، له داوود خان سره ودرېدل، ټولو مخامخ غونډيو ته کتل... ليرې د يوې غونډۍ پر
سر يو تور ټکی ښکاره شو، ټکی ورو، ورو غټېده. د غونډۍ پر سر يو سپور ودرېد.

ورپسې پر يوه اوږده لکړه پېيلی بيرغ ښکاره شو، شېبه وروسته د غونډيو سرونو زرگونو سپرو
واخيست.

داوود خان وويل:

_د خسرو خان لښکر دی.

غلی شو. ويي ويل:

__ څه کوو؟

یوه قوماندان وویل:

__ پرې ورځو!

بل په خبره کې ور ولوېد:

__ نه، تباهي ده! ورته وگورئ!

ټولو غونډیو ته کتل، څرې غونډۍ تکی توري بنکارېدلې.

داوود خان وویل:

__ تاواني کېزو. څلور زره کسان له دېرشو زرو جنگیالیو سره نه دي برابر.

د یوه قوماندان ټنډه تروه شوه:

__ نو وتښتو؟!

داوود خان وویل:

_ هو!

_ خو دا بی غیرتی ده.

_ خو زه په ځان وژنه کې غیرت نه وینم!

لښکر ته یې مخ ور وړاوه! چیغه یې کره!

_ شاته گرځو!

قوماندانانو ته یې وکتل، ویې ویل:

_ جگړه کوو، خو دلته نه! دا دښته مو په گټه نه ده. موږ باید د بست د کلا تر کنډوالو پورې ځانونه ورسوو.

غلی شو، ویې ویل:

_د خسرو خان له لښکره دومره فاصله ونیسئ چې د توپ گولی مو ونه خوري.

یوه وویل:

_خو که هغوی راپسې را چټک شول، بیا؟

_په دې شگو کې آسونه دومره تېز نه شي تلای، بل دا چې خسرو خان په لسگونو درانه توپونه لري، سلگونه بگۍ یې له خوراکي او نورو موادو ډکې دي، تېز نه شي تلای!

_خو ټوله دښته شگه نه ده، که کلکي ته ورسېدو بیا؟

داوود خان وویل:

_بیا به یې هغه وخت گورو، اوس حرکت کوو.

لښکر حرکت وکړ، دوی د خسرو خان له دېرشو زرو سپرو څخه په ګلالۍ فاصله کې مخکې روان ول.

دوه درې ځله توپونه وغږمېدل، خو گولی یې لیرې لگېدې.

غرمي ته شگي کمې شوې، پسته ځمکه ورو ورو کلکېدله... آسونه گړندي شول، خو لا هم د دواړو لښکرو تر منځ ډېره فاصله پرته وه.

ماسپښين سپېره دوره راغله. سترگي نه رڼي کېدې، خو د داوود خان جنگيالي ونه درېدل.

مازديگر دوره کېناسته، د خسرو خان لښکر نه ښکارېده. آسونه ستړي ول، داوود خان له دمې پرته بله چاره نه لیده، خو خپلو دوو سپرو ته يې امر وکړ چې په چټکۍ سره د بست د کلا تر گنډوالو لاړ شي او ميرويس نیکه ته احوال ور وړي چې د دښمن لوی لښکر در روان دی.

له تيارې سره ليرې په دښته کې سرې رڼاوې بلې شوې. د داوود خان جنگياليو حرکت وکړ، دوی تر هغو مخکې لاړل چې رڼاوې ورکې شوې.

د شپې يې په دښته کې واړول، پيرې ودرېدې، ستړي لښکر سترگي پټې کړې.

نيمه شپه يو پيره دار پر ځمکه پرېوت، پر سپېرو خاور يې غوړ و لگاوه، ځمکه نرۍ نرۍ درېدله.

شېبه وروسته ټول لښکر وښو شو، په شپه کې يې حرکت وکړ، سپېده چاود روانو اوبو ته ورسېدل، جنگيالي د اوداسه له پاره له آسونو کښته شول، ډزې شوې... څو کسان اوبو ته ولوېدل، نورو آسونو ته ور منډه کړه، پر زینونو پورې تړلې توپکي يې را واخيستي.

توره غوټه را راوانه وه. دوه، دوه نیم زره کسان ښکارېدل.

د داود خان جنگیالیو گوندې ووهلي، د توپکو له نلیو سپینې لوخړې را ووتې، د دښمن لښکره کسان ولوبدل.

تورې را وختې، لاس په لاس جگړه ونښته، روانې اوبه سرې شوې. . . . د خسرو خان عسکر یو په بل پسې لوبدل، د شاته تگ چیغې پورته شوې، پاتې عسکر بېرته شاته وتښتېدل.

داود خان چیغه کړه!

_هلی! وخت مه ضایع کوی! د خسرو خان سلامت لښکر را روان دی، خپل ټپیان را ټول کړی، له دې ځایه ځو.

درب شو، د توپ گولی ولگېده، د داود خان ټنډه سپر شوه، لاس یې ور وور، تورې خټې وې.

داود خان چیغه کړه!

_د بست د کلا کنډوالو ته نږدې یو! هلی!

* * *

هوا توده وه، د سترو آسونو له خولو سپین ځگونه بهېدل... د سپرو مخونه سپېره ښکارېدل.

میرویس نیکه وویل:

__څومره تلفات لري؟

داوود خان سره سا وایسته:

__نه پوهېږم، درې-درې نیم سوه ته رسېږي.

میرویس نیکه د بست دروازي ته نږدې ټیټې غونډۍ ته وخوت. چیغه یې کړه!

__سل کسه له ټپیانو سره لاړ شئ. نور په ښکته دېوالونو کې مورچې ونیسئ!

یوه آس هم حرکت ونه کړ.

د لښکر له مینځه یوه چیغه راغله!

__مور جگړه کوو.

میرویس نیکه وویل:

پوهېرم، خو موږ دلته تر ډېره مقاومت نه شو کولی، د تگ په وخت کې به د تپیانو انتقال اسانه نه وي.
هلې نو، سل ستړي کسان را مخته شی.

ټول غلي ول.

میرویس نیکه چیغه کړه!

دا یو امر دی!

څو کسان را مخته شول او له تپیانو سره یې د کندهار د ښار په لور حرکت وکړ.

د میرویس نیکه په امر څه کم شپږ زره جنگیالي په کنډوالو کې پټ شول. میرویس نیکه آس ته پونده ورکړه، په دښته کې مخکې لاړ، ودرېد، له لیرې یې ږنگو دېوالونو ته وکتل، له سپېرو کنډوالو پرته هېڅ نه هم ښکارېدل.

بېرته غونډۍ ته وخوت، د یوه دېوال سیوري ته کېناست، دښتې ته یې وکتل، لیرې مړه دوره ولاړه وه.

شېبه وروسته توره غوټه ښکاره شوه، سراب و، غوټه په هوا کې لږزېدله، تر ځمکې پورته ولاړه وه.

وخت ووت. د زرگونو آسونو پښې پر ځمکه لگېدلې.

میرویس نیکه وویل:

__ یو وار کوو، خو پوخ وار.

غلی شو، داوود خان ته یې وکتل، ویي ویل:

__ په جنگیالیو باندې وگرځه، د د بنمن د توپ له لومړۍ گولۍ سره شاته گرځو.

داوود خان ورو ولاړ شو، تر یو څه ځایه پر ملا کړوپ ته، وروسته تر دېوال پټ شو.

وخت ووت، داوود خان بېرته راغی، پرېووت، ویي ویل:

__ توپک ور رسېږي!

میرویس نیکه وویل:

__ مه کوه! یو څه نور هم باید مائل شو.

وخت ووت، د آسونو د پښو دربا او د درنو توپونو غنجا راتله. میرویس خان خپله کینه سترگه پټه کړه، د مخي سپور يې د توپک په زخه کې راووست، ورو يې وویل:

__اوس يې وخت دی.

ماشه يې کش کړه، پز شو، سپور لاندې ولوېد.

له کنډوالو په زرگونو توپکي تشي شوي، په دښته کې آسونه وښېدل، میدان تېرو چيغو پر سر واخيست، د خسرو خان لښکر شاته لاړ. گڼ مړي او ټپيان ترې پاتې شول.

میرویس خان وویل:

__اوس نو توپک نه ور رسېږي، مخکې تر دې چې د دښمن توپونه وغرمېږي، باید دا ځای پرېږدو.

* * *

سور لښکر د کندهار ښار ته نږدې واړول. خيمي ودرېدې، درانه توپونه په اوږده کتار کې منظم شول، د پسونو غاړو ته چرې سيڅي شوي، تور دېگونه بار شول. ...

خسرو خان خپله کینه سترگه پټه کړه، نیم گز اوږد دوربین یې بنی سترگې ته ور نږدې کړ، مخامخ یې وکتل، ویې ویل:

_مازديگر ته حمله کوو.

يوه پوځي په خواره خوله وويل:

_صېب! لښکر ستړی دی!

خسرو خان چيغه کړه!

_احمقه! دومره صبر نه شم کولی، دا کوچینی ښار څه ستړیا غواړي، پرې ورشئ، ښار ته اور ورته کئ، غواړم چې د ماښام ږوږی د لمبو رڼا ته وخورم.

خسرو خان سرې خیمې ته ننوت. اوږد وغځېد. شېبه وروسته څو تنه قوماندانان ورغلل، پر مېز یې یو کاغذ وېر کړ.

خسرو خان وويل:

_څه دي؟

_صېب! د ښار نخشه، له کومې خوا پرې ورشو؟

خسرو خان وخنډل، کېناست، نخشې ته یې وکتل، ویې ویل:

_ډېر وار خطا یاست؟

پوه قوماندان وویل:

_صېب! میرویس خان په زرگونو جنگیالي لري، زموږ د معلوماتو له مخې د هرې کلا دېوالونو ته توپونه خپږول شوي دي.

موږ...

خسرو خان چیغه کړه!

_د وېرې خبرې مه کوئ! څه کم، دېرش زره کسان یو وړوکی ښار نه شئ نیولی!

غلی شو، نخشه یې ور واخیسه، ویې ویل:

__جنگي کلا تر ټولو را نږدې ده! له همدې خوا پرې ورځو، توپونه ور مخکې کړئ! حمله به تر لمر لوېدو مخکې کوو.

نخشه يې سره ټوله کړه، تر څنگ ولاړ په ونه لوړ ځوان ته يې وکتل، ويې ويل:

__قلي بېگه! لومړی به ستا تر قوماندې لاندې اووه زره جنیگالي پر ښار ورځي!

عباس قلي بېگ وويل:

__په سترگو!

په تا پسې به لس زره نور سپاره در روان وي، قوماندې يې زه په خپله غاړه اخلم، اوس اوولس زره کسان بس دي.

ټول غلي ول...٠٠٠

خسرو خان نخشه ور ټوله کړه، و يې ويل:

__د حملي له پاره تياری ونيسئ! خو گورئ! ان ولاړه لوته به هم تر پښو لاندې کوي!

* * *

درب شو، میرویس نیکه منډه واخیسته، د چهل زینو د غره پر لوره ودرېد، د توپ د گولی دوره جنگي کلا ته نږدې ولاړه وه.

څو پرله پسې توپونه ودرېدل، د ښار څنډې له دورو ډکې شوې. له کلاوو د ښځو او ماشومانو چیغې راتلې. ...

میرویس نیکه د یوه توپ تر څنگ ودرېد.

توپچي وویل:

__ صېب! د دښمن د خیمو تر مخ توري غوټې ښکاري، فکر کوم چې توپونه ښار ته را نږدې کوي. ستا امر ته ماتله یو.

میرویس نیکه وویل:

__ موږ په لوره کې یو، له دې ځایه د توپ گولی ور رسېږي، خو مه کوه! یو څه باید نور هم را نږدې شي.

وخت ووت، میرویس نیکه وویل:

_اوس يې وخت دی!

د چهل زینو د غره پر لورو اېښودل شوي لس توپونه یو په بل پسې وغږمېدل. د دښمن په لیکه کتار توپونو کې دورې پورته شوې.

له هاخوا هم د توپونو له خولو سپین لوګي را ووتل، ځینې ګولۍ د جنګي کلا پر دېوالونو ولګېدې، نورې تر کلا واوښتې، په ښار کې څو ځایه سرې لمبې را وګرځېدې...

توپونه غلي شول، د دښمن د خیمو تر مخ زرګونه سپاره ودرېدل. مخکې راغلل، بېرته ودرېدل. د لومړي لښکر تر شاپه لنډه فاصله کې بل لښکر ودرېد، دوهم لښکر لوی و.

میرویس خان چیغه کړه!

_توپونه تیار کړئ!

د عباس قلي بېګ په مشرۍ اووه زره کسيز لښکر حرکت وکړ، آسونه تېز شول، چیغې راتلې...

میرویس نیکه وویل:

_اوس!

ځمکه ولړزېده، لس توپونه په یو بل پسې تش شول. د جنگي کلا د دېوالونو پر سر ایښي توپونه هم ودرېدل. د عباس قلې په لښکر کې سړي لمبې را وگرځېدې، دورې پورته شوې... آسونه ولوېدل، له درده ډکې تېرې چيغې اورېدل کېدې، خو لښکر ونه درېد، هماغسې مخکې روان و.

شېبه وروسته له دواړو خواوو زرگونه توپکي تشې شوې... د جنگي کلا له دېوالونو ګڼ جنگيالي ولوېدل.

د خسرو خان تر قوماندې لاندې لس زره کسان هم د کلا تر دېوالونو ورسېدل.

د توپونو او توپکو له خولو اوروڼه بادېدل، ښار د ښځو او ماشومان له چيغو ډک وو.

میرویس نیکه چیغه کړه!

_د بهادر خان د حملې وار دی! هیندارې تیارې کړئ!

څو لویو آينو ته د مازدیګرني لمر ژېړې وړانګې سیڅي شوې.

ناڅاپه د قیتول د کلا عمومي دروازه خلاصه شوه، د بهادر خان تر مشرۍ لاندې څلور زره جنگيالي له کلا را ووتل، د خسرو خان پر لښکر ورغلل... څلور زره توپکي یو ځای تشې شوې، د خسرو خان په

سلگونو جنگیالی ولوبدل. د خسرو خان لښکر شاته لاړ، د عباس قلې او خسرو خان د لښکرو تر مینځ فاصله ډېره شوه.

له کلاوو، کورونو، ونو، کوڅو... ډزې کېدې، د حسن قلې جنگیالی یو په بل پسې لوبدل...

د دښمن په لښکر کې وېره او وحشت گډ شو، د شاته تگ نارې پورته شوې. ماښام په خپلو ځیمو کې ول.

خسروخان په غوسه ښکارېده، ده په لومړۍ حمله کې یو نیم زر تلفات درلودل.

په یوه میاشت کې یې پر ښار درې نورې حملې هم وکړې، خو له تلفاتو پرته یې کومه گټه ونه لیده، دا ځل د جنگي کلا تر څنډو پورې هم ونه رسېد.

خسرو خان وپوهېد چې د ښار نیول اسانه خبره نه ده، ده یو بل فکر وکړ، خپلو قوماندانانو ته یې امر وکړ چې د ښار د محاصرې تیاری ونیسي.

ده د ښار په محاصره کې بریالیتوب لید.

خپلو قوماندانانو ته یې وویل:

د ښار اوسیدونکي بله لاره نه لري. درې، څلور میاشتې وروسته به یا له لورې مري، یا به تسلیمېږي.

* * *

میرویس نیکه له اوله پوهېده چې ښار تر محاصرې لاندې راځي، ده خپل قوماندانان را وغوښتل، اوږدې محاصرې ته د تیاري په اړه وغږېدل، ویې ویل چې د دوو کلونو له پاره خواږه لري، خو بیا دې هم له خوراکي موادو سره احتیاط کوي.

وروسته یې وویل چې د ښار د باندې هم باید یو څوک ولرو چې د قبیلو له مشرانو سره خبرې وکړي، لښکر جوړ کړي او راتلونکي ته تیاری ولري. ده دا مسوولیت سیدال خان ته ور وسپاره، خو سیدال خان او نورو قوماندانانو وویل چې د دې کار له پاره تر ټولو میرویس نیکه ښه دی، دی د قبیلو له مشرانو سره په ژبه پوهېږي، له ټولو قومونو سره نېک راوېشل لري، باوري کس دی او ډېر خلک پرې را ټولېدای شي.

میرویس نیکه نه منله، ویل یې چې خپل اولس یواځې نه شي پرېښودلای، خو د نورو ټینګار دې ته اړ کړ چې د هغوی خبره ومنې.

قوماندانانو وویل چې دا محاصره اوږده ده، میرویس نیکه دې خپله کورنۍ هم له ښاره وباسي، خو میرویس نیکه وویل چې ټول ښار د ده کورنۍ ده. که ښار مری که پايي، د ده کورنۍ به هم ورسره وي.

میرویس نیکه په دوهمه ورځ یواځې له سلو جنگیالیو سره له ښاره ووت.

یوه اوونۍ وروسته تر ټول ښار پردي عسکر راوگرځېدل، خسرو خان خپلو جنگیالیو ته امر وکړ چې د هوا مرغان به هم ښار ته له ننوتو او راوتو راگرځوي!

میرویس نیکه لومړی کلات ته لاړ، له مختلفو قومونو سره وغږېد، ټولو د مرستې ژمنه ورکړه. میاشت وروسته یې د چمن او بوري خواته حرکت وکړ، له بلوڅو، کاکړو او د نورو قومونو له مشرانو سره یې خبرې وکړې، بیا د ابدالیو ځینو پاتې مشرانو ته ورغی، ټولو قبیلو د خپل گډ کور د خلاصون له پاره د مرستې ټیرونه ووهل.

میرویس نیکه له مختلفو قومونو درې زره جنگیالي برابر کړل، مانجې ته لاړ، همالته یې واپړول، کله کله به له ښاره د کوټرو په واسطه پیغامونه ور ته را رسېدل. تر دې دمه د ټولو قوماندانانو روحیه قوي وه.

محاصره اوږده شوه، کله کله به دواړو غاړو ته توپونه وغږمېدل، خو د خسرو خان لښکر له خپلو مورچو مخکې نه ورتلل.

د مني په یوه سره شپه کې د سیدال خان زر تکره سپاره له ښاره راووتل، د ښار په لويديځه برخه کې یې د خسرو خان پر عسکرو یرغل وړ وور، خو گټه یې ونه کړه، له راغلو زرو جنگیالیو ايله څلورو سوو کسانو بېرته روغي پښې یووړې.

میرویس نیکه یو کوچینی کاغذ د کوټري پر پښه وړ وتاړه، سیدال خان ته یې لیکلي و چې د خسرو خان د لښکر خوراکي مواد په خلاصېدو دي، ډېر وخت مقاومت نه شي کولای. اوس یواځې ښار وساتئ!

د میرویس نیکه خبره سمه وه، د خسرو خان د عسکرو خوراکه ابله پنځه میاشتی بس شوه. زرگونو آسونو هم وابنه غوښتل، خوار او ناروغ آسونه به چړو ته سیخېدل. وړو عسکرو به د آسونو غوښي خورلي.

خو د پسرلي په پیل کې بېرته بڼه شول، ښار ته نږدې یې له هلمنده د راتلونکو کوچیانو په سلگونو مېړي، پسونو او اوبښان را وگرځول او وړی لښکر د یو څه وخت له پاره بېرته موړ شو.

آسونه هم بېرته یو څه په غوښه پټ شول، شنه باغونه، د ونو پانې او راشنه شوي وابنه ورته بڼه ول.

میرویس نیکه د کوچیانو د تگ لاره بدله کړه. ده د کندهار لويديځو او شمالي برخو ته خپل کسان ولېږل چې پر دښتو یې پام وي.

د جوزا د میاشتی په لومړیو کې یې، هغه سلگونه په خوراکي موادو بار اوبښان را وگرځول چې له هراته د خسروخان مرستې ته راتلل.

د خسرو خان په لښکر کې بیا لوړه ډېره شوه، دوی به د روغو آسونو پر ستونو چارې ور تېرولې.

خو د هوا په گرمېدو سره د میرویس نیکه زړه ولوېد. سیدال خان ورته لیکلي و چې د غنمو په ذخیرو کې تورې وړې حشرې پیدا شوې او تر نیمایي ډېر غنم یې له خوراکه ایستلي دي.

د اوړي په لومړیو کې د میرویس نیکه جنگیالي ډېر شول. له غزني، کلات، هلمند او نورو سیمو ګڼ کسان راغلل. د میرویس نیکه د جنگیالیو شمېر شپږو زرو ته ورسېد.

له ښاره خواشینونکي پیغامونه را رسېدل، یواځې ماشومانو درې وخته وچه ږوږۍ خوړلې شوای. نورو به په دوه وخته گوزاره کوله.

میرویس نیکه یو ځل د محاصرې پر لیکي حمله ور وړه، نه کېده، د خسرو خان جنگیالیو سخت مقاومت وکړ، بېرته را وگرځېد.

میرویس نیکه فکر وکړ، ده باید د دښمن ځیني عسکر له مورچو را ولاړ کړي وای. یوه شپه یې د محاصرې لیکي ته نږدې څو پسونه پرېښودل. له سپیده چاود سره د خسرو خان دوه، دوه نیم سوه وړي جنگیالي له خپلو مورچو منډه ور واخیسته، خو په ونو او کنډوالو کې د میرویس نیکه ناستو جنگیالیو د توپکو نلۍ ور واړولې، دوه، دوه نیم سوه کسان یو په بل پسې ولوېدل، خو دا چل بیا نه شوای تکرارېدی.

په ښار کې هم لوړه ډېره وه، د ماشومانو درې وخته ږوږۍ، دوه وخته شوي وه، لویانو ته به یواځې یو وخت ږوږۍ ورکول کېدله.

میرویس نیکه خواشینۍ و، نه یې خوراک ته زړه کېده او نه یې هم پوره خوب درلود. ډېر وخت به په فکرونو کې ډوب و. ده باید د ښار محاصره ماته کړي وای.

سردردې ورته پیدا شوه، کله کله به یې له پزې وینه راتله. طبیبانو د استراحت مشوره ورکړه، خو میرویس نیکه کرار نه کېناسته، دی به سره لمر ته ټوله ورځ پر آس سپور و، تر محاصرې به را گرځېده، د دښمن کمزوري ټکي به یې مالومول.

کله کله به یې آس لیرې ودراره، سلگونه گزه به پر سینه وښویږد، د انگورو په وچو جووو او لښتیو کې به مخکې لار، د محاصرې لیکې ته به نږدې ورغی، په ساعتونو ساعتونو به د اورې سره لمر ته پروت و او د دښمن جنگیالیو ته به یې په ځیر ځیر کتل. ...

یوه غرمه د نورو خیمو په مینځ کې ولارې یوې لویې خیمې ته بگی ودرېدې، میرویس نیکه ورته ځیر شو، څو ځله یې پر سترگو لاغلي خوله پاکه کړه، بگیو ته د لرګي درانه صندوقونه ور پورته کېدل.

بگی ډکې شوې، حرکت یې وکړ، د محاصرې له خط سره سمې تلې، خو چیرته چې به توپ و، وبه درېدې، هر توپ ته به څو صندوقونه کښته کېدل.

میرویس نیکه وپوهید چې دا لویه خیمه د توپ له گوليو ډکه ده.

بله شپه یې درې سوه جنگیالي ور سره کړل، له ټولو سره یواځې غشي او لیندۍ وې، خو د غشوڅوکو ته په تېلو لږلې ټوټې ور اغوستل شوې وې. دوی په تیاره کې مخکې لاړل. وچو باغونو ته ورسېدل، د اوږده ښار دېوال شاته کېناستل، څو ځایه یې له ځان سره وړو وچو څوکو ته خوله ورکړه، د غشو پر سر تړلو غورو ټوټو اور واخیست، په یوه ځل درې سوه بلې غشي پر لویه خیمه ورغلې.

په خط کې چیغې شوې، توپکې وږېدې، له دېواله مړې لوټې راولوېدې. میرویس نیکه له خپلو ملګرو سره شاته منډه واخیسته، څو کسان ولوېدل، نورو لیرې د باغونو په ښارونو کې سا ونیوله.

ټولو خیمې ته کتل، چیغې وې، اور ته د اوبو ډک سطلونه ور وړل کېدل. ...

یوډم درب شو، ځمکه ولړزېده، میرویس نیکه پر دېوال لاس ونيو، غوړونه یې ډب شول.

په لویه خیمه کې د توپ سلگونه گولی چاودلې وې. لویې خیمې ته نږدې خیمو هم اور اخیستی و.

میرویس نیکه سهار وختي پر آس پښه واړوله، له لیرې یې د چاودنې ځای ته وکتل، پراخه ساحه تکه توره ښکارېدله. په هدیره کې د خسرو خان وژل شویو پوځیانو ته سلگونه نوي قبرونه کیندل کېدل.

د خسرو خان په لښکر کې وېره خپره شوه، یوولس میاشتي محاصرې له لورې او نا امیدي پرته بل څه نه لرل.

یوه ورځ خسرو خان ته خپل څو قوماندان ورغلل، وړاندیز یې دا و چې محاصره ماته او بېرته د هرات خواته حرکت وکړي.

د خسرو خان له خولي لارې باد شوې، ورغلي قوماندان یې توپ ته وتړل.

دې کار د ډېرو جنگیالیو روحیه لا پسې کمزورې کړه، په سترې او وړې لښکر کې ګډوډي ډېره شوه، ډېرو پوځیانو دا محاصره بې فایدې ګڼله... په سر تېرو کې به برالا چيغې اورېدل کېدې چې موږ خپلو کورونو ته ځو.

له خسرو خان سره مخالفتونه ډېر شول، مجبور و، محاصره یې ماته کړه، درویش زره ورپاتې پوځیان یې د ښار جنوبی څنډو ته ورتول کړل.

* * *

میرویس نیکه له خپلو پنځو زرو جنگیالیو او له خوراکي موادو ډک کاروان سره ښار ته ننوت. کاروان ته په زرگونو تور، خیرن او ډنګر لاسونه ور وغځېدل. سپرو په پاستو کې پیچلې پخې غوښې ورکولې.

کورونه ږنګ ول، دېوالونه تور ښکارېدل، د زرگونو وړو زرو، ښځو او ماشومانو د غومبرو هډوکي را ختلي ول.

میرویس نیکه له آسه کښته شو، په ږنګو دېوالونو کې سره لمر ته پرتې ماشومې ته ور وګرځېد. کښاست، یوه شېبه یې د ماشومې بېرو وېښتو، شکېدلو جامو او په ډنګر، سپېره مخ کې تر پټو سترګو را ګرځېدلو تورو حلقو ته وکتل. غاړې ته یې لاس ور وور، سره وه.

یو دم یې ماشومه له ځمکې را پورته کړل، د هغې سر یې پر خپل تټر پورې ولگاوه. غریو واخیست.

ماشومه یې د یوه ږنګ دېوال سیوري ته پرې اېسته. ودرېد، شاوخوا یې وکتل، په خاورو کې ښځې او ماشومان ناست ول، له چاودو، خیرنو، ډنګرو ګوتو یې غوړ څڅېدل، پر پخو غوښو یې بې واره خولې لګولې...

ميرويس نيڪه يوه بام ته وخت، د بازار او ڪورونو رنگ دٻوالونه لوگو وهلي ول...

له بامه ڪڀن ته شو، آس ته ور وگرڇڊ، پر اوږه يي لاس ولڳڊ، په بېره يي مخ ور واپراوه. څلور هډوڪي، ډنگره پيغله ولاړه وه.

ميرويس نيڪه په خير خير ورته وکتل.

نجلۍ په غريو کي وويل:

_ ابا! زه يم، زينبه!

ميرويس نيڪه يو دم خپله لور په غېر کي ونيوله، زينبي په چيغو چيغو وژړل...

د ميرويس نيڪه په سترگو کي اوښکي ډنډ وي، يوه شېبه يي خپله لور په غېر کي ونيوله، بيا يي پر ڪکري ټکل کړه، په غريو کي يي وويل:

_ نور چيرته دي؟

يو غږ يي واورېد:

_ ابا!

ور ویی کتل. محمود او حسین دواړه ولاړ ول. په لاسونو کې یې توپکې ښکارېدلې.

میرویس نیکه تر درېیو واړو اولادونو یو ځای لاسونه را وگرځول. ټولو یوه شپه اوبنکې تویې کړې، بیا یې یو یو پر تنده ښکل کړل. پر خپلو لندو سترگو یې لستونۍ تېر کړ، ویی ویل:

_ مور مو ښه ده؟

زینبې وویل:

_ هو، د نارنج په مانۍ کې د ناروغو ښځو او ماشومانو خدمت کوي.

میرویس نیکه یو ځل بیا خپلو اولادونو ته وکتل، له اوبنکو ډکې سترگې یې وځلېدې، یو دم یې وخنډل:

_ حسینه! ته ډېر نه یې خراب شوی، تر زینبې او محموده یو څه په غوښه پټ یې، د نورو حق خو به دې نه وي خورلې!

زینبه په ژړا کې خندا واخیسته:

_نه ابا! مور او محمود ورور مې مور دواړه په گېډه ماړه ساتلو، خپله برخه وچه ډوډۍ به يې راسره نيموله.

ميرويس نیکه يو ځل بيا خپل اولادونه په غېږ کې ونيول. ويي ويل:

_وروسته به په کراره کيسې سره کوو، هلی! اوس وړي ماشومان ماړه کړئ!

درې واړو د خپل پلار لاسونه ښکل کړل.

ميرويس نیکه پر ټولو کلاوو را وگرځېد، نيمايي ښار ږنگ و، د کلاوو برجونه اودېوالونه توپونو خورلي ول. د چهل زينو د غره په لمنه کې د ښار عمومي هدېره څو ځله لويه شوې وه.

ميرويس نیکه د جنگي کلا زېرميني ته ور کښه شو، په سلگونو ناروغان پراته ول، طبيبانو نوي راوړي درمل ورکول... په دوهمه ورځ يې د نارنج د مانۍ په لوی سالون کې قوماندانان او د قبيلو مشران را ټول کړل. د ټولو زړونو ته لوېدلې وه چې خسرو خان پر ښار وروستی حملې ته تياری نيسي.

دوی پوهېدل چې دا جگړه برخليک ټاکونکې ده. ماته خوا به له رېښو راڅېږي.

ميرويس نیکه له ټولو قوماندانانو راپور وغوښت. يو ساعت وروسته وپوهېد چې شپاړس زره جنیگالي لري او د توپونو گولی هم د يوې زورورې حملې له پاره کفايت کوي.

ده غوښتل چې دا ځل له ښاره د باندې پر دښمن حمله وکړي. میرویس نیکه پوهېده چې د خسرو خان جنگیالیو ته کال مخکې جنگي روحیه نه ده ور پاتې. وري او نهيلي دي. ده په لومړي او ناڅاپي برید کې خپله گټه لیده.

میرویس نیکه خپلو قوماندانانو ته د جگړې د تیاري امر وکړ. هغوی ته یې وویل، مخکې تر دې چې خسرو خان خپل لښکر تیار او پر ښار راشي، موږ له ښاره ور وځو.

دوی تر نیمې شپې د جگړې پر نخشه وغږېدل. په سبا یې د چهل زینو او جنگي کلا پرته نور توپونه د ښار مینځ ته راوړل، د ماښام په تیاره کې له پلان سره سم، عزیز خان نورزی له څلورو زرو جنگیالیو سره له ښاره ووت.

ماخستن ټول ښار د ډولونو غږ پر سر واخیست. هر توپ پر دو قوي آسانو پسې وتړل شو. د توپونو د ارابو غنجا د ډولونو په غږ کې ورکه وه.

تر نیمې شپې له ښاره پنځوس توپونه ووتل او په داسې کنډوالو او هوارو ځایونو کې ودرول شول چې گولۍ یې د خسروخان سلگونو خیمو ته ور رسېدای شوای.

له هرې کلا په زرگونو جنگیالي را ووتل، تر سپیدو مخکې د جنگي کلا تر مخ اته زره آسونه ولاړ ول. چوپه چوپتیا وه، په اتو زرو جنگیالیو کې توخی هم نه اورېدل کېده، کله کله به یو نیم ځای اغوستي زري وشرنگېدې.

له اوږدې چوپتیا وروسته میرویس نیکه وویل:

_اوس یې وخت دی.

د جنگي کلا په یوه برج کې مشعل بل شو، ناڅاپه د پنځوسو توپونو له خولو سرې لمبې را ووتې، ځمکه ولړزېده، د خسرو خان په ویده لښکر کې اورونه بل شول.

میرویس خان خپل آس ته پونده ورکړه، زوروره چېغه یې له خولې راووته!

_حمله!

اتو زرو آسونو مخامخ منډه واخیسته، تر خپلو توپونو تېر شول، له مقابل لوري یواځې د توپونو دوی گولۍ راغلې، د عزیز خان نورزي څلورو زرو جنگیالیو د دښمن توپچیان سر پورته کولو ته نه پرېښودل.

له رڼا سره تن په تن جگړه ونښته. چیغې وې، توري شرنګېدې...وینو دارې وهلې....

د خسرو خان د جنگیالیو تلفات ډېر و، دې ناڅاپي حملي خوبولو وارخطا عسکرو ته دومره وخت نه و ورکړي چې ان خپلې زرې واغوندي. توپچیان یې هم توپونو ته نه شواى ور ولاړېدای.

لمر را وخوت، له مړو دوړو چیغې او د تورو شرنګا راتله....

خسرو خان پر آس سپور و، دی زړور جنگېده.

میرویس نیکه خان ور ورساوه، د دواړو توري سره وجنگېدې، تر مینځ یې یو سپور تېر شو، خسرو خان توپانچه را وایسته، یو غشی د میرویس خان د آس تر غاړې ووت، خسرو خان ماشه کش کړه، آس ولوېد، گولی تشه تېره شوه.

میرویس خان توپک ته ور وښویېد، تش و. خسرو خان ته یې وکتل، توره یې په لاس کې وه، په تیزی سره راته. میرویس خان شاوخوا وکتل، هېڅ هم نه و. خسرو خان ته یې سترګې ور واړولې، په خاورو کې پروت و، نېزه یې تر زړه ختلې وه.

د دښمن په لښکر کې وارخطا چيغې پورته شوې:

خسرو خان یې وواژه! خسروخان یې وواژه، خسرو...

د دښمن په لښکر کې ماته ګډه شوه، پلو او سپرو منډې وهلې..._

شېبه وروسته ټوله دښته د انسانانو او آسونو جسدونو نیولې وه. د اورو لمبې لا نه وې ناستې. خای خای تور لوګي پورته کېدل.

د خسرو خان نیمایي عسکر وژل شوي وو. نور د هرات خواته په تېښته بریالي شول.

* * *

غمونه هېر شول، خلکو له سلو کلنو وروسته د آزادۍ احساس کاوه. ټول خوشاله ول. د میرویس نیکه په امر جنگي کلاوي بېرته ورغول شوې، بازار او کورونه جوړ شول، په خلکو کې د خوشاله ژوند هیلې را وتوکېدې.

میرویس نیکه شپه او ورځ کار کاوه، ټول پوځیان یې منظم کړل، پوځي چوکاټونه یې ورته جوړ کړل. د ده په لښکر کې له ټولو قومونو را ټول، شل زره منظم پوځیان موجود ول.

ده د هند مغولي حکومت ته خپل استازي ور ولېږل، له هغوی سره یې تجارتي روابط پیاوړي کړل.

د خسرو خان له ماتې وروسته یو ځل بیا صفوي حکومت یو لښکر جوړ کړ او د رستم خان تر قوماندې لاندې یې حملې ته را ولېږه، خو د کندهار تر څنډو هم نه را ورسېدل. مات شول او صفوي حکومت بلې حملې ته زړه ښه نه کړ.

میرویس نیکه شپه او ورځ د خپلو خلکو د هوساینې له پاره کار کاوه. سر دردي یې ډېره شوې وه، ډېر وخت به یې له پزې وینه راتله. طبیبانو داستراحت خبره ورته کوله، خو میرویس نیکه به ټوله ورځ د خلکو ستونزو ته د حل لارې لټولې، تر نیمې شپې به د قومونو له مشرانو سره ناست و. ټول یې یووالي او اتفاق ته رابلل. ...

اخیر ناروغی غلبه پرې وکړه، په دوه څلوېښت کلنۍ کې له پښو وغورځېد او په بستره کې پرېووت.

بنار له خواشینی ډک و، ورو_زرو ژړل، دوی د خپل مشر د روغتیا له پاره دعاوې کولې....

* * *

وړه مرغی په هوا کې وچونېده، وزرونه یې خلاص کړل، پر شنه پټي ور کښته شوه، دهقان کولبه وهله،
د ونې سیوري ته ناستي ځواني بنځي ور غږ کړل:

_راځه! سا سمه که! نوین (تازه) کوچ می له تاوده پاستي سره در ته راوړي دي.

مرغی پورته شوه، په دښته کې لوی تجارتي کاروان بې غمه روان و، یو مسلح کس هم نه ورسره
بنکارېده.

مرغی د یوه بنار ځنډو ته ورغله، څو ماشومانو په یوې سپینې جنت کوکۍ (پتنگ) پسې منډې وهلې...
خندل یې، پایځي یې گڼو وینو شني کړې وې....ور هاخوا څو پیغلو له روانو اوبو منگي ډکول...

مرغی د بنار پر سر تېره شوه، بنار ژوندی و، دوکانونه له مختلفو خوراكي موادو ډک ول.

د ډول غږ راغی، په یوه کور کې واده و، گڼو ځوانانو د اتن ګرده داېره جوړه کړې وه.

مرغی پورته وخته، د اوو کلاوو پر دېوالونو منظم پوځیان ولاړ ول، خپلواک بیرغونه رپېدل...د توپونو
خولي ټیټې وې.

مرغی لاره چپه کړه، تر کروندو تېره شوه، لنډه دښته یې په مخه ورکړه، د یوه قبر پر سر پر را شنه شوي ترخه کښاسته.

د قبر په مرمینه شناخته لیکل شوي ول:

_د ستر غازي او خپلواکي اخیستونکي الحاج میرویس نیکه مقبره.

د زېږیدو نیټه ۱۰۸۴ هـ ق کال _ وفات ۱۱۲۸ هـ ق کال

لاندې یې د میرویس نیکه مشهوره وینا لیکلې وه:

((که سره یو نه شی، له خپلو اوږو د پردیو جغ نه شی لري کولای.))

(پای)